
प्रास्तावना 


एका पर्वाची गवाय 


दर एका देशा प्रदेशाच्या प्रारब्धांत कांय वरसांवा तारखो बदल घडोवन 
हाडटात . ताका लागून त्या प्रदेशाच्या इतिहासाक एक वेगळं मोडण मेळटा . 
ताचे भाग्य उजळूक पावता वा ताची अधोगतीय जाता . संवसाराच्या 
इतिहासाचेर एक उडटी नदर जरी मारली तरी हाची गवाय आमकां मेळटा . 

गोंयचो इतिहासूय अश्याच काय तारखो आनी सनावळींनी घडयला . 
गोंयचेर जायत्या राजांनी आपलो शेक गाजयलो . पूण 1510 हे वर्स गोंयच्या 
इतिहासांतलें म्हत्वाचें वर्स हे विशीं कोणाची दोन मतां आसत अशें म्हाका 
दिसना . ज्या दिसा पुर्तुगेज राजसत्तेचे पांय हे भुंयेक लागले तेन्ना सावन एक 
नवो इतिहास आकार घेवपाक लागलो . तशेंच तातूंतल्यान न समाजशास्त्रूय 
जालें . पुर्तुगेज जर गोंय घेवपाक येवं नाशिल्ले जाल्यार ? असो एक विचार 
मनांत येता . पूण इतिहासाच्या अभ्यासांत असल्या प्रस्नांक म्हत्व नासता . 
इतिहास में कितें जालां ताचो वेध घेता . 1510 इतलेच आनीक एक म्हत्वाचे 
वर्स म्हळ्यार 1910. त्या वर्सा पुर्तुगालांत रिपब्लीक आयलें आनी ताका 
लागून समाजांत एके तेरेचो बदल जावंक लागलो . तो समाजीक आनी 
शिक्षणीक रुपाचो आशिल्लो . गोंयच्या समाजाक एके तरेची मेकळीक मेळ्ळी 
आनी शिक्षणाचे म्हत्व लोकांक कळूक लागले . चडांत चड लोक लिसेवाची 
सपणां चडूंक लागले . ' प्रभात ' , ' हिंदू ' , ' भारत ' सारकेली नेमाळी समाजांत 
जागृताय हाडपाक वावरूंक लागली . आनी 1946 वर्सा डॉ . राम मनोहर 
लोहियान गोंय मुक्तीची जोत पेटयली . आनी 1961 मेरेन हे मुक्तीचें झूज 
चालू उल्लें देखून 19 डिसेंबर हीय तारीक गोंयच्या इतिहासांतली म्हत्वाची 
तारीक थारता . 

19 डिसेंबर 1961 भशेन 16 जानेवारी 1967 हे तारखेक एक खाशेलें 
म्हत्व आसा . ह्या दिसा गोंयकारांनी भौमतान आपले स्वतंत्र अस्मितायेचेर 
म्होर लायली आनी आपली मायभास कोंकणी म्हणपाचे मानून घेतले . तशें 

पळोवपाक गेल्यार विलिनीकरणाचो प्रस्न हो गोंय मुक्ती उप्रांत उप्राशिल्लो 
न्हय . विसाव्या शतमानाचे सुर्वेक सावन तो आशिल्लो . गोंयकारांची एक 
वेगळी अस्मिताय आसा अशें गोंयकार समाजाच्या एका घटकाक केन्नाच 
दिसनाशिल्लें . आमची भास मराठी ताका लागून महाराष्ट्राक आमी लागी अशें 
तांकां सांगताले तेंच दोळे धापून मान्य करप हातूंत ते धन्यताय मानताले . 
' स्वयंसेवक ' बी नेमाळ्याच्यो फायली वाचून पळयल्यार ताचो पडटाळो 
येता . देश स्वतंत्र जातकच गोंय मुक्त जातलें आनी सभावीक रितीन तें 
महाराष्ट्राच्या गोपांत रिगतलें अशी तांची समजिकाय आशिल्ली . 1960 च्या 
अदमासाक ‘ धी गोवा हिंदू असोसिएशन ' ह्या गोंयकारांचे संस्थेन एक बसका 
आपयली . गोंय मुक्त जातकच गोंयचे विलिनीकरण महाराष्ट्रात जावचे असो 
ठराव घेवपाक . पूण तेन्ना थंयच्या गोंयकार शिकपी विद्यार्थ्यांनी शिटुकसाण 
दाखयली आनी हो थाराव पास जावपाक दिलो ना . उदय भेंब्रे , अ . ना . म्हांबरो , 
शंकर भांडारी , लक्ष्मिकांत तळावलेकार हांचो त्या विद्यार्थ्यांमदीं आसपाव 
आशिल्लो . गोंयचे महाराष्ट्रांत विलिनीकरण जावपाचे हुटहुटे कांय राजकीय 
आनी सांस्कृतीक मळार वावुरतल्यांक कशे लागिल्ले ताची गवाय हे 
देखींतल्यान आमकां मेळटा . 

पोलांत हार जाली तरी ती खेळाडू वृत्तीन मान्य करपाचे मोठेपण 
महाराष्ट्रीय फुडाऱ्यांनी दाखयलें ना . ( तातूंत कांय गोंयकरांचोय आसपाव 
जाता . ) 1986 वर्सा 18 जूनाक मुंबयच्या दादर हांगासरल्या वनमाळी 
सभाघरांत एक सभा जाल्ली . ते सभेक मधु दंडवते , हिरवे गुरजीची घरकान्न 
बी हाजीर आशिल्ली . त्या वेळार शिवसेनेचे एक फुडारी प्रमोद नवलकर 
हाणी एक उलोवप केल्लें . ताणी म्हळे , ‘ महाराष्ट्राने गोव्याच्या मुक्ती साठी 
खूप केलं . पण गोव्यानं आम्हाला दगा दिला . ' तेच प्रमाण व्हि . जि . कुलकर्णी 
ह्या विचारवंत लेखकान सर्गेस्त अण्णा फणसे यादस्तीक ग्रंथाच्या 
नियाळांतल्यान गोंय हो महाराष्ट्राचो भाग अशें दाटून म्हळां . फणसे 
विलिनीकरणाच्या आड वावुरले म्हूण तांच्यो बकच्छायो केल्यात . गोंय आनी 
कोंकणी ह्या दोन विशयांकडेन पावतकच मराठी विचारवंत विवेक विसरतात 
हे पळोवन मौज दिसता . ताका दुर्गा भागवता सारकेली विदुषीय आडवाद 
ना अशें खंतीन म्हणचे पडटा . ह्या प्रस्नाकडेन वेगळे नदरेन पळयले तें 
विदर्भातल्या लोकांनी . लोकनायक अणे सारिकले फुडारी आमकां लागी 

आशिल्ले . मुंबय आकाशवाणीचेर आसतना नामनेचे मराठी नाटककार 
पुरुषोत्तम दारव्हेकर म्हजे सहकारी आशिल्ले . तांचे कडेन म्हजी ह्या विशयाचेर 
चर्चा जाताली . ते कोंकणी एक स्वतंत्र भास मानतले तशेंच गोंयकारांनी 
वेगळं रावपाचें थारायले ते खातीर ते गोंयकारांक परबी दिताले . 

अशें जरी आसले तरी गोंयांक आपली खाशेली अस्मिताय आसा आनी 
कोंकणी हीच गोंयकारांची निजाची भास असो क्रांतिकारी विचार शणै 
गोंयबाबांनी मांडलो . आमच्या देशाचे स्वातंत्र्य लागी पावलें तेन्ना सगळ्यांत 
पयलीं तांच्या मनांत गोंयच्या राजकीय फुडाराचो विचार आयलो . स्वतंत्र 
भारतांत गोंय राज्य जातले कांयतेंमराठणाक दसयतले असो प्रस्न ते आमकां 
विचारतात . म्हाका दिसता गोंयांत जी मुखावयल्या काळांत आंदोलनां आनी 
चळवळी जाल्यो ताचे फाटल्यान शणै गोंयबाबाचो होच विचार आमकां 
वाट दाखोवपी थारला . शणै गोंयबाबांच्या मतान गोंयकार सदांकाळ 
परक्यांच्या शेकातळा उरले आनी तातूंतल्यान ते आपलें सत्व व्होगडावन 
बसले . आपले राज्य आपणेच चलोवचें अशें तांकां सपनांत लेगीत दिसना . 
धनीपणाची ऊब अणभवपाची तांकांवान्सा जायना . तांचे हे विचार कितले 
खरे आशिल्ले हे गोंयमुक्ती उप्रांतचो राजकीय इतिहास आमकां सांगता . ह्या 
सगळ्या प्रस्नांचो अभ्यास राजशास्त्राच्या अभ्यासकांनी करूंक जाय . तशेंच 
समाजशास्त्राचे नदरेंतल्यान ताचे कडेन पळोवपाची गरज आसा . गोंयच्या 
समाजाचे चित्र पूर्ण आंगान कोणेच अभ्याशिल्ले दिसना . 

सदानंद काणेकार हाणी गोंयच्या इतिहासांतलें हें पर्व लागशिल्ल्यान 
पळयला . तातूंत ते वांटेकार जाल्यात . गोंय वेगळे उरचे म्हूण ते पोटतिडकीन 
वावुरल्यात आनी तातूंतल्यान तांचे हे पुस्तक निर्माण जालां . ' सुनापरान्ता'च्या 
आयतारचे पुरवणेत तांचें हें बरप उजवाडा येतालें तें चुकयनासतना वाचून 
तांचे कडेन म्हाका चर्चा करपाची संद मेळ्ळी . आमचे पिळगेक गोंयमुक्ती 
संग्रामांत वांटो घेवपाक मेळ्ळो ना . तशेंच 1962 ते 67 मेरेन हे जें 
विलिनीकरणाचें झूज चल्लें तें अणभवपाक आमकां मेळूक ना . गांठीक आसात 
त्यो अंदूक यादी आनी आमच्या म्हालगड्यां कडल्यान आयकल्ल्यो खबरी . 
तांच्या ह्या बरपांत कितल्योश्योच व्यक्ती आयल्यात . तांच्या योगदाना विशीं 
ताणी सदळ मूठ सोडून बरयलां आनी तांच्या वावराची तांकां पावती दिल्या . 
' राष्ट्रमत ' सारकिलें दिसाळे ' एकला चलो रे ' वरी वावरत रावले . महाराष्ट्रांतली 

सगळी दिसाळी , एक डॉ . परूळेकराचो ' सकाळ ' चो आडवाद सोडून , 
विलिनीकरण विरोधकांचेर उजो ओंकतालीं तेन्ना ‘ राष्ट्रमता'न जो वावर केला 
ताका तुळा ना . तांच्या ह्या बरपांत वाऱ्या प्रमाण सूप धरपी पाडसावयले 
कुंवाळेय आसात . आनी हे सगले ते अलिप्त आनी तिरायताचे नदरेन बरयतात 
हे विशेश . 

सदानंदबाबान हे पुस्तक इतिहास म्हूण बरोवंक ना . तें एक प्रांजळ कथन 
आसा . जो कोण ओपिनीयन पोलाचो इतिहास बरोवंक सोदतलो ताका ह्या 
बरपाचो खूप उपेग जातलो . आमकां भारतीयांक एक खोड आसा . आमी 
इतिहासा संबदान खूप उलयतले , वादूय खेळटले . पूण तो नीट बरोवन 
दवरपाचे भान आमकां आसना . देखुनूच ओपिनीयन पोलाचो बापूय कोण 
हाच्यो जापो आमकां वेगवेगळ्यो मेळटात . गोंयांत जी भाशीक आंदोलनां 
जालीं.चड करून कोंकणी प्रजेचो आवाज सारकेलींवा कोंकणीक मेळिल्ली 
भारतीय राज्य घटनेची मान्यताय , हे संबंदान फाव तें बरप जाल्ले दिसना . 
आमची इतिहासाची साधनांजळामळा शिपडिल्ली आसतात . ते नदरेन ब्रिटीश 
लोकांची देख घेवपा सारकी आसा . हांगा ते अधिकाराचे सुवातेर आसतना 
ताणी बरयल्ली पत्रां , डायो आनी हेर साहित्य लंडनाच्या इंडिया हाऊसांत ' 
सांबाळून दवरल्यांत . आजूय त्या अधिकाऱ्यांचे वारस आपल्या आज्या 
पणज्यांची पत्रां आनी नोटबुक्स बी हाडून दितात . इतिहासाची मोलादीक 
साधनां व्यवस्थित सांबाळून दवरपाची गरज आसा . पूण ती जाणविकाय 
मात आमचे मदीं ना अशें खंतीन म्हणचे पडटा . 

काणेकारबाब आपल्याक लेखक मानिना . पूण तें खरें न्हय . लेखका कडेन 
जे गूण आसूंक जाय ते सगळे तांचे कडेन आसात . तांची सांगपाची तरा 
स्पश्ट आनी व्हांवती कशी . जे कितें ताणी पळयलें आनी अणभवलें तें ताणी 
मेकळेपणान सांगलां . गोंयचे राजकीय जिणेचेर संशोधन करतल्यांक तांचें 
बरप वाट दाखयतले . 


है 


माधव बोरकार 


ताळगांव - गोंय , 
18 मे 2005 . 

मनोगत 


दात्यार बसतकीच आपशींच होवयो येतात अशी म्हणणी आसा . हे 
म्हणणेक धरून म्हजे हे ओपिनीयन पोला वयलें बरप घडलां . 

ताचे अशें जालें . नव्या मुखामळांतल्या सुनापरान्तान पोरूं वर्सा 
आपणाल्या आयतारांच्या पुरवण्यांनी नेमान ' ओपिनीयन पोल ' हे सदर सुरू 
केलें . आनी जाणी ओपिनीयन पोलाच्या संग्रामांत प्रत्यक्ष व अप्रत्यक्ष वांठो 
घेतिल्लो , ह्या सदरा पासत आपणाले अणभव बरोवन धाडचे अशें 
सुनापरान्ताच्या संपादकान समेस्तांक आवाहन केल्लें . तें प्रमाण सुर्वेक सगळे श्री 
उदय भेंब्रे , डॉ . मनोहरराय सरदेसाय , नागेश करमली , डॉ . हरिश्चंद्र नागवेंकार , 
फेलिस्यू कार्दोज हांचे लेख येयत रावले . 

वयर उल्लेख केल्ल्या लेखकांचे अणभव वाचून म्हज्यो पोलाच्या 
काळावयल्यो यादी जाग्यो जाल्यो . आनी हांव म्हजेय काय अणभव कागदार 
बरोवंक लागलो . एक लेख तयार जालो . धाडून दिलो . छापून आयलो . आनी 
उपरांत हांव एकसारको ओपिनीयन पोला संबंदान बरयत रावलों . मागीर त्यो 
दात्या वयल्यो होवयो जाल्यो ! 

पुराय एक वर्स ओपिनीयन पोल हे सदर सुनापरान्ताचेर चालू उरलें . 
वर्सभरांत मेळून म्हजे अठरा लेख उजवाडाक आयले . म्हजेर वाचप्यांनी 
परबांचो शिंवर घालो . सगळ्यांनीच म्हजेर फुलां उडयलीं अशें ना . काय 
जाणांनी म्हजे वटेन फातरूय मारले . एकल्या वाचप्यान फोना वयल्यान सेगीत 
दोन वरां म्हजे कडेन अखंडपणान वितंडवाद घालो . दुसऱ्या एका वाचप्यान 
म्हाका चीट बरोवन म्हज्या एका लेखांतल्या काय विधानांक लागून म्हजो 
खर निशेध केलो . हे काय आडवाद सोडल्यार चडश्या सगळ्यांनी म्हजें बरप 
माथ्यार घेतले . अदिकश्या जाणांनी फोन करून म्हाका परबी दिली . कांय 

जाणांनी सुनापरान्तांतल्या ' बल्कांव ' चेर चिटयो बरोवन म्हजें अभिनंदन 
केलें . म्हाका परबी दिवप्या मदीं शांताराम वर्देवालावलीकार , माधव बोरकार , 
अॅड . अमृत कांसार , प्रा . श्याम वेरेंकार , नागेश करमली , प्रा . सुनिता काणेकार , 
मोतीराम कामत , सुरेश कोलवेंकार , प्रा . संजय तेंडुलकार , आंगले , भौ . कुंदे 
हांचो आसपाव जाता . म्हजे खोशयेक शीम - मेर उरली ना . म्हजे भितर एक 
लेखक आसा म्हणपाचो एक नवो सोद म्हाका म्हजे पिरायेची सत्तर वरसां 
सोंपतां सोपतां लागलो ! 

उपरांत खूब जाणांनी म्हाका आगरो केलो की हावें म्हज्या ह्या पोलावयल्या 
लेखांचो पुंजो करून तो पुस्तक रुपान उजवाडवचो . माधवबाब बोरकार 
जाल्यार हे पासत म्हजे सामको ‘ फाटीक लागलो ! म्हजे हेर इश्ट - मित्र आनी 
बरें मागते बालाजीबाब बोडके , प्रा . श्याम वेरेंकार , सदानंद तेंडुलकार , मोतीराम 
कामत , राजन शेटये हाणी सगळ्यांनी हावें म्हज्या लेखांचो संग्रह पुस्तकरुपान 
उजवाडावचो म्हूण म्हजेर ‘ दबाव ' हाडलो ! नागेशबाब करमली हाणे जाल्यार 
सत्तरीत जाल्ल्या एका भौशीक सुवाळ्यांत मुखेल सोयरो ह्या नात्यान उलयतना 
हावे म्हजे ओपिनीयन पोला वयले लेख पुस्तक रुपान उजवडावचे अशें म्हाका 
जाहीर आवाहन केलें ! अखेरेक धा जाणांच्या उतरांक हावें मान दिलो आनी 
म्हजे पोलावयले लेख पुस्तक रुपान उजवाडाक हाडपाचो निर्णय घेतलो . 

पुस्तक उजवाडावपाच्या म्हज्या ह्या वयल्या निर्णया फाटल्यान आनीक 
तीन कारणां आसात . 

पयले कारण , जे परी एखाद्या मनशाक सबावीकपणान असो आपणाले 
आवयभाशेचो मोग आनी अभिमान आसता , तेचपरी म्हाकाय म्हज्या 
आवयभाशेविशीं सदांच मोग आनी अभिमान दिसत आयला . म्हजें खूब वरसां 
आदीं सावन एक सपन आसले . ते म्हणचे म्हज्या हातांतल्यान एक तरी कोंकणी 
पुस्तकाची निर्मणी जावची . 

दुसरे कारण हावें फाटलें वर्सभर ओपिनीयन पोला संबंदान जे विंगड 
विंगड लेख बरयल्यात तातूंत म्हाका फावो तितले समाधान मेळूक नासले . 

हाचे कारण म्हणचे खबरापत्रांतल्या बरपांक उतरांची शीम - मेर आसता . 
एखाद्रो मुद्दो सारको बरो मना सारको विसकटावन सांगूंक मेळनासलो . पूण 
पुस्तकांतल्या बरपांक असले तरेची वंय आसना . 

तिसरे कारण गोंयच्या इतिहासीक ओपिनीयन पोल संग्रामाची सारकी 
बरी म्हायती दिवपी बरपां आमचे कडेन आसूंक फावो तितली नात . देखून 
म्हजें ओपिनीयन पोला वयले पुस्तक उजवाडाक आयल्यार हे वयलें उणेपण 
थोड्या प्रमाणान तरी कमी जातले अशें म्हाका दिसले . 

मागीर म्हणले बऱ्या कामाक वगत कित्याक ? हरशीय म्हूण आमी आतां 
पिकिल्ली पानां जाल्यांत . केन्ना झडत हाचो नेम ना . आनी मागीर हांव नेटान 
तयारेक लागलों , 

म्हज्या ह्या पुस्तकांतल्या बरपाक सगळ्यांत व्हड आधार जालो ब्रम्हास्त्र ' 
ह्या ग्रंथाचो . हो ग्रंथ म्हणचे ओपिनीयन पोलाच्या काळार तेदे वेळच्या राष्ट्रमत ' 
ह्या दिसाळ्याचेर नेमान उजवाडाक येवपी ‘ ब्रम्हास्त्र ' . ह्या सदरांचो पुंजो . 
पणजेच्या राजहंस वितरण हे संस्थेन पुस्तक रुपान उजवाडावन एक भौच 
मोलादीक असो इतिहासीक वावर केला . उदयबाब भेंब्रे ह्या वयर उल्लेख 
केल्ल्या सदराचो लेखक आसलो . खरे म्हणचे म्हजे ह्या पुस्तकांतले सगले 
बरपहें तेदे वेळच्या म्हज्या उगडासांचेर आधारून आसा . पूण एखाद्रो उगडास 
तो खरो काय फट हाचे खरेपण करपाक ' ब्रम्हास्त्र ' चो म्हाका खूब उपेग 
जालो . आनी एका पुस्तकाचो म्हाका भौच लाब जालो . तें जावन आसा सुरेश 
आमोणकार , पुंडलीक डी . गायतोंडे , युफेमियानो डायस , गुरुदास दुकळो 
आनी मोहन तांबा ह्या मानेस्तांनी संपादन केल्ली ‘ गोआ ओपिनीयन पोल ' ही 
पुस्तिका . ते भायर 16 जानेवारी 2004 सावन 16 जानेवारी 2005 ह्या 
वर्सभराच्या काळांत सुनापरान्ताचेर उजवाडाक आयिल्ल्या ओपिनीयन पोला 
वयल्या विंगड विंगड लेखांची म्हाका खूब मदत जाली . 

हावें वयर म्हणलां ते प्रमाण म्हजे हे ओपिनीयन पोला वयलें अदिकशें 

बरप म्हज्या त्या काळावयल्या उगडासांचेर आसा . म्हजी पिराय आज सत्तरी 
हुपता . देखून चाळीस वरसां फाटल्या म्हज्या उगडासां भितर खंयूय घालघसर 
जावंक शकता . तशें कितेंय जालें जाल्यार तुमी म्हाका व्हडा अंत : करणान 
भगसणी दितले अशी हांव आस्त बाळगितां . ते प्रमाण म्हज्या ह्या पुस्तकांत 
तुमकां एखाद्री चूक वा काय चुको दिश्टी पडल्यो जाल्यार तुमी त्यो मुजरत 
म्हजे नदरेक हाडून दिवच्यो . कारण फुडाराक केन्नाय ह्या पुस्तकाची दुसरी 
आवृत्ती काडपाचो योग आयलो जाल्यार मागीर ह्या चुकांचे पुर्नबरप घडचें 

निमणे हे पुस्तक घडचे म्हूण जाणी - जाणी आगरो धरलो , तें रंगरुपाक 
येवपाक जाणी जाणी म्हाका हरतरेचो आधार दिलो त्या सगळ्यांचे हांव 
मना - काळजासावन उपकार मानतां . हातूंत दादा आमोणकार , श्रीधर कामत 
बांबोळकार , प्रा . श्याम वेरेंकार , प्रा . प्रकाश वजरीकार , प्रदिप लवंदे , श्याम 
गांवकार , श्यामसुंदर कर्पे , संगिता पोकळे आनी प्रा . सुनीता काणेकार हांचो 
आसपाव जाता . म्हज्या पुस्तकाक प्रस्तावना बरोवची ही म्हजी विनंती मानून 
घेवन फांकीवंत कोंकणी कवी वेणि माधव बोरकार हाणी म्हजेर भौच उपकार 
केल्यात . कवी बोरकार हांची प्रस्तावना अभ्यासपूर्ण आसा आनी ती ओपिनीयन 
पोलाची पाळां - मुळां दाखोवन दिता . 

आयज म्हजो सत्तरावो वाडदीस , म्हज्ये जिणेतल्या ह्या भौच खोसदिण्या 
दिसा “ म्हज्या हातांतल्यान एक तरी कोंकणी पुस्तकाची निर्मणी जावची " 
हे म्हजे वरसां संख्येचे सपन साकार जाता . हांव मानतां म्हजे हे पुस्तक 
म्हणचे आयज म्हाका परमेश्वरान दिल्ली एक अनमोल अशी वाडदिसाची 


भेट . 


शुक्रार , 10 जून 2005 . 


सदानंद सीताराम काणेकार 

दुसरे आवृत्तीचे निमतान 


16 जानेवारी 1967 दिसा भारत सरकारान , गोंय , दमण आनी दीव 
संघप्रदेशांत ओपिनीयन पोल घेतलो . 

16 जानेवारी 2017 दिसा ओपिनीयन पोलाक 50 ( पन्नास ) वर्सी पुराय 
जाली . 16 जानेवारी 2017 ते 16 जानेवारी 2018 हे ओपिनीयन पोलाचें 
भांगराउत्सवी वर्स . 

भोव थोड्या स्वाभिमानी लोकांनी / संस्थांनी ते आपले तांकी प्रमाण 
मनयलें . भांगरा वर्साचो हो दबाजो व्हडा उमेदीन मनोवंक फावो आसलो . 
सरकारी पांवड्यार ह्या दबाज्याक मान्यताय दिवंक जाय आसली . निदान 
शिक्षण खात्याचे वतीन तरी , शाळा - कॉलेजांनी ह्या दिसाचे महत्त्व सांगपी 
कार्यावळी घडोवन हाडची गरज आसली . भारताच्या इतिहासांत हो एक 
म्हत्वाचो दीस . ताची जाणकारी फायच्या नागरिकांक आसूंक जाय आसली . 

अशें म्हणटात ज्या समाजाक आपल्या इतिसाचो विसर पडटा त्या 
समाजाचो फुडार काळखी आसता . गोंय मुक्ती दिसा इतलेच “ ओपिनीयन 
पोला ” दिसाचे महत्त्व आसा . 

पुर्तुगेजांच्या वसाहतावादांतल्यान गोंय मुक्त जातकच आमकां स्वातंत्र्य 
आनी लोकशाय मेळ्ळी . ओपिनीयन पोल जैता वरवीं आमी गोंयचे अस्तित्व 
राखलें . कोंकणी अस्मिताय सांबाळ्ळी . हाकाच लागून गोंयकारांक आपले 
अशें सरकार घडोवपाची संद मेळ्ळी . धनीपणान आपले राज्य चलोवंक 
मेळ्ळे . ह्याच ओपिनीयन पोलाक लागून आमकां घटक राज्य मेळ्ळे . आमचे 
अस्तित्व तिगून उरलें , देखून कोंकणी भास राष्ट्रीय साहित्य अकादेमींत पावली . 
साहित्य अकादेमीन कोंकणीक एक स्वतंत्र भाशा म्हूण मान्यताय दिली . 


XV 


कोंकणी गोंयची राजभास जाली . संविधानाचे आठवे वळेरेंत कोंकणी भाशेचो 
आसपाव जालो . गोंयांक विधानसभा मेळ्ळी . आयज थंय 40 आमदार वेंचून 
येतात . तांकां ही संद पोलांतल्या जैता खातीर मेळ्ळ्या 

शिक्षणीक मळार गोंय विद्यापिठाची स्थापना जाली . के.जी. पासून पी.जी. 
मेरेन , तशेंच पि.एच. डी . आनी यु.पी.यस.सी. ( UPSC ) मेरेन कोंकणी भास 
आनी संस्कृतायेंतल्यान शिक्षण घेवपाची सोय जाली . 

हिंदू - क्रिस्तांव - मुसलमानांचो एकवट मजबूत करपाची संद गावल्या 
हातात हात घालून , एक साथ , गोंयचो आनी भारताचो विकास घडोवन 
हाडपाची संद ! पूण , मागीर लोक निरुत्साही कित्याक ? फुगून किद्याक आसात ? 
पन्नास वर्सा जाता म्हणसर सगळेच विसरायेर पडले ? आयचे तरणे पिळगेक 
तर गोंयच्या ह्या गौरवशाली इतिहासांत कांयच रूच दिसना . 

खरेंच काय ओपिनीयन पोलान आमकां कांयच दिले ना ? खूब किदें दिलें 
जाल्यार आमी किदें जोडलें , किदें वगडायलें ? हाचेर खोलायेन विचार जावंक 
जाय . ओपिनीयन पोला उपरांतच्या फुडल्या पन्नास वर्मांत कितलींशींच 
सरकारां आयली आनी गेली . कितल्योश्योच चळवळी गोंयांत जाल्यो . 
विकासाचेर कोट्यांनी रुपये खर्च जाल्यात . गोंय राज्य प्रगती पथार आसा . 
भौस घोंसार आसा . राजकारणी खोशी उमेदी आसात . पूण कसली तरी आमकां 
विसर पडल्या . किदें तरी आमी शेणयला . अस्मितायेची ओड उणी जाल्या , 
आदर्श वेरेल्यात . गोंय , गोंयकार आनी गोंयकारपणाचे भान फावो तशें ना . 

आमचो इतिहास आमी विसरल्यात . आयज थोडो तरी जाणा जावन 
घेवपाची गरज उप्रासल्या . ओपिनीयन पोलाच्या भांगरा उत्सवी वर्सा निमतान 
थोडीशी जाणकारी करून घेवंया ... 

ओपिनीयन पोल समूजन घेवचे पासत : 
1947 वर्सा भारत स्वतंत्र जाले उपरांत 14 वर्सानी गोंय 1961 वर्मा 


xvi 


मेकळे जालें . ह्या 14 वर्साच्या काळांत लोकसभेन आनी राज्यसभेन महाराष्ट्राचे 
खासदार गोंय मुक्तीचो विशय आरतून परतून वयर काडटाले . गोंय स्वतंत्र 
जावपाक जाय ; गोंय हो महाराष्ट्राचो भाग ; स्वतंत्र जातकच तें महाराष्ट्रांत 
विलीन जातले अशीं विधानां ते करताले . त्याच वेळार कर्नाटकांतले खासदार 
फटक करून उठून म्हणटाले ' हे , हे ! तशें न्हय , गोंय कर्नाटकांत पडटा ' आनी 
तशे इतिहासीक दाखले ते दिताले . गोंय कर्नाटक ( तेन्नाचें म्हैसूर ) राज्यांत 
विलीन करूंक जाय अशें ताणी म्हणचे . त्यावेळार देशाचे प्रधानमंत्री पं . नेहरू 
स्पश्टपणान सांगताले , गोंय वेगळो घटक म्हणून दवरतले . हे पं . नेहरू फकत 
लोकसभेत , राज्यसभेतच न्हय पूण जेन्ना जेन्ना नेहरू विदेशांत वताले तेन्ना 
जगाक “ भारतीय संघराज्यांत गोंय आमी वेगळें दवरपाचें थारायलां ” अशें 
सांगीत भोंवताले . गोंयचे मुक्ती पयलींच्या जायत्या वर्सातली उलोवपांतांच्या 
' Selected Works ' ह्या एकेक हजार पानांच्या दोन - दोन म्हयन्यांनी भायर 
सरपी ग्रंथांनी वाचूंक मेळटात . महाराष्ट्र आनी कर्नाटक ह्या दोनूय राज्यांक 
गोंया पसून पयस रावपाची नेहरू शिटकावणी दिताले . परिणामी , म्हैसूर राज्यान 
विलिनीकरणाचे चळवळींतलें आंग काडलें . पूण महाराष्ट्र आपल्या मागण्यांक 
दसून रावलो . मुंबयंत आनी दिल्लीत आशिल्ल्या कांय गोंयकारांची शिश्टमंडळां 
तर पंडितजींक परतून परतून मेळटालीं आनी गोंयच्यो खबरो , आपसांतले 
वाद आनी किजिला तांच्या कानार घालताली . हाका लागून पंडितजी 
गोंयकारांक वळखून आशिल्ले . 

19 डिसेंबर 1961 दिसा भारतीय सेनेन गोंय मुक्त केले . उपरांत देडेक 
वर्सान पं . नेहरून 22 मे ते 25 मे 1963 ह्या दिसांनी गोंयांक भेट दिली आनी 
ताणी गोंयकारांक सांगलें , ‘ गोंय भारतांत आयिल्ल्यान भारताचे स्वातंत्र्य पूर्ण 
जालां . ' मुखार पं . नेहरू आपल्या उलोवपांत म्हणटात “ गोंयाक आमी 
वेंगळें दवरपाचो निश्चय केला . गोंयचे जनतेक आपणाक जाय तेन्ना 
आपणाल्या फुडारा संबंधान निर्णय घेवपाचे पुराय स्वातंत्र्य आसतले . आतां 

थोड्याच काळा उपरांत गोंयांत विधानसभेच्यो आनी लोकसभेच्यो वेचणुको 
जातल्यो . उपरांत कारभार गोंयचे जनतेच्या हातांत वतलो . विचार करूंक 
शिकात , गोंयची उदरगत करप तुमच्या हातांत आसा . दीसभर गोंय , गोंय 
करीत बसूं नाकात . संकुचीत नदरेचे जावन उरतले . तुमकां हावें सांगला त्या 
मार्गान तुमी उदरगतीक पावतले . " 

पं . नेहरूंक 1964 वर्सी मरण आयलें . महाराष्ट्र विलिनीकरणाच्या विचारा 
पसून फाटी सरलो ना . 

उपरांत महाराष्ट्रातल्या खासदारांनी दिल्लीत जायती विलिनीकरणाची 
कारस्थानां केली . गोंय प्रदेश काँग्रेसचे अध्यक्ष सर्गेस्त पुरुषोत्तम काकोडकार 
ऋषीकेश राजकीय प्रकरण घडलें . पूण निमणे पं . नेहरूचेच धोरण फुडें गेलें . 
ह्या राजकी घडामोडींक लागून ' ओपिनीयन पोल ' आयलो , खरें झूज सुरू 
जाले , जे आमी जिखले . 


सांखळी , 16 जानेवारी 2018 . 


सदानंद सीताराम काणेकार 

पं . नेहरू गोंयच्या फुडारासंबंदान ... 


19 डिसेंबर 1961 दिसा भारतीय सेनेन गोंय मुक्त केलें . उपरांत देडेक 
वर्सान पं . नेहरून 22 मे ते 25 मे 1963 ह्या दिसांनी गोंयांक भेट दिली आनी 
ताणी गोंयकारांक सांगलें , गोंय भारतांत आयिल्ल्यान भारताचे स्वातंत्र्य पूर्ण 
जालां . ' मुखार पं . नेहरू आपल्या उलोवपांत म्हणटात “ गोंयाक आमी 
वेंगळें दवरपाचो निश्चय केला . गोंयचे जनतेक आपणाक जाय तेन्ना 
आपणाल्या फुडारा संबंधान निर्णय घेवपाचे पुराय स्वातंत्र्य आसतले . आता 
थोड्याच काळा उपरांत गोंयांत विधानसभेच्यो आनी लोकसभेच्यो वेचणुको 
जातल्यो . उपरांत कारभार गोंयचे जनतेच्या हातांत वतलो . विचार करूंक 
शिकात , गोंयची उदरगत करप तुमच्या हातांत आसा . दीसभर गोंय , गोंय 
करीत बसूं नाकात . संकुचीत नदरेचे जावन उरतले . तुमकां हावें सांगला त्या 
मार्गान तुमी उदरगतीक पावतले . ' 

स्वतंत्र अस्मितायेची अग्निपरिक्षा 


ओपिनयन पोल ही गोंयच्या इतिहासांतली एक म्हत्वाची अशी अद्वितीय 
घडणूक . ताका गोंयचे दुसरें आनी खरेलें स्वातंत्र्य म्हणप अदीक सोबून 
दिसतलें . पयल्या स्वातंत्र्य संग्रामांत सगळेच गोंयकार सक्रीय नासले . ते तांकां 
रातयां म्हणटात तशें लाबलें . गोंयकार न्हिदले एके राजवटींत आनी सकाळी 
उठले ते दुसरे राजवटींत ! 

16 जानेवारी 1967 ह्या दिसा गोंयचो इतिहासीक ओपिनीयन पोल 
घडलो . पूण ह्या दिसा आदींच साधारण चार म्हयने पुराय गोंय ' पोलमय ' 
जाल्लें . कोणाचेच लक्ष आपणाल्या कामा धंद्यार लागना आसलें . फकत दोनूच 
विचार नितसंग तकलेंत खवदळ घालताले . विलिनीकरण काय संघप्रदेश ? 
फूल काय दोन पानां ? 

चार कोटी आड सात लाखांक झुजपाचें आसलें . तातूंत घरचे भेदी 
रासभर . दुस्माना कडेन सगळे आसलें . वक्ते आसले , लेखक आसले . कलाकार , 
पत्रकार , कवी आनी नाटककार आसले . राज्य आनी राष्ट्रीय पांवड्या वयले 
लीडर आसले . खोटलोभर खबरांपत्रां आसली . आनी मुखेल म्हणचे लागत 
तितलो दुडू आसलो . 

आमचेकडेन हातुंतलें कांयच नासलें . पूण आमचे कडेन एकूच आसलें . 
आमचेकडेन सत्य आसलें . आमच्या अर्शन श्रीकृष्ण आसलो . आमच्या 
काळजांनी आमचे मायभुयें विशीं आनी मायभाशे विशीं उपाट मोग आसलो 
आनी ह्याच म्हालवजार मागीर आमी सगळे उबें केलें . 

घांटा वयल्यान यशवंत आयलो , वसंत आयलो , पै - दंडवते आयले . 
तीन जोशी आयले . अत्रे , ठाकरे आयले . गाडगीळ आनी बापट आयले . 
माडगुळकर आनी शेख आयले . फर्नांडिस , धारिया , गोरे आयले . एका फुडले 
एक रथी म्हारथी आयले . 


ओपिनीयन पोल # 21 


आमी दुस्मानांक चोख बरी जाप दिली . बाकीबाब , लक्ष्मणराव , डॉ . 
जॅक सिकैरा , भाऊ काकोडकार , रवींद्र केळेकार , उदय भेंब्रे , डॉ . जुजे मार्टीन्स , 
शंकर भांडारी , फेलिस्यू कार्दोज , बाबू नायक , शाबू देसाय , आंतोन पियेदाद 
मोरायश , चंद्रकांत केणी , अरविंद भाटीकार , येवाग्रिय जॉर्ज , उल्हास बुयांव , 
ह्या म्हालगड्यांनी नीज गोंयकारांचे मुखेलपण केले . विलिनीकरण मुद्याचेर 
आपणा वांगडा वादविवाद करपाक यो अशें चंद्रकांतबाब केणी हाणी नामनेचे 
अॅडवॉकेट सुशील कवळेकार हांकां जाहीर आव्हान दिले . गोंय शाहीर उल्हास 
बुयांव हाणी महाराष्ट्र शाहीर अमरशेखाक ' व्हडले गोंय ' दाखयलें . विचारांचो 
म्हासंघर्श जालो . घोशणाचें म्हाझूज पेटले . 

ते म्हणूक लागले : 
' गोव्याचे महाराष्ट्रात विलिनीकरण म्हणजे नदीचे सागराशी मीलन ! ' 

आमी तांका खडसावन सांगले ' हे पळयात , आमचे न्हयेचे उदक 
अमृतावरी गोड . आमकां तें तुमच्या सागरांत घालून खारें करपाचें ना ! ' 

ते म्हणूक लागले : 
' गोव्याचे महाराष्ट्रात विलिनीकरण म्हणजे दुधात साखर ! ' 

आमी तांकां सांगले . ' ह्य , खरें आसा तुमचें . तुमचे दूद गोड जातलें . पूण 
आमची साखर मात विरघळटली . ताचें कितें ? ' 

ते म्हणूक लागले : 
विलिनीकरण म्हणजे सत्तेचे विकेंद्रीकरण ! ' 
आमी तांकां सांगून दवरलें : 
' विलिनीकरण म्हणचे मरण ! ' 
' गोंय कोणाचे ? ' गोंयकारांचें . ' 
आमचें गोंय आमकां जाय ! ' 
' कोंकणी भास आमची माय , आमचे गोंय आमकां जाय ! ' 
' नको आम्हा श्रीखंड पुरी , आमची शीत कडीच बरी ! ' 


22 # ओपिनीयन पोल 


' सरकार हवें पणजीला , आमचे मत संघप्रदेशाला ! 

असल्या संख्येनी घोशणांनी तेदे वेळार अख्खं गोंय गाजलें . ओपिनीयनपोल 
हे एक धर्मयुध्द आसलें . जिखतले वा मरतले ह्या किंवाट्यान तेन्ना समेस्त 
गोंयकारांनी पोलाच्या होमकणांत घालून घेतलें . 

हांव तेन्ना बत्तीस वरसांचो तरणाटो . पुराय गोंया वांगडा आमचो सांखळी 
गांव तेन्ना पोलाच्या उज्यांत भगभगतालो . एक उगडास सांगतां . तेदीस 
दत्तजयंती आसली . आमच्या गांवातलो एक व्हड उत्सव . आनी दुस्मानांनी 
महाराष्ट्रांतल्या शाहीर अमर शेखाची कार्यावळ गांवांत आयोजित केल्ली . 
लोक उपाट जाल्लो . पूण अमरशेख कमराचे सोडून तकलेक बांदूक लागलो . 
खासा तोवूय बरोच ‘ रंगलेलो ' आज्ञेये . आपणाले शायरी वरवी गोंयकारांक 
किंकोत लेखूक लागलो . तांकां ' चौदा कॅरेट ' म्हणून हिणसावंक लागलो . 
तांकां गाळी फस्ती सवूक लागलो . लोक खवळ्ळे . 

ज्युस्त त्या दिसा शंकर भांडारी दत्तजयंतेक म्हूण साखळेंत आयिल्लो . 
शंकरान रोखडीच समांतर सभा घेतली . नीज गोंयकारांची . रस्त्याचे कडेक 
आशिल्ल्या एके टेंपोचर खासा उबो रावलो . आनी भार आयिल्लेवरी उलोवंक 
लागलो . लोक पेटले.मागीर ते शंकराच्या नियंत्रणांत उरले नात.धांवले अमर 
शेखाच्या कलापथकावटेन . दुस्मानांक हाणपाक . पूण दत्तमहाराजांचे कृपेन 
तेदीस कसलोच अनर्थ घडलोना . ' जीव आसल्यार भीक मागून खायन ' हे 
म्हणणेक अणसरून अमर शेख पुलिशेचो आधार घेवन पळ्ळो . ते कार्यावळीक 
खासा भाऊसायब आनी ताची धूव शशीकलाताई हाजीर आसली . दोगांकूय 
तेन्ना लोकक्षोभाक तोंड दिवचे पडले . आनीक एकलो आसलो . तो गो . आ . 
कामत . हजरजबाबी शंकर भांडारीन तेदे वेळार गो . आ . कामतीक उद्देशून 
उलयल्ली उतरां आजून याद जातात . शंकरबाबान म्हणिल्ले ‘ गो . आ . कामत 
का मत गो आ का मत नही है । ' 

आनीक एक उगडास जाता . तो दीस प्रचाराचो निमणो दीस आसलो , 
14 जानेवारी . आमी साखळेंत एक व्हड जाहीर सभा आयोजीत केल्ली . सभे 

आदी बँड वाजपा सयत गांवांतल्यान एक मिरवणूक काडली . ती मिरवणूक 
भव्य आसली . एका किलोमीटर परस लांब आसली . आनी तातूंत सगळ्या 
जातींचे आनी धर्मांचे लोक सामील जाल्ले . विलिनीकरण विरोधी घोशणांचो 
गजेर जातालो . मिरवणूक गांवाक भोंवताडो घालूक लागली . ती जेन्ना नव्या 
पुला कडेन पावली , तेन्ना उरफाटे दिकेन भाऊसायब आपणाल्या 
वाहनांतल्यान सांखळे वटेन येतालो . येदो व्हडलो जनसमूदाय पळोवन तो 
सामको थटकलो . पूण आपणाक जाल्लें तें अजाप ताणे दाखोवन दिले ना . 
उरफाटें , उश्णो नेट हाडून बगलेक सिटाचेर आशिल्लें गुलाबाचे फूल काडून 
लोकांक दाखोवंक लागलो . लोक खंय वगी रावतात ? रोखडेच शेंकड्यांनी 
जाणांनी भाऊक दोन पानां दाखयली . दोन पानांचे चिन्ह इंग्लींशींतल्या ' व्ही ' 
अक्षरांवरी दिसतालें . आनी आमी तेन्ना ' व्ही फॉर व्हिक्टरी ' अशें अभिमानान 
सांगताले . 

हे मिरवणुकीचे रुपांतर मागीर जाहीर सभेत जालें . ती सभा प्रचंड 
आसली . म्हाका घट्ट याद आसा . तो दीस ईद आसलो . उदय भेंब्रेन समेस्त 
मुसलमान भावांक ईद मुबारक ' आंवडेवन उलोवपाक सुरवात केल्ली . कितलें 
सुंदर , तर्कशुध्द आनी पोटतिडकीचें तें उलोवप ! मुखा वयलो जनसागर सामको 
मंत्रमुग्ध जावन आयकतालो . सभेक आपा गोवेकार अध्यक्ष आसलो . तिडके 
भरशी आपा उलयलो ‘ दयानंद गोंय विकपाक फुडें सरला ! ताका कितें दिसलें 
गोंय म्हणचे आपणाल्या बापायचो फांत ? काय वेळग्यांची खाण ? ' हे सभेत 
दासराज तेलंग भौच आवेशान उलयलो . मदींच तो कविता रचतालो आनी 
गायतालो . भितरल्या एक कवनाची म्हाका मातशीशी याद जाता . तें अशें 


आसलें : 


' दोन पानांचे आमचे झाड 
आसा हांगा पणस माड 


महाराष्ट्र आयल्यार 


ताकाय वाड ! ' 

पोलाचो निकाल जालो , सत्य जिखलें . असत्य बुडले . समेस्त गोंयकारांनी 
आनंदोत्सव मनयलो . 

निकाल आयकून भाऊसायब नीट कांपालार गेलो . आनी थंय क्रिकेट 
खेळूक लागलो . पत्रकारांनी ताका प्रतिक्रिया विचारली . भाऊन म्हळे , आम्ही 
लढाई हरलों तरी युध्द जिंकू . 

म्हयन्या भरयांत विधानसभेची वेचणूक जाली . आनी हे वेचणुकेंत 
भाऊचो म.गो. पक्ष प्रचंड भोवमतांनी जैतीवंत जालो . ' आम्ही लढाई हरलो 
तरी युध्द जिंकू ' ही भाऊची उतरां खरीं जालीं ! पूण म्हाका तेन्ना भौन भौन 
एक प्रस्न पडटालो . आजुनूय तो पडटा . तो म्हणचे आत्र्यापयऱ्यान येवपी 
वेचणुकांक भाऊन युध्दां मानली . आनी ओपिनीयन पोला सारक्या फकत 
एकूच फावट घडपी धर्मयुध्दाक भाऊन एक सादी लडाय मानली . हे अशें 
कशें ? 

घडये सता परस सत्ता स्रेश्ठ मानपाचे नवें वारे तेन्ना सावनूच गोंयांत 
व्हावूक लागले आसुये ! 

आयजवेर संवसारांन तरे तरेचे संघर्श वा संग्राम पळयल्यात . जण एका 
संग्रामाचो एक खेरीत हावेस , ध्येय वा मिशन आसता . विंगड विंगड संग्रामांची 
विंगड विंगड ध्येयां वा मिशनां आसतात . 

महात्मा गांधी , पंडित जवाहरलाल नेहरू , नेताजी सुभाषचंद्र बोस , हांच्या 
मुखेलपणाखाला जाल्ल्या संग्रामाचे मिशन आसलें देशाची मुक्तताय . 
लोकनायक जयप्रकाश नारायण हांच्या मुखेलपणाखाला जाल्ल्या संग्रामाचे 
मिशन आसले लोकशायेची पुनर्थापणूक . आचार्य विनोबाजींच्या 
मुखेलपणाखाला जाल्ले भूदान चळवळीचें मिशन आसलें भंय नासलेल्यांक 
भूय दिवप . दोन दसकां आदी खुद्द गोंयांत घडिल्ले पुंडलीक नारायण नायक 
हांच्या मुखेलपणाखाला जाल्ल्या जनसंग्रामाचे मिशन आसलें गोंयची 
लोकभास आशिल्ले कोंकणी मायेक गोंयची राजभास करप . तर मागीर 
ओपिनीयनपोलाचो हावेस वा मिशन कितें आसलें तर ? 

म्हज्या मतान ‘ गोंय ही कित्यानूच विरगळून वचपा साकरी वस्तू न्हय 
अशें नीज गोंयकारांचे तेन्ना म्हणणे आसलें . गोंय म्हळ्यार साखर न्हय . गोंय 
म्हळ्यार मीठ न्हय . गोंय म्हळ्यार गोंय . निखटे गोंय . ह्या प्रदेशाक आपणालो 
असो स्वतंत्र इतिहास आसा . आपणालो असो स्वतंत्र भूगोल आसा . आपणाली 
म्हूण एक स्वतंत्र भास आसा . स्वतंत्र लोकवेद आसा आनी स्वतंत्र संस्कृताय 
आसा . थोडे भितर सांगपाचे म्हणचे ह्या प्रदेशाक स्वताची अशी एक स्वतंत्र 
अस्मिताय आसा . साळीक रुपी भारतीय गणराज्याची गोंय ही एक स्वतंत्र 
पाखळी हे सत्य . आनी हे सत्य जगलोकांक पटोवन दिवप हो ओपिनीयन 
पोलाचो हावेस आसलो . हेच ताचे मिशन आसलें . रामायणांतल्या 
सीतामाईवरी ही गोंयची स्वतंत्र अस्मिताय ओपिनीयन पोलाच्या होमखणांत 
भितर सरली . आनी तिणे अग्निपरीक्षा दिली . तातूंत ती जैतीवंत जाली ! 
ओपिनीयन पोलाचो संग्राम ही गोंयच्या स्वतंत्र अस्मितायेची अग्निपरिक्षा 


जावन आसा . 

पोलाच्या संग्रामांत म्हज्या गांवचें योगदान 


म्हजो सांखळी गांव महाराष्ट्र राज्याचे शिमेक सामको लागी . चलून गेल्यार 
लेगीत कोणूय एका वरा भितर आमच्या गांवांतल्यान महाराष्ट्रांत पावतलो . 
देखून गोंयच्या हेर शिमां वयल्या वाठारांप्रमाण आमच्या गांवाचेर महाराष्ट्राचो 
प्रभाव पडप सभावीक . ते भायर लोक भावार्थी . भजनां , किर्तनां , नाटकां 
हातूंत रमपी . ज्ञानोबा , तुकोबा म्हणले जाल्यार नतमस्तक जावपी . शिवाजी , 
तानाजी म्हणले काय सामके फुरफरपी . 

' तुम्ही पंढरपुरचा विठोबा आणि साखळीचा विठोबा या दोन्ही मध्ये 
फरक करता आहात काय ? ' असो आचार्य अत्रेन जेदेवेळार समेस्त 
सांखळेकारांक सामको काळजाक साद घालपी सवाल केलो , देतेदवेळार 
म्हज्या कितल्याश्याच गांवभावांचे दोळे भरून आयिल्ले . विठोबा आमचो , 
तुकाराम आमचो , शिवाजी , तानाजी , संभाजी आनी सगळे मावळे आमचे . 
देखून जी तांची भूय तीच आमची भंय . मुंबय तर आमचीच . देखून जंय 
मुंबय आसा थंयच गोंय आसूंक जाय . ' नदीचे सागराशी मिलन ' हे जावकूच 
जाय . न्हय ते ' झालेच पाहिजे ' . अशे तरेचे आमच्या चडावत गांवभावांचें 
तेन्ना ठाम मत . ते भायर आमच्या वाठारांतले जायते जाण तेन्ना महाराष्ट्र 
सरकारान आयोजीत केल्ल्या ' महाराष्ट्र दर्शन ' चे भोंवडेर वचून आयिल्ले . 
आनी सामके च्यार्ज कशे जाल्ले . ह्या सगळ्या गजालींक लागून आमच्या 
वाठारांतले चडावत लोक महाराष्ट्रांत विलीन जावपाक सामके उचांबळीत 
जाल्ले . 

दुसरी म्हत्वाची गजाल म्हणचे विलिनीकरण आघाडीचे सरसेनापती 
आशिल्ल्या भाऊसायब बांदोडकार हांच्या जीविताचीं जायती वरसां ऐन 
जवानी म्हळ्यार जाता , आमच्या गांवांत सरलेली . सांखळेच्या कितल्याश्याच 

जाणां कडेन ताचो व्यक्तीगत संबंद आसलो . हांगाचे कितलेशेच जाण ताचे 
अनुयायी आसले . खुबशे जाण भाऊक देवा समान मानताले . देखून ‘ सांगेल 
भाऊ तिथेच जाऊ ' अशेशे आमच्या वाठाराचें तेन्ना लोकमत . 

पूण जण एका नाण्या प्रमाण ह्याय नाण्याक दुसरी एक वट आसली . 
आनी हेच खातीर महाराष्ट्राचे शिमेवयले गोंयचे हेर गांव आनी आमचो सांखळी 
गांव हांचे मदीं एक फरक दिसूंक लागिल्लो . ही दुसरी वट कसली हे आतां 
पळोवया . 

गोंयचे सुटके उपरांत हांगासर काय जाणांक एक नवो दिष्टावो जाल्लो . 
फकत मुठभरूच हे लोक . आमी वेगळे , आमची भास वेगळी , आमची 
संस्कृताय वेगळी , आमची अस्मिताय वेगळी ह्या सत्याचो ह्या लोकांक बोध 
जाल्लो . रवीन्द्र केळेकार , गुरुनाथ केळेकार , शंकर भांडारी , निकुबाब 
कारापूरकार हे मानेस्त तेदेवेळार आतऱ्या पयऱ्यान आमच्या वाठाराक भेट 
दिताले आनी सत कितें आनी फट कितें हे लोकां मुखार दवरताले . हाचो 
परिणाम म्हूण मागीर आमच्या गांवांत गोंयची पयली - वयली कोंकणी मुळावी 
शाळा सुरू जाली . सुरेश बोरकार हे शाळेत विद्यादान करतालो . ल्हव ल्हव 
स्वाभिमानी वारें हांगा घोळूक लागले . कोंकणी मायची सगळ्या वाटांनी 
सेवा करची ह्या उद्देशान मागीर हांगा कोंकणी भाशा केंद्र हे संघटनेची रितसर 
थापणूक जाली . कोंकणी वाचपघर अस्तित्वात आयलें . शणै गोंयबाबाचो 
जल्मदीस आनी पुण्यतीथ मनोवंक लागले . अशे तरेन वयर उल्लेख केल्ल्या 
' मूठभर ' लोकांनी आमच्या गांवांत अस्मितायेची क्रांती घडोवन हाडली . आनी 
हे म्हजे स्वाभिमानी गांवभाव महाराष्ट्रांत विलीन जावपा आड खंबीरपणान 
उबे रावले . हीच ती नाण्याची दुसरी वट . आनी हाकाच लागून जसो जसो 
ओपिनीयन पोलाचो दीस लागी येवंक लागलो तसो तसो साखळेतल्या 
विलिनीकरणवाद्यांचो आंकडो उणो जायत गेलो आनी विलिनीकरण 
विरोधकांचो आंकडो वाडत रावलो . 

विलिनीकरणावाद्यांच्यो भावना दुखय नासतना तांकां तांच्या आत्मघातकी 

निर्णया पासून परावृत्त करपा खातीर ह्या दिश्टावो जाल्ल्या आमच्या 
गांवभावांनी तेन्ना तरेकवार मार्ग आपणायले . देखीक तांची प्रचार करपाची 
तरा अशी आसली : उकत्या वाहनांत सगळ्यांनी भजन करूंक बशिल्लेवरी 
बसप . वांगडा टाळ आनी पखवाज बी घेवप.मागीर सगळ्यांनी एकाच बरोबर 
जयजयकार करप : ‘ श्री ज्ञानेश्वर महाराज की जय , श्री . तुकाराम महाराज 
की जय . छत्रपती शिवाजी महाराज की जय ' . उपरांत थोड वेळ ग्यानबा 
तुकाराम हे भजन आळोवप . आनी मागीरच प्रत्यक्ष प्रचाराक आरंब करप : 

' दोन पानांक मत दिवया 
गोंयचो विकास साइंया ' 
' मत कोणाक ? दोन पानांक ! ' 
' आमचें गोंय ! आमकां जाय ! ' 
' गोंय कोणाचें ? गोंयकाराचें ! ' 

सांखळे वाठारांतल्या विलिनीकरण विरोधकांचे कार्यालय तेन्ना 
बालाजीबाब बोडके हांच्या घरांत आसलें . देखून बोडके हांच्या घराक तेन्ना 
लग्नाघराची सया मारताली.सेगीत दोन तीन म्हयने सकाळ सावन मध्यानरात 
मेरेन सामको बोव्वाळ . प्रचाराच्यो गाडयो , लावडस्पीकर , वावुरपी , फुडारी , 
अनुयायी , बोंदेरां , पोश्टरां , भासाभासो , वादावादी , भाशणां , घोशणां , डावपेच , 
थारावण्यो ..... एका फुडल्यो एक घडणुको तेन्ना तांच्या घरांत घडटाल्यो . 
कितल्या लोकांचे पांय तेन्ना तांच्या घरांक लागल्या आसतले हाचे कोंत 
आनी हिशोब ना . तांच्या मदल्या काय व्हड मनशांची नांवा अशी आसात : 
दो . जॅक द सिकेरा , पुरुषोत्तम काकोडकार , पांडुरंगबाब मुळगांवकार , डॉ . 
विल्फ्रेड डिसोझा , रवीन्द्र केळेकार , मनोहरराय सरदेसाय , उदय भेंब्रे , गुरुनाथ 
केळेकार , शंकर भांडारी , चंद्रकांत केणी , शाबू देसाय , डॉ . जुझे मार्टिन्स , 
जगन्नाथ खलप , लक्ष्मणराव सरदेसाय आनी वासुदेवराव सरमळकार . आनी 
बालाजीबाबाली घरची हांसत्या मुखांनी ह्या सगळ्या लोकांची वेवस्थीत 
बरी सरबराय करताली . 

ओपिनीयन पोलाच्या तीन म्हयन्याच्या प्रचार काळांत आमच्या गांवांत 
याद उर सारक्यो तीन घडणुको घडल्यो . 

पयली घडणूक म्हणचे शाहीर अमर शेख हांच्या कला पथकान सादर 
केल्ल्या कार्यावळी वगतार जाल्लो प्रचंड लोकक्षोभ . अमर शेखान तेन्ना 
गोंयकारांक चौदा कॅरेट लेखून हिणसायलें . देखून लोक खुबळ्ळे . शंकर भांडारी 
हांचे तेन्ना लोकांक मार्गदर्शन लाबलें . तो दीस दत्त जयंतेचो आसलो . आनी 
योगायोगान जिस्त त्या दिसा शंकरदाद सांखळे आयिल्लो . आनी तेदेवेळार 
जनतेच्या तिडकेची खरसाण थंय तेन्ना हाजीर आशिल्ल्या भाऊसायब 
बांदोडकार आनी ताची धूव शशीकला काकोडकार हाणी अणभवली . 

दुसरी उगडास उरपा सारकी गजाल म्हणचे नामनेचे स्वातंत्र्य सैनिक 
शाबूदाद देसाय हाणी गोंयभर आयोजीत केल्ली संघप्रदेश जोत यात्रा . हे 
चैतन्यमय यात्रेक तेन्ना आमच्या गांवांत घराघरांतल्या उद्धैभरीत आनी 
घसघशीत बरो येवकार लाबलो . 

तिसरी म्हत्वाची घडणूक म्हणचे आमच्या गांवांतल्यान वाजत गाजत 
आनी संगिताच्या तालार घोशणा दीत दीत भायर सरिल्ली ती विलिनीकरण 
विरोधकांची लांबचे लांब मिरवणूक . म्हत्वाची गजाल म्हणचे योगायोगान 
खुद्द भाऊ सायबान ही भव्य दिव्य मिरवणूक आपणाल्या दोळ्यांनी पळयली . 
आनी तो सामको थटाकलो . उपरांत ते मिरवणुकेचे रुपांतर प्रचंड जाहीर 
सभेत जालें . हे सभेत उदय भेंब्रे , बाबुशभाय मुजावर , आपा गोवेकार , बाबूराव 
देसाय हांची उलोवपां फुरफुरो हाडपी आसली . 

आनीक एक प्रसंग घडलो . ना विसरपा सारको . सांगतां . 

एक फावट आमी सांखळेत आयोजित केल्ले एके जाहीर सभेक मुखेल 
सोयरे म्हूण तेदेवेळच्या युनायटेड गोअन्स पक्षाचे अध्यक्ष डॉ . जॅक द सिकेर 
हाका आमंत्रण दिल्लें . दोतोर आमोण्या सावन तारीन येवपाचे आसले . तांकां 
येवकार दिवंक आमी सांखळेच्यान चौग - पांच जाण एक जीपघेवन आमोण्या 
फेरीबोटीच्या धक्यार गेल्ले . धक्या लागी जो वाडो आसलो थंयचे सगळे 

लोक विलिनीकरणवादी आसले . फेरीबोट खानोळ्या सावन आमोण्या वशीन 
येताली . तातूंत धवेफुल्ल कपडे न्हेशिल्लो आनी खाड मिश्यो आशिल्लो लांब 
रुंद दोतोर सिकेरा व्हडा दिमाखान मुखारूच उबो आसलो . आनी हांगा धक्यार 
शें - सवायशी फुलकार हातांत काळे बावटे घेवन आनी तोंडांतल्यान घोशणा 
दीत दोतोराक ' येवकार ' दिवपाक सज्ज आसले ! ' ' डॉ . जॅक द सिकेरांचा 
धिक्कार असो ' ' डा . सिकैरा परत चला ' हे तांचे नारे आसले . आनी तांची 
मुखामळां तिडकल्ली दिसताली . 

आमच्या पोटांत पांच पांच ! आमी फकत चार पांच बोडकां . हांव , 
बालाजीबाब बोडके , वसंत पोकळे , शांताराम पुजारी आनी सदानंद 
कुडतरकार . आमच्या वांगडा आमोण्याच्या आंबेसवाड्या वयले चौग पांच 
जाण ‘ पानकार ' आसले . तेवूय दोतोराक येवकार दिवंक थंय आयिल्ले . 
फेरीबोट धक्याक लागनाफुडें तांच्या मदल्या एकल्यान दोतोराक फुलांचो 
हार घालो . आनी दुसऱ्यान माराणे मारले . हे पळोवन तो फुलकारांचो चोमो 
अदीक चाळवलो . आनी घोशणा अदीक नेटान दिवंक लागलो . 

' गोव्याचे महाराष्ट्रात विलिनीकरण झालेच पाहिजे ! ' 
' आमचा दावा , महाराष्ट्रात गोवा ! ' 
' जिथे मुंबई , तिथे गोवा ! ' 

तांच्यो ह्यो घोशणा आयकून दोतोर खंय गा वगी रावला ? खासा तोच 
अदीक मोट्या आवाजान प्रतिघोशणा दिवंक लागलो . आनी आमकांदोतोराक 
साथ दिवची पडली ! 

' गोंय कोणाचें ? गोंयकारांचें ! 
' आमचें गोंय आमकां जाय ! ' 
' मत कोणाक ? दोन पानांक ! 

घोशणांचें युध्द सुरू जालें . वातावरण तापूंक लागले . आमकां शेळो घाम ! 
दोतोराच्या जिवाक कांयच जावंक जायना ही आमची जापसालदारकी 
आसली . इतले म्हणसर आमोणेच्या आंबेसवाड्या वयल्यान दोन तीन पीकपी 

भरून पानकार आयले . आनी तांचे फाटोफाट पुलिसेची जीप आयली . आमकां 
सू जालें . आमोण्याच्या बेताळाचे कुरपेन प्रकरण तितल्यारूच निभावलें . 

मागीर दोतोर आमचे जिपीर बसून आमोणेच्या आंबेसवाड्यार गेलो . 
सदानंद जीप चलयतालो . थंय जाहीर सभा जाली . मागीर न्हावेली एक सभा 
जाली . दोनूयकडेन लोकांचो उत्स्फूर्त प्रतिसाद मेळ्ळो . निमाणे कडेन 
सांखळेच्या शिमग्याच्या माटवांत जाहीर सभा जाली . संबंद माटोव लोकांनी 
गच्च भरिल्लो . दोतोर सिकेरा थंडसाणीन आनी मुद्देसुद उलयलो आनी लोकांची 
मनां जिखून गेलो . 

पोल तो पोल . पोलाची सर हेर कित्याक येवपाची ना . तें गोंयचे दुसरें 
स्वातंत्र्य आसलें . 1961 वर्सा गोंय वसणूकवाद्यांचे गुलामगिरीतल्यान मुक्त 
जालें . आनी 1967 वर्सा ओपिनीयन पोला वरवीं गोंयकारांनी विस्तारवाद्यांच्या 
गुलामिगरीचेर खोट मारली . पूण हे दुसरें स्वातंत्र्य फुक्याफुकें मेळूक ना . ते 
पासत भौच प्रखर संघर्श करचो पडला . घरचे भेदी आनी भायले चोर हांचे 
आड आकांताळें झूज मांडचे पडला . 

आनीक एक खबर याद जाता . तेदेवेळार फोन नासले . मतदानाक दोन 
दीस आसा म्हणल्यार दुस्मानां कडल्यान बालाजीबाब बोडके हांच्या घराकडेन 
एक सांगणे आयलें . तें अशें आसलें . ' दोन दिसांनी फूल जिखतलें . गोंय 
महाराष्ट्राचे जातले . मागीर पळयात आमी तुमचें कितें करतात पळय तें . 
आमी तुमच्यां सयत तुमच्या घराक उजो घालतले आनी ताचो लासून गोबर 
करतले ! ' 

तेदेवेळार अख्खी सांखळी बालाजीबाबा फाटल्यान सामकी खंबीरपणान 
उबी रावली . सगळेजाण , ' हिंदू , मुसलमान , क्रिस्ताव सगळे आमी भाव भाव 
ह्या पोलावयले एके घोशणेचो तेन्ना प्रत्यय दिसून आयलो . 

जे प्रमाण 1961 वरसा गोंयचे सुटके वगतार भारतीय सेनेची संख्येनी 
वाहनां गोंयचे शिमेर हारीन उबी आसली , तेच प्रमाण पोलाच्या मतमेजणे 
दिसा महाराष्ट्रांतली शेकड्यांनी वाहनां गोंय महाराष्ट्र शिमेचेर हारीन उबीं 

आसली . सामकी तयारेन . फूल जिखतलें . गोंय महाराष्ट्राचे जातले . मागीर ते 
वाजत गाजत गोंयांत येतले विजयोत्सव मनोवपाक ! 

पूण गोंयकारांच्या मनाचो कौल वेगळोच आसलो . देखून फूल बावलें 
आनी दोन पानां जिखली . अशे तरेन गोंयकारांक दुसरे स्वातंत्र्य लाबलें ! 

बाळकृष्ण जोशी , राजा गोवेकार , बाप्पा लवंदे , शिवाजी दुभाषी , शिवनाथ 
हिंदे , वसंत पोकळे , राजाराम कर्पे , चंद्रकांत वेरेंकार , काका काणेकार , वैकुंठ 
कामत , पांडुरंग महाले , रमेश काणेकार , गुरुदास लवंदे , पापा पै , प्रभाकर पै , 
गजानन पै , शिवाजी नार्वेकार , नारायण , वसंत आनी रघुवीर हे वेरेंकार भाव , 
शांताराम पुजारी , सीताकांत आनी वज्रा दुभाशी , फटी गुळेलीकार , सदाबाब , 
पंढरीनाथ आनी नारायण हे बोरकार भाव , वामन शेटये , नारायण पेडणेकार , 
प्रकाश काणेकार , दामू शेटये , अवधूत बोडके , सदानंद तेंडुलकार , आपा 
गोवेकार , बाबुश मुझावर , बाबुराव कुलकर्णी , रिमेदियान मार्कश ..... सगळ्यांची 
नांवां आता याद जायनात . ह्या म्हज्या गांवभावांनी तेदेवेळार समेस्त 
स्वाभिमानी गोंयकारांच्या सांगातान आपणाल्या जिवाची रानां करून , 
आपणाली रगतां आटोवन , आपणाल्या धंद्या वेवसायांचेर आड नदर करून 
एकदाचें गोंय वाटायलें . ना जाल्यार गोंय आयज महाराष्ट्राचो एक निखटो 
जिल्लो जावन उरपाचें . 

म्हज्या गांवभावांविशीं बरयतना सर्गेस्त बाळकृष्ण जोशी हांच्या संबंदान 
दोन उतरां बरोवप म्हाका गरजेचे दिसता . वयर उल्लेख केल्लो बाब जोशी हो 
आमचो गांवभाव पोलाच्या झुजा वगतार विलिनीकरणाक विरोध करप्यां 
मदीं आमच्या गांवांत सगळ्यां परस मुखार आसलो . तो सुटके झुजारी आसलो . 
आनी पोर्तुगीज राजवटीच्या सरत्या काळांत तो आमच्या गांवांत नासलो . 
खंयतरी ' अज्ञातवासांत ' आसलो आनी गोंयच्या स्वातंत्र्या उपरांत तो 
आपणाल्या गांवघरा म्हणचे सांखळेंत आयलो . ताच्या आंगांत सामान्या 
भायलो ‘ संघटना कौशल्य ' हो गूण आसलो . ताच्या फाटल्यान सदांच पांच 
पंचवीस लोक आसताले . देखून ताका तेन्ना सगळेजाण भौमानान ' जोयशी 

सरकार ' म्हणटाले . आपणाल्या गांवांत आयलेबरोबर ताणे गांवांत जायते 
क्रांतीकारक बदल घडोवन हाडले . गांवांत तेन्ना जायतीं वरसां बंद पडलेलो 
' वाजतो शिमगो ' परतून सुरू करपाक ताणे फुडाकार घेतलो . बाब जोशी 
हांचे पोलांतले योगदान सुमारा भायलें आसा . 

तरणाट्या आनी जाणट्या लोकांच्या सांगातान आमच्या गांवांतल्या 
जायत्या भुरग्यांनीय पोलाच्या संग्रामांत आपले परीन वांटो घेतिल्लो आसा . 
भौच पोटितिडकीन . प्रचाराखातीर वाहनांतल्यान घोशणां दीत भोंवप , 
रस्त्यांचेर दोन पानांची चित्रां रंगोवप , कागदाची पोश्टरां दसोवप आनी 
लुगटाची बनेरां हुमकळावप असली कामां आमच्या गांवच्या भुरग्यांनी तेन्ना 
उमेदीन केल्यांत . ते सगळे भुरगे तेन्ना पंदरा सोळा वरसांचे आसतले . तांकां 
मतदानाचो हक नासलो . मतदाना खातीरची पिराय तेन्ना एकवीस वरसां 
आसली . ह्या भुरग्यांमदीं अरुण साखरदांडे , राजेंद्र साखरदांडे , प्रेमानंद नायक , 
संतोष नायक , अशोक काणेकार , प्रदीप लवंदे , जयंत बोडके , उदय परुळेकार , 
देविदास , सुनील आनी उल्हास हे कर्पे भाव , अविनाश पै , विनायक आनी 
वसंत शेटये भाव , वल्लभ आनी श्याम बोडके हांचो आसपाव जाता . ह्या 
भुरग्यांनी मुखार कोंकणी चळवळी पासत मोटो वावर केल्लो आसा . दोन 
पानांचे जैत जाल्लें तेदेवेळचे ते आनंददिणे खीण म्हज्या दोळ्यां सामकार 
आयज लेगीत तश्शे उबे रावतात ... तो सांखळेचो बाजार ... तीनसांजचो 
वगत ... जळीं थळी लोकांचो हुंवार ... तांचे खोशयेक आयिल्लो तो ओतो ... 
तेंनाचप , तें गावप , घोशणा दिवप ... वाहनांतल्यान मिरवणुको ... धोल ताश्यांचो 
गजर , माराण्यांचो गडगड . सगळंच और ! 

आमचो गांव त्या दिसा एकाच वांगडा दिवाळी , नाताल आनी ईद 
मनयतालो . कारण त्या दिसा सगळ्याच धर्मियांच्या घरांनी मेणवाती आनी 
पणट्यो पेट्टाल्यो . लोकांनी घराघरांनी रोशणाय केल्ली . अशें हाचे आदी केन्नाच 
घडूक नासले . अजाप म्हणचे जायत्या फुलकारांनीय आमचे वरी आपणाल्या 
घरांनी रोशणाय केल्ली . ताणी अशे कित्या खातीर केल्लें काय ? म्हाका खूब 

फावट हो प्रस्न पडला . घडये गांवांत चार चौगा वांगडा रावूया असो शाणो 
सुरतो आनी वेव्हारी विचार तांणी केलो आसतलो . नातर गोंयच्या भौशीक 
जिविताक पोखरपी एक वाद एकदांचो सासणाचो सोंपलो हे खातीर घडये 
तांका आनंद जालो आसुये . आनी हे खातीर तांणी दोन पानांच्या जैत उत्सवांत 
वांटो घेतलो आसुये . 

पूण काय कट्टर फुलकारांच्यान मात हो पराभव कसोच सोसूंक जालोना . 
तांकां ' मरूंक पुरो ' जालें . तातूंतलें कांय जाण खूब दीस मेरेन आपणाल्या 
घरांतल्यान भायरूच सरलेनात . कांय जाण भायल्या गांवांनी आपणाल्या 
सोयऱ्या धायऱ्यांगेर बी वचून रावले आनी साधारण म्हयन्या भरयान घरा 
परतले . 

काळा सारखे वखद ना अशी म्हणणी आसा . खरे तें . कारण काळांतरान 
मागीर सगळे जाग्यार पडले . 

ओपिनीयन पोलाचो संग्राम सोपून आतांचाळीशेक वरसांजायत आयली . 
आयज तेदेवेळावयल्या काय विलिनीकरणवाद्यांची भुरगीं आनी नातरां 
हांगासल्ले कोंकणी चळवळींत मुखार आशिल्ली दिश्टी पडटात . आनी मागीर 
आमचे पिळगेन तेन्ना उसपिल्ले त्रास , भोगिल्ले हाल उपाद्रे शेकी सार्थकीं 
लागले म्हणपाचे समाधान लाबता . 


- 

गोंयचे विलिनीकरणवादी 


ओपिनीयन पोलाच्या संघर्शा वगतार गोंयकारां मुखार दोन भिन्न विचार 
नासले . एकाच विचाराच्यो दोन वटो आसल्यो . ' विलिनीकरण जाय ? ' काय 
' विलिनीकरण नाका ? ' ह्यो त्यो विलिनीकरण ह्या एकाच विचाराच्यो दोन 
वटी . संघ प्रदेश में उतर बेश्टेंच आसलें . नावापुरतें . ' कुकमाक धनी ' म्हणटात 
तशें . न्हयकारी पर्याय ( विलिनीकरण नाका ) जनते मुखार दवरूंक मेळना 
म्हणून . ' आंबो जाय ? ' काय आंबो नाका ? ' हातुतलो पयलो पर्याय हयकारी 
जाता , पूण दुसरो न्हयकारी जाता . देखून ' आंबो जाय ? काय केळे जाय ? ' 
अशे हयकारी पर्याय मतदारां मुखार दवरपाची चाल लोकशाय प्रणालेन 


आपणायल्या . 


पोला वेळार गोंय हो मुदलानूच संघप्रदेश आसलो . देखून ‘ संघ प्रदेश 
जाय ' ह्या प्रश्नाक कसलोच अर्थ नासलो आनी तातूंत कसलीच नविदाद 
नासली . आतां ' विलिनीकरण जाय ? ' काय ' घटक राज्य जाय ? ' अशे पर्याय 
आसले जाल्यार गजाल दुसरे भाशेन जातली आसली . कारण ते दोन भिन्न 
विचार जातले आसले . हाचोच अर्थ असो की ओपिनीयन पोलाचो 

पुराय 
संघर्श विलिनीकरण ह्या एकाच विचारा भोंवतणी ध्रुवतालो . 

आतां विलिनीकरण म्हळे म्हणटकीच विलिनीकरणवादी हे आयलेच . 
हांव म्हज्या लेखांत गोंयच्या विलिनीकरणावाद्यां संबंदान आतां दोन उतरां 
बरयतां . 

गोंयचे सुटके आदी विलिनीकरण हो विचार गोंयांत वखदाक लेगीत 
नासलो . पूण शेजारच्या मराठी भाशीक वाठारांत ( तेन्ना महाराष्ट्र हे राज्य 
जल्माक येवंक नासलें ) मात ही विलिनीकरणाची चळवळ सामकी घोंसार 
आसली . थंय ' महाराष्ट्र एकीकरण समिती ' हे संघटनेची तेन्ना स्थापना जाल्ली . 
आनी ही संघटना ‘ संयुक्त महाराष्ट्रा'ची मागणी करताली . संयुक्त महाराष्ट्र 

म्हणजे मुंबय , गोंय , बेळगांव , निपाणी , कारवार हे वाठार मूळ मराठी भाशीक 
वाठारांत विलीन करप आनी महाराष्ट्र हे नवें राज्य घडोवप ही तांची मागणी 
आसली . ही तांची निखटी मागणी नासली . तशें जावंकूच जाय ' झालाच 
पाहिजे ' हो हे संघटनेचो नेटाचो आगरो आसलो . हे चळवळींन मुखार मागीर 
एक खूब मोटें जैत जोडले . ते म्हणचे 1960 या वर्सा ताणी मुंबय जिखली ! 

आनी दुसऱ्याच म्हणचे 1961 ह्या वर्सा गोंय स्वतंत्र जालें . म्हण्टकीच 
महाराष्ट्रांतली एकीकरणाची ही चळवळ सामकी खतखतीत आसतानाच 
साडेचारशें वरसांच्या लांबच्या लांब काळा उपरांत निकत्याच स्वतंत्र जाल्ल्या 
गोंयांत ती विलिनीकरण हे नवें नांव घेवन वाजत गाजत म्हणटात तशी 
सामकी झेतान भितर सरली . 

हांगासरल्या दयानंद बाळकृष्ण उर्फ भाऊ बांदोडकाराक गोंयच्या 
विलिनीकरणवाद्यांचो सरसेनापती म्हूण ज्या महाराष्ट्रीय म्हालगड्यांनी मुखार 
काडलो , तांचे बुध्दीची आनी पयस नदरेची तोखणाय करीत तितली थोडी . 
भाऊक फुडें काडून ते एक भौच धूर्त आनी चतूर खेळी खेळ्ळे . 

कारण भाऊ ही व्यक्तीच तशी आसली . गोंयच्या भोवजन समाजांत 
जल्माक येवप हो भाऊचो सगळ्यांत बळिश्ट असो ‘ प्लस पोयण्ट ' आसलो . 
साडेचार शेकड्यांच्या दीर्घ काळांत गोंयांत सगळ्या मळांचेर फकत वयल्या 
जातीचेच वरतेपण आसलें . आनी हांगाच्या भोवजन समाजाक तें जाता 
तितले बेगीत सोंपिल्लें जाय आसलें . स्वतंत्र गोंयाचेर तांकां फकत भोवजन 
समाजाचीच सत्ता आशिल्ली जाय आसली . भाऊ बांदोडकाराच्या 
मुखेलपणाखाला तांच्या मनासारकेंच सगळे जातले असो तांचो भावार्थ 
जाल्लो . आनी हे विशीं तांकां खात्री आसली . 

भाऊ आसलोच तसो.भाऊचे व्यक्तिमत्व ओडलायणें आसलें . तो जिवान 
घसघशीत आनी गोरो गोमटो आसलो . भलायकेन धश्टम पुश्टम आसलो . 
मैदानी खेळांचोगडो आसलो . निर्वेसनी आसलो . निस्सिम देवभक्त आसलो . 
नेतृत्वाचो गूण ताच्या रगतांनूच आसलो . तो शुन्यांतल्यान वयर सरिल्लो . 
मजगतीं गोंयच्या एका फांकिवंत मिनेरा आड ताणे लांब काळ मेरेन देमांद 

केल्लो आनी अंती तातूंत तो जैतिवंत जाल्लो ! हे घडणुके उपरांत भाऊचें 
नांव अख्ख्या गोंयभर फामाद जाल्लें . 

आपणाक जे - जें कितें जाय तें तें फकत भाऊच दिवंक शकतलो , अशें 
गोंयच्या भोवजनसमाजाक तेन्ना मनापासून दिसूंक लागले . ताणी भाऊक 
आपलो हृदय सम्राट मानलो . आनी भाऊ जें जें कितें सांगता तें - तें सत्यूच 
आसा अशें ते भावार्थान मानूंक लागले . 

महाराष्ट्रातल्या विद्वान मंडळीनी भाऊचे मन आनी मत तांकां जाय तश्शें 
घडयलें . ताणी महाराष्ट्रवादी गोमंतक या राजकी पक्षाची थापणूक पुणे हांगासर 
केली आनी भाऊक त्या पक्षाचो सर्वेसर्वा केलो . भाऊ वेचणुकेक उबो रावूक 
नासलो . अशें आसतना लेगीत ताका गोंयचो पयलो मुखेल मंत्री केलो ! भाऊचो 
भाऊसायब जालो ! परिणाम भाऊ ह्या महाराष्ट्रीय म्हालगड्यांच्या पांगेत 
उरलो . ते जें जें कितें सांगतात तितलंय तो शिरोधार्य मानूंक लागलो . आनी 
भाऊ जें जें कितें सागूक लागलो , तितलेय गोंयचो सादो भोळो हिंदू भोवजन 
समाज शिरोधार्य मानूंक लागलो . भोवजन समाजूच कित्याक अच्यूत , मोनू , 
माधव , रंगनाथ , राधाकांत , दादा हांचे सारके भाऊचे वयल्या समाजांतले 
सांगातीय अशेंच मानूंक लागले . गोंयचो हो पयलो वयलो मुखेलमंत्री म्हणूक 
लागलो , ' हे राज्य म्हजें न्हय . हे रामाचे राज्य . हांव भरत , योग्य वेळ येतकीच 
हांव रामाचें राज्य रामाक दितलों ! ' 

बाळ ठाकरेन आपणाल्या व्यंगचित्रांत भाऊक मारुती म्हूण चित्रायलो ! 
गोंयांक सीतामाई केली आनी त्यावेळा वयले महाराष्ट्राचे मुखेलमंत्री वसंतराव 
नाईक हांका श्रीरामाचो पार्ट दिलो . डॉ . सिकैर आनी पुरुषोत्तम काकोडकार 
हांकां रावण - कुंभकर्ण केल्ले ! रामाची सीता रामा सुवादीन करप हे आपणालें 
परम कर्तव्य अशे भाऊक दिसले . भाऊक तशें दिसले म्हणून मागीर गोंयच्या 
समेस्त हिंदू भोवजन समाजाक तशेंच दिसले . भाऊ भायर भितर पुराय तरेन 
विलिनीकरणवादी जालो . म्हणून मागीर गोंयचो पुराय हिंदू भोवजन समाज 
विलिनीकरणवादी जालो ! 

अशे तरेन गोंयचे विलिनीकरणावादी घडले . विलिनीकरण जाय हे तांचे 
मागणेक कसलीच तात्वीक वा तर्कसंगत बसका नासली . ते मागणे फाटल्यान 

कसलोच विवेकवा शाणेपण नासले . कसलीच वेव्हारीक नदर नासली . आसले 
ते फकत अज्ञान आनी जाती - धर्मा खातीरचो दुस्वास . ' गोव्याचे महाराष्ट्रात 
विलिनीकरण म्हणजे नदीचे सागराशी मीलन ' हे घोशवाक्य वाचून गोंयचो 
भोवजनसमाज भुललो . पूण गोंयचे मीलन स वरसां आदींच म्हणचे 19 
डिसेंबर 1961 या मंगल दिसा भारत नांवाच्या म्हासागरांत जाल्लें म्हणपाचें 
तो विसरलो . एक फावट म्हासागरांत मीलन जातकूच परतून मागीर सागरांत 
कित्याक मीलन जावंक जाय ? अशें ताणी चितले ना . भारत म्हळ्यार फकत 
महाराष्ट्र राज्य न्हय . महाराष्ट्रासारकी साबार राज्यां आमच्या देशांत आसात 
म्हणपाचें जायते गोंयकार तेन्ना नकळो आसले . निकतेच स्वतंत्र जाल्ल्या 
कारणान ते तेन्ना नेणार आसले . देखून तेदेवेळच्या भारताच्या प्रधानमंत्र्यान 
पंडित जवाहरलाल नेहरून तेन्नाच्या महाराष्ट्रीय लीडरांक सांगिल्लें , “ हें 
पळयात . ताकतीक करूं नाकात . गोंयकार निकतेच मुक्त जाल्यात . स्वतंत्रताय , 
लोकशाय हांचे विशीं ते आजून नेणार आसात . देखून आनीक धा वरसा 
परिस्थिती जैसे थी आसूं दी . धा वरसां उपरांत गोंयकार सज्ञानी जातले . 
तेन्नाच ते आपणाल्या प्रदेशाचो राजकी फुडार थारावपाक पात्र जातले . ' 
पूण महाराष्ट्रीय नेत्यांक थारो जालो ना . कारण तांकां खबर आसलें की एक 
फावट गोंयकार सज्ञानी जाले म्हणटकीच मागीर तांचे हे विलिनीकरणाचे 
म्हणचे एकीकरणाचे ) मिशन मातयेभरवण जातले . 

“ गोंयचे महाराष्ट्रांत विलिनीकरण जालेंना जाल्यार तुमच्या घरा मुखा 
वयलीं , तुळशी वृंदावनां ' ना जातलीं आनी तांचे सुवातेर खुरीस उबे जातले ' 
अश्या अर्थाची भाशणां पोला वगतार माचये वयल्यान जावंक लागली.भावार्थी 
भोवजन समाज कांचवेलो . “ गोंय महाराष्ट्रांत विलीन जातकीच आयज पळय 
तुमची बायलां भुरगी ज्या घरांनी वावराक वयतात , त्या घरांतली बायलां , 
भुरगीं मागीर तुमच्या घरांनी वावर करूंक येतली ! " अशा अर्थाची भाशणां 
माचये वयल्यान जावंक लागली . भोवजन समाज सामको भुरकुटलो ! 

खरे म्हणजे कोंकणी मायचे निजाचे पूत आनी धुवो ह्या गोंयच्या हिंदू 
भोवजन समाजांत आसात , हो समाज पुराय तरेन कोंकणींतल्यान जियेता . 
तो कोंकणींतल्यान उलयता , हांसता , रडटा , झगडटा , पिरगता , सपनेता , 

तिडकता आनी गाळी संवता . तांचेर जेन्ना देव - देवचारांचो भार येता , तेन्ना 
ते देव - देंवचार फकत कोंकणींनल्यानूच उलयतात . ते कोंकणींतल्यान गाराणी 
घालतात . आनी कोंकणीतल्यानूच प्रसाद पाकळ्यो लायतात . पूण हो निजाचो 
कोंकणी भौस पोला वगतार विलिनीकरणवादी जालो आनी भाशावाद वगतार 
मराठीवादी जालो ! 

हांगा म्हाका भाशावादा वयल्या एका प्रसंगाची याद जाता . राजभास 
चळवळ सामकी रंगार आयिल्ली . वचत थंय भाशणां , घोशणा , मेळावे आनी 
मिरवणुको जाताल्यो . आमच्या वाठारांत अशीच एक मराठीवाद्यांची बसका 
आसली . मुखेल सोयरो आसलो एक थळावो सरपंच . सामको सादो भोळो 
आनी भावार्थी . जेन्ना ताची भाशण करपाची पाळी आयली तेन्ना तो उबो 
रावलो आनी म्हणूक लागलो , 

" म्हज्या भावांनो आनी भयणांनो , 

“ खरे म्हणल्यार म्हाजी म्हात्रभाशा मराठी , पुणून कितें करतलो ? हांव 
शिकूक ना न्हू म्हणून कोंकणीन उलयतां ! ” मागीर तो घडघडीत बरें 
कोंकणींतल्यान उलोवंक लागलो , हे सभेलागी मळार एका कोनशाक काय 
कोंकणी मोगी तरणाटे उबे आसले . ताणी सरपंचाच्या ह्या वयल्या उतरांक 
लागून ताळयांचो सामको गजर केलो ! 

ओपिनीयनपोलाच्या म्हाझुजांत विलिनीकरणवादाचो सामको धुंवर 
जालो . पूण ते खातीर गोंयच्या एकाय विलिनीकरणवाद्याच्या दोळ्यांतल्यान 
एकूय दूक आयलेंना . कशें येतले ? कारण तांचें तें सवंग अडेचे आसलें . उखला 
आसलें . भाऊन सांगलेलें म्हणून ते महाराष्ट्रवादी जाल्ले . भाऊन जर तांकां 
तेन्ना “ आमी म्हैसूरांत ( आतांचे कर्नाटक ) या ” म्हणिल्लें , जाल्यार ते 
म्हैसूरवादी जातले आसले ! आनी भाऊच्या दोळ्यां वटयां तरी खंय गा दूक 
गळ्ळां ? वयल्यान भाऊ म्हणूक लागलो . “ आम्ही लढाई हरलो , तरीही युध्द 
जिंकू ! ” तेन्ना म्हणसर भाऊ खऱ्या अर्थान ‘ राजकारणी ' जाल्लो ! 

विलिनीकरणाचे विरोधक 


ओपिनीयन पोलाच्या संघर्शा वगतार गोंयकारां मुखार दोन भिन्न विचार 
नासले . विलिनीकरण हो एकूच विचार आसलो . आनी ह्या एकाच विचाराच्यो 
' विलिनीकरण जाय ? ' काय ' विलिनीकरण नाका ? ' ह्यो दोन वटो गोंयच्या 
मतदारां सामकार तेन्ना आसल्यो . 

आतां विलिनीकरण म्हळे म्हणटकीच विलिनीकरणवादी आनी 
विलिनीकरणवरोधी ह्या दोनूय परस्पर विरोधी पंगडांचो भितर आस्पाव जाता . 
म्हज्या फाटल्या लेखांत हावें गोंयच्या विलिनीकरणवाद्यां संबंदान दोन उतरां 
बरयल्यांत . ह्या लेखांत हांव पोलांतल्या विलिनीकरण विरोधकां संबंदान 
म्हजे विचार तुमचे मुखार दवरतां . 
गोंय 

मुक्त जाले बराबर सोमतीच महाराष्ट्रांत तेन्ना जैतीवंत थरिल्ली 
' एकीकरण ' चळवळ विलिनीकरण ' हे नवें नांव घेवन गोंयांत रिगली . ' झालाच 
पाहिजे ' हो हे चळवळीचो नारो आसलो . या नाऱ्या भितर जबरदस्ती आसली . 
हो नारो लोकशायेक खोटावपी आनी दडपशायेक वेंगावपी आसलो . तातूंत 
बेपर्वाय आसली . गोंयकारांच्या मनांत कितें आसा हाची तांकां पर्वा नासली . 
जें जावचे अशें तांकां दिसतालें , तेंच जावंक जाय , न्हय झालाच पाहिजे ' हो 
तांचो नश्टो हट्ट आसलो . ही तांची दादागिरी आसली . 

या झालाच पाहिजे ' चे घुडयेक लागून सगळ्यांत आदी आनी सगळ्यांत 
चड कांचवेलो तो गोंयचो क्रिस्ताव भौस . गोंय स्वतंत्र जाले बराबर काय 
अती उत्साही राष्ट्रवाद्यांनी तेन्ना जायत्या क्रिस्ताव भाव - भयणांक तरातरांची 
पिडापीड केली . तांकां पुर्तुगेजांचे हस्तक लेखून तांच्या घरां दारांचेर फातर 
शेवटिल्ले . खरे म्हणजे गोंयचो क्रिस्तांव भौस हो फकत साडेचारशीं वरसां 
आदलो हिंदू भौस आसलो म्हणपाचे ते विसरले . आनी हो भौस पुर्तुगेजांक 
लागून धर्मा भायरो जावंक नासलो जाल्यार आपणाल्याच हिंदू भावांक लागून 

तो तसो जाल्लो म्हणपाचेय बी ते विसरिल्ले . 

हे फाट येर झालाच पायजे ही चळवळ जर गोयांत जैतीवंत जाल्ली 
जाल्यार आमी “ आगीतून फोपाट्यात ” बी पडचेनात मूं ? अशी सबावीक 
भिरांत गोंयच्या क्रिस्ताव भौसाक तेन्ना दिसली . हाका लागून ताणी 
विलिनीकरणाक खरसाणेन विरोध करपाचो निर्णय घेतलो . ताणी डॉ . जॅक 
द सिकैरा हाच्या मुखेलपणा खाला ' युनायटेड गोअन्स पार्टी ' ह्या राजकी 
पक्षाची थापणूक केली . विलिनीकरणाचो पांखो घेवपी महाराष्ट्रवादी गोमंतक 
या राजकी पक्षाक ती जाप आसली . ' झालाच पाहिजे ' क ' राहिलाच पाहिजे ' 
अशी ती परत्याक - परती प्रतिक्रिया आसली . 

डॉ . जॅक द सिकैरा केन्ना केन्ना मोगान आपणाल्या ह्या पक्षाक कोंकणींत 
‘ एकठाविल्ले गोंयकार ' म्हूण पाचारतालो . कोंकणी ही एक स्वतंत्र भास . ती 
हेर खंयचेच भाशेची बोली न्हय . ती गोंयकारांची मायभास . देखून ‘ भासांच्या 
आधाराचेर प्रांतांची रचणूक ' या तत्त्वाक अणसरून गोंयांक घटक राज्याचो 
द | मेळूक जाय ही ह्या वयल्या पक्षाची मुखेल मागणी आसली . ह्या पक्षान 
सातत्यान आनी वेळा वेळार विलिनीकरण विचाराक प्रखर विरोध केलो . ते 
पासत हो पक्ष साबार प्रचार सभा , मोर्चे , निशेध सभा , मिरवणुको , धरणां , 
सत्याग्रह , आंदोलनां बी आयोजीत करतालो . 

ओपिनीयन पोला वयल्यो जायत्यो नामनेच्यो घोशणा ह्या पक्षाच्या 
वावुरप्यांनी रचिल्ल्यो . देखीक : 

' गोंय कोणाचें ? गोंयकारांचें ! ' 
' आमचें गोंय , आमकां जाय ! ' 
' घरचे भेदी , भायले चोर ! तांका सांगात वासिंबोर ! ' 
' कोंकणी भास आमची माय ! आमचे गोंय आमकां जाय ! ' 
' विलिनीकरण म्हणचे मरण ! ' 
कांय इंग्लिश घोशणाय बी ताणी रचिल्ल्यो . देखीक : 
' गोवा एव्हर , मर्जर नेव्हर . ' 
पूण हो पक्ष फकत क्रिस्तांवांचोच पक्ष अशें म्हणप मात सारकें जावचे 

ना . कारण ह्या पक्षांत जायते हिंदू आसले . कांय हिंदू जाल्यार ह्या पक्षाचे 
बुनेदिचे वांगडी आसले . देखीक नरसिंह दामोदर नायक , वासुदेव सरमळकार , 
जगदीश वाघ , श्रीरंग नार्वेकार बी . ओपीनियन पोला वगतार गोंयात 29 प्रतिशत 
क्रिस्तांव आसले . 

मुसलमान भौस त्यावेळार गोंयांत भौच उणो आसलो . फकत तीन ते 
चार प्रतिशत म्हळ्यार जाता . पूण सर्वसादारणपणान ह्या भौसाक गोंयचे 
विलिनीकरण जाल्लें नाका आसलें . ते जाणा आसले शेंकड्यांनी वरसां सावन 
हांगासरले हिंदू , क्रिस्तांव आनी मुसलमान भावपणान जियेल्यात . हांगा धर्मा 
धर्मा भितर झगडी झुजां केन्नाच जालीं नात . अशे तरेची धर्मीक सवस्तकाय 
गोंयां भायर देशांत आनीक खंयच नासली . देखून गोंयच्या मुसलमानांक गोंयचे 
विलिनीकरण खंयच्याच राज्यांत जाल्लें नाका आसले . विशेष म्हणचे 
महाराष्ट्रांतल्यान भायर सरपी तेन्नाच्या इतिहासीक मराठी नाटकांतले जायते 
संवाद मुसलमानांच्यो भावना दुखोवपी आसताले . 

गोंयांत मुखेलपणान तीन धार्मिक भौस आसात . हिंदू , क्रिस्ताव आनी 
मुसलमान . हातूंत हिंदू भौस संख्येन सगळ्यांत मोटो . ओपीनियन पोला वगतार 
गोंयात पासष्ठ ते सत्तर प्रतिशत हिंदू आसले . आनी हो गोंयचो सगळ्यांत 
मोठो भौस सरसकट विलिनीकरणाच्या अर्शन आसलो . विलिनीकरणाक 
विरोध करपी तशे जायते हिंदू आसले . तें कित्याक ? विलिनीकरण विरोधकांचे 
चडशे लीडर हे हिंदूच आसले . पूण तांची टक्केवारी भौच उणी आसली . . 
पांच ते धा प्रतिशत इतलीच . 

म्हणटकीच क्रिस्ताव एकुणतीस प्रति शेकडो , मुसलमान तीन प्रति शेकडो 
आनी हिंदू धा प्रति शेंकडो . सगळे मेळून बेचाळीस प्रतिशेंकडो . पोलाची 
घोशणा जाल्ली तेन्ना विलिनीकरण विरोधकांची ही अशी आवतीकाय आसली . 
आनी गोंयचे सगळेच क्रिस्तांव आनी सगळेच मुसलमान विलिनीकरणाचे 
विरोधक नासले ही गजाल तितलीच म्हत्त्वाची आसली . जायते क्रिस्तांव 
विलिनीकरणावाद्यांचे फुडारी आसले . देखीक पीटर आल्वारीश , अँथनी 
डिसोझा , टॉनी फर्नांडिस , प्रो . दियोनीज रिबैरो बी . देखून तेदे वेळार 
भाऊसायब धरून सगळे विलिनीकरणाचे म्हालगडे आमी जिखतलेच ह्या 

आत्मविश्वासान वावुरातले . 

तेन्ना सगळंच वातावरण विलिनीकरणाक फाव तशें आसलें . चिन्हां 
वाटतना लेगीत पक्षपात दिसून आयला . एकल्याक गुलाबाचे फूल आनी 
दुसऱ्याक दोन पानां . खंय फुलां आनी खंय पानां ! फुलां जाय जाय म्हणून 
जातात . पानां नाका नाका म्हणून जातात . एका झाडाक डजन भरून फुलां 
आसतात . आनी पानां मात शेकड्यांनी आसतात . आमी देवांक फुलांओंपतात . 
व्हड मनशांक फुलां भेटोवन तांचो भोवमान करतात . हो मान पानांक आसना . 
हिंदी भाशेंतलो ' किस झाड की पत्ती ' हो वाक्प्रचार पानांचे मोल कितें तें 
दाखयता . एकल्याक फूल आनी दुसऱ्याक फळ दिल्लें जाल्यार घात जावचो 
नासलो . सांगपाचो उद्देश म्हणचे पोल सामको हुमऱ्यार पाविल्लो तेन्ना 
विलिनीकरण विरोधकांची गत ही अशी काकुळटेणी आसली . 

तर मागीर पोलाच्या निकालांत दोन पानांक सामकें घसघशीत येस 
मेळपाचो इतिहासीक चमत्कार कसो घडलो तर ? चाळीस प्रतिशताचे शपन्न 
प्रतिशत कशे जाले तर ? हो जादू कोणे केलो ? ही करामत कोणाची ? 

पोला वगतार गोंयात आनीक एक पंगड आसलो . संख्येन ल्हान . पूण 
बुद्दीन म्हान . विवेकी , शाणो सुरतो . सारासार विचार करपी . शिकिल्लो 
सवरिल्लो . आपणाले भुंयेचो भुगोल आनी इतिहास खबर आशिल्लो . आपणाले 
भुंयेविशी हुस्को आशिल्लो . कोंकणीचो म्हापूरुस शणै गोंयबाब हांच्या विचारांनी 
पुरायेन प्रभावीत जाल्लो . स्वाभिमानी गोंयकारांच्या ह्या सुपुल्ल्या पंगडान 
दोन पानांक प्रचंड विजय मेळोवन दिवपाचो चमत्कार घडयलो . 

ह्या नीज गोंयकारा मदीं सगळ्या तरांच्या धर्मांचे , जातीं पातींचे आनी 
पिरायेचे लोक आसले . तांचे मदीं बाकीबाब बोरकार , लक्ष्मणराव सरदेसाय , 
पुरुषोत्तम काकोडकार , रवीन्द्र केळेकार , डॉ . जूझे मार्टीन्स , मनोहरराय 
सरदेसाय , डॉ . मलबाराव सरदेसाय , लिगोरियु कार्वाल्यु , लुईस प्रोत बार्बोज , 
रॉक सांतान फर्नांडिस , सुमंत केळेकार , शशीकर केळेकार , पाद्री लुसियो 
कुतीन्हो , नुरुद्दीन मवानी , मोहन कारापूरकार , आंतोनियु मोरायश , येवाग्रियु 
जॉर्ज , बाबू नायक , डॉ . विनायक मयेंकार , सि . पी . दा . कॉस्ता , दासराज 
तेलंग , आंतोन परैरा , गुरुनाथ केळेकार , पांडुरंग मुळगांवकार आसले . तांचे 

मदीं चंद्रकांत केणी , शंकर भांडारी , अरविंद भाटीकार , नागेश करमली , फेलीस्यु 
कार्दोज , एदुआर्द फालेरो , वासुदेव सरमळकार , उदय भेंब्रे , ज्योती सरमळकार , 
व्हिक्टोरीया फर्नांडिस , उल्हास बुयांव , आयरीन बारुश , शाबू देसाय , कार्मू 
आझावेदो , लॅम्बर्ट मास्कारेन्हास , विजयाबाय सरमळाकार , दामोदर मावजो , 
सुहास दलाल , हरिश्चंद्र नागवेकार , एन . शिवदास .... जायतेजाण आसले . 
सगळ्यांचीच नांवां आतां याद जायनात . हावें नांवां दिल्यांत ती फकत गोंय 
पांवड्या वयली . त्यान भायर शारां शारांनी आनी गांवां गांवांनी अशे तरेचे 
शेकड्यांनी निश्ठावान गोंयकार फुडारी आसले . 

ह्या नीज गोंयकारांनी पेंगट बांदलें . ओपीनियन पोलाचो संग्राम सोंपसर 
या सभाग्यांनी आपणाल्या संवसारांक आनी कामां धंद्यांक हळद लायली . 
आनी सरले भायर घरांतल्यान . मागीर ते गोंयभर खांची कोनशांनी विडविडले . 
ताणी विरोधकांच्यो गाळी खाल्यो , फातर खाले , निथु आपणाल्या तोंडार 
घेतलो , कुसकीं तांतयां सोंसली . विरोधकांचो मार खालो . पुलिसाच्यो लाठयो 
खाल्यो . पूण आपणालें व्रत सोडूंक ना . महात्मा गांधीच्या सत्याग्रह्यां वरी ते 
वावुरले . ताणी गोंयच्या भौसा मुखार सत्य कितें म्हणटातें दवरलें . ते उलयताले 
तेन्ना आयकुप्यांच्यो मानो आपसूक हालूंक लागताल्यो . कारण तांकां हे 
स्वाभिमानी गोंयकार भौच पोटतिडकीन जे सांगताले तें पटतालें . हे नीज 
गोंयकार कोंकणींतल्यान उलयताले . आनी तांचें तें उलोवप लोकांच्या काळजां 
भितर पावताले . महाराष्ट्रांतले रथी म्हारथी सभावीकपणान मराठींतल्यान 
उलयताले . देखून तांची ती ' आवाहनां ' गोंयकारांच्या काळजाचे खरी मेरेन 
पावनासली . ओपिनीयन पोलाचो संघर्श हो कोंकणी आनी मराठी हांचे मदलो 
संघर्श आसलो . आनी तातूंत कोंकणी जैतीवंत जाली ! कोंकणीची 
लोकमान्यताय सिध्द जाली . 

ओपिनीयन पोलाच्या काळासावन कोंकणी भास गोंयच्या व्यासपिठाचें 
माध्यम जाली . मुखार , मराठीचे समर्थक लेगीत व्यासपिठां वयल्यान 
कोंकणींतल्यान भाशणां करपाक लागले . गोंयच्या सगळ्याच राजकीय 
पक्षांच्यो वेचणुकांतल्यो प्रचार सभा कोंकणींतल्यान जावंक लागल्यो . म्हाका 
याद जाता , पोला उपरांत आमच्या वाठारांत जाल्ल्या मगो पक्षाचे एके प्रचार 

सभेत एक गोंयकार वक्तो घुसमटत घुसमटत मराठींतल्यान उलयतालो . 

तेदेवेळार भाऊसायब माचयेर हाजीर आसलो . भाऊन त्या वक्त्याक 
थंयचे थंयच आडावन ' कोंकणीन उलय रे ' म्हूण धेकणायलो . . 

ओपिनीयनपोलाचो काळ हो समेस्त गोंयकारांपासत एक पर्वकाळ 
आसलो . गिन्यानाचो पर्वकाळ . गोंयकार म्हळ्यार कोण , तांची भास , तांचो 
इतिहास , तांचे दायज , तांचे म्हापुरुस . तांची अस्मिताय , तांची संस्कृताय 
ह्या सगळ्या गजालींचे उत्खनन ह्या काळांत जालें . ह्या सगळ्या सत्यांचो 
सोद आनी बोध ह्या काळांत जालो . ओपिनीयनपोला सावन कोंकणी साहित्य 
सगळ्याच आंगांनी चंवरूंक लागले . कोंकणी कवितांचो जाल्यार हुंवार 
आयलो ! ओपिनीयनपोलाचो काळ हो कोंकणी खातीर भांगरा काळ आसलो . 

ओपिनीयनपोलान गोंयांत विचारांची क्रांती घडयली . आनी हाका लागून 
गोंयकारांक एक नवी नदर प्राप्त जाली . आपणाले मायभूयेविशीं आनी आपणाले 
मायभाशेविशीं प्रखर अभिमान आशिल्ली नवी तरणाटी पिळगी गोंयभर 
उदयाक आयिल्ली दिश्टी पडपाक लागली . ही ओपिनीयनपोलाची परिणती 
आसली . ते क्रांतिची फळनिश्चिती आसली . ह्या बोधी तरणाट्यां मदीं पुंडलीक 
नायक , एन . शिवदास , शांताराम नायक , लुईझिन फालेरो , नंदकुमार कामत , 
सुसृत मार्टिन्स , फ्रान्सिस सार्दीन , दिलीप बोरकार , तानाजी हळर्णकार , प्रकाश 
पाडगांवकार , चर्चिल आलेमांव , निर्मला सावंत , अरुण साखरदांडे ... कितलीं 
नांवां घेवपाची ! ह्या गोंयच्या स्वाभिमानी पुतांनी आनी धुवांनी मुखार म्हणचे 
पोला उपरांत लागी लागीं वीस वरसांनी गोंयांत आनीक एक इतिहास घडयलो . 
ताणी गोंयची लोकभास आशिल्ल्या आपणाल्या मोगाळ आनी म्होवाळ कोंकणी 
मायेक थेट गोंयच्या राजशिंवासनार व्हरून बसयली ! 

ओपिनीयनपोलाच्या वगतार एक गीत गोंयभर गाजतालें . लोककवी 
मनोहररायान रचिल्लें हे गीत गोंय शाहीर उल्हास बुंयाव आनी तांच्या 
सांगात्यांनी आपणाल्या गोड गळ्यांतल्यान गायिल्लें . गोंयच्या विंगड - विंगड 
मळांचेर काम करपी गोंयकाराक साद घालपी हे गीत खरेपणानशीं हे तांबडे 
मातयेचें स्फूर्तगीत जावन आसा . ह्या गीताची सुरुवातीची उतरां अशी आसातः 

" शेतांतल्या रोवण्यांनो 
भाटांतल्या पाडप्यांनो 
दर्यांतल्या पांगप्यांनो 
खणीवेल्या खणप्यांनो , 
गोंयच्या म्हज्या गोंयकारांनो .. 


आनिकूय काय उतरां आसात : 
" काळखे रातीर खोंट मारून 
नव्या दिसाक मारली वेंग 
उजवाडान झगझगली 
तुमची रुप्या दर्या देग 
नितळ अशा मळबा भितर 
चंद्रिमाक फुटलो पानो 
गोंयच्या म्हज्या गोंयकारांनो .. ' 
आनीक एक कडवें आसा . अर्थान उपाट भरिल्लें : 
“ एकचाराचे जोडूक चिरे 
रगताचो जाय चुनो 
एकचाराचे जोडूक चिरे 
रगाताचो जाय चुनो ! 
गोंयच्या म्हज्या गोंयकारांनो .. ' 

हे वयले गीत म्हाका केन्ना केन्ना याद जाता . मागीर हे हांव मनांतल्या 
मनांत गुणगुणटां . आनी मागीर मात जादू जाता . म्हजे कुडी भितर एक वेगळेच 
तरेचो फुरफुरो येता . आनी म्हजे पिरायेंतली मेज्जून आडतीस वरसां घटके 
भितर ना जावन वतात . आनी हांव तरणाटो जातां ! ओपिनीयन पोलावयलो . 
बत्तीस वरसांचो तरणाटो ! 

पोल आयलो आनी गेलो . पूण गोंयचे लखलखीत अस्मितायेक आनी 
संस्कृतायेक फुलार हाडपी एक परजळीत काळ म्हूण तो गोंयच्या इतिहासांत 
मात सासणाचो उरलो . 

ओपिनीयन पोलाचे इतिहासीक म्हत्व 


भारताच्या स्वातंत्र्या उपरांत णव वरसांनी म्हणचे 1956 वरसा देशांतल्या 
तेन्नाच्या चडश्या प्रांतांची आनी संस्थानांची एका नव्या तत्वाच्या आधाराचेर 
पुनर्रचणूक जाली . हे नवें तत्व आसलें भास , भासांच्या आधाराचेर राज्यां 
घडली . एक भास , एक राज्य हे तत्व चालीक लागले . ते प्रमाण आंध्र प्रदेश , 
मद्रास ( आतांचे तामीळनाडू ) , केरळ , मध्यप्रदेश , म्हैसूर ( आतांचें कर्नाटक ) , 
राजस्थान , पंजाब ही भाशीक राज्यां घडली . 
पूण 

तेन्ना मराठी भाशीक राज्य मात अस्तित्वांत आयलें ना . हेर सगळी 
नवीं राज्यां ' एक भास , एक राज्य ' ह्या तत्वार घडली . आडवाद आसलो 
मुंबय राज्याचो . हे मुंबय राज्य वा मुंबय प्रांत द्विभाषी म्हणचे दोन भासांचे 
आसलें . एक भास मराठी आनी दुसरी गुजराती . 

आपणालें म्हूण एक स्वतंत्र राज्य घडचे हे पासत त्या काळार मराठी 
भाशिकांक भौच मोटो संघर्श करचो पडलो . तांकां रगतां व्हावोंवची पडली 
जीव व्हगडावचे पडले . अखेरेक त्या प्रखर संघर्शाची परिणती म्हूण मागीर 
चार वरसां सरले उपरांत म्हणजे 1960 ह्या सालांत तेदेवेळच्या मुंबय राज्याची 
फाळणी जावन दोन नवीं राज्यां उदयाक आयली . गुजराती भाशेचें गुजरात 
राज्य आनी मराठी भाशेचे महाराष्ट्र राज्य . 

खरे म्हणजे आपली भास , संस्कृताय , अस्मिताय हांचे राखणे खातीर 
आनी लोकशाय राजप्रणालींत आत्मसन्मानान जगपा खातीर आपणाल्या 
प्रदेसा खातीर राजकी स्वायत्तता मागप , ही मागणी कितली रजांवाक धरून 
आसा हे महाराष्ट्र राज्य निर्माण चळवळींतल्या म्हालगड्यांक स्वताच्या 
अणभवांतल्यान कळूक जाय आसलें . ' आमचे मराठी भाशेचे स्वतंत्र राज्य 
घडचे अशें जे परी आमकां दिसताले तेच परी तें कोंकणी भाशिकांकूय दिसप 
सबावीक आसा ' अशें महाराष्ट्रातल्या फुडाऱ्यांक तेन्ना दिसूंक फावो आसलें . 

पूण दुर्दैवान तांकां तशें दिसले ना . आनी ज्या वेळार भारताची आर्थिक 
राजपाटण आशिल्ली मुंबय म्हानगरी तांकां मेळ्ळी तेन्ना तांकां दिसलें ताणी 
मळबाक हात तेंकयले . मागीर तांचे पाय धर्तरेक लागना जाले . तांकां सत 
दिसना जालें . तांका वास्तव दिसना जालें . ताणी वास्तवाक फाट केली 
आनी विस्ताराक वेंग मारली . ते विस्तारवादी जाले ! विस्तारवादी म्हणजे जे 
आपलें आसा ते आपलेंच आनी जें दुसऱ्याचें आसा तेंवूय बीन आपलेंच 
म्हणटात असले सभागे । 

ह्या तेदेवेळच्या महाराष्ट्री विस्तारवादी नेत्यामदीं आचार्य प्रल्हाद केशव 
अत्रे , बाळ ठाकरे , जॉर्ज फर्नाडिस , बॅ . नाथ पै , मधू दंडवते , जगन्नाथ जोशी , 
एस . एम . जोशी , वसंत बापट , लक्ष्मण शास्त्री जोशी ह्या काय रथी महारथींचो 
आस्पाव जाता . ह्या म्हालगड्यांनी महाराष्ट्र एकीकरण समिती ह्या नांवाची 
संघटना स्थापन केली आनी संयुक्त महाराष्ट्राची निर्मिती ही आपणाली मोख 
दवरली . ' मुंबई , गोवा , कारवार , बेळगांव सह संयुक्त महाराष्ट्र झालाच पाहिजे ' 
ही तांची मुखेल मागणी आसली . 

मुंबय आनी बेळगांव विशीं आमकां कांयच म्हणपाचें ना . पूण गोंय आनी 
कारवार हांचेर मात तांका इल्लोय हक नासलो . कारण हे दोनूय प्रदेश मराठी 
भाशीक नासले . ते कोंकणी भाशीक आसले . 

मतींत धरपा सारकी गजाल म्हणचे गोंय स्वतंत्र जाले बराबर सोमतोच 
हो ‘ झालाच पाहिजे ' वाद ह्या प्रदेशांत भितर घुसलो . आनी 1961 सावन 
1967 मेरेन म्हणचे ओपिनीयन पोल सोंपसर सेगीत स वरसां समेस्त 
गोंयकारांक ह्या नसत्या वादान घुसपून दवरले . 

ह्याच काळांत संयुक्त महाराष्ट्र चळवळींतल्या कांय नेत्यांच्यो मनोवृत्त्यो 
दिसान दीस अशीर जायत चल्ल्यात म्हणपाचे दिसून येवंक लागले . बाळ 
ठाकरेन तेन्ना मुंबयंत ' शिवसेना ' नांवाची संघटना स्थापन केली . मुंबय ही 
फकत मराठी भाशिकांचीच हो हे संघटनेचो दावो आसलो . आनी हेर भाशीक 
लोकांनी मुंबय सावन आपणाल्यो बिटक्यो कंवळच्यो ही हे संघटनेची मागणी 
आसली . श्री . ठाकरे तेदेवेळार ' मार्मिक ' नांवाचें एक सातोळें चलयतालो . 

ह्या मार्मिकाच्या दर अंकार नेमान खिस्ती - खिस्तीनी मुंबयच्या कारखान्यांची 
आनी गिरण्यांची नांवां आनी त्या गिरण्यांनी आनी कारखान्यांनी काम करपी 
कामगारांच्या आनी कर्मचाऱ्यांच्या नांवांची दोन विभागांत वर्गवारी करताले . 
एका विभागांत फकत मराठी भाशीक कामगार कर्मचारायऱ्यांची नांवा 
आसताली जाल्यार , दुसऱ्या विभागांत हेर भाशीक कामगार कर्मचाऱ्यांची 
नांवां आसताली . आनी मजा म्हणचे कोंकणी भाशीक कामगार कर्मचाऱ्यांची 
नांवां दुसऱ्या 

विभागांत आसतालीं . हेर भाशिकांवरी ठाकरे कोंकणी 
भाशिकांकूय तेन्ना उपरे लेखतालो ! 

तेन्नाच्या विस्तारवादी नेत्यांच्या अशिरपणाची ही एक देख . संयुक्त 
महाराष्ट्राचे चळवळींत आचार्य प्रल्हाद केशव अत्रे हे एक अश्टतासांचे 
व्यक्तित्त्व आसलें . भौच बुध्दिमान . हो अत्रे ' मराठा ' नावाचे एक खबरांपत्र 
चलयतालो . ह्या दिसाळ्यान तेन्ना संबंद महाराष्ट्रांत नामना जोडल्या . ह्या 
दिसाळ्याची काय ब्रिदवाक्यां अशी आसली : 

' महाराष्ट्र मेला तर कोण वांचेल ? 
महाराष्ट्र वांचला तर कोण मरेल ? 
' मराठा तितुका मेळवावा , महाराष्ट्र धर्म वाढवावा ! ' 

आनीक एक गीत वा पोवाडो आसलो . भौच ओडलायणी ताची चाल 
आसली . हे स्फूर्तदिणे गीत महाराष्ट्र राज्याची व्हडविकाय गायतालें . ह्या 
गिताच्यो आरंबाच्यो दोन वळी अश्यो आसल्यो : 

' जय जय महाराष्ट्र माझा , जय जय महाराष्ट्र माझा ! ' 

खंयच्याय मराठी मनशाक अभिमान दिसचो अशे तरेचे हे वयले गीत . 
पूण विस्तारवाद्यांक तें राष्ट्रगीत कशें दिसतालें . तांकां राष्ट्रवादा परस 
महाराष्ट्रवाद श्रेष्ठ दिसतालो . ते आपल्या राज्याक राज्य ( स्टेट ) मानपाक तयार 
नासले . ते ताका राष्ट्र ( नॅशन ) म्हणटाले . ह्या विस्तारवाद्यां मदल्या एका 
फुडाऱ्यान -एस . एम . जोशीन - एकदां म्हणलां लेगीत संयुक्त महाराष्ट्र न 
दिल्यास आम्ही महाराष्ट्र हे वेगळे राष्ट्र बनवू ! 

1962 वर्सा चीनान आमच्या देसाचेर घुरी घाली . तेन्ना महाराष्ट्राचो 
मुखेलमंत्री आशिल्ल्या भौ . यशवंतरावजी चव्हाण हांकां पं . नेहरून देशाचो 

राखणेमंत्री केलो . हे घडणुकेचे तेदेवेळच्या महाराष्ट्री नेत्यांनी हिमालयाच्या 
मदतीला सह्याद्री चा धांवा ' ह्या उतरांनी वर्णन केल्लें ही गजाल नमूद करपा 
सारखी आसा . 

ह्या विस्तारवाद्यांक जेन्ना गोंयांत भाऊसायब बांदोडकारा सारखो 
लोकप्रिय आनी दिलदार फुडारी मेळ्ळो तेन्ना तांचे खोशयेक शीम मेर उरली 
ना . हरवें सोदतल्यांक भाजिल्लें मेळिल्लेवरी जालें . कर्ण आपणाल्या अर्शन 
आसा म्हणून जे परी कौरवांक तेन्ना आनंद जाल्लो असलेच तरेचो आनंद 
विस्तारवाद्यांक भाऊसायब तांचे अर्शन रावलो तेन्ना जालो . 

हावें वयर वर्णन केल्या ती ओपिनीयन पोलाची फाट ā य . आनी हेच 
फाट येचे नदरेन ओपिनीयन पोलांतल्या गोंयचे जनतेच्या कौलाक खाशेलें 
अशें इतिहासीक म्हत्त्व प्राप्त जाता . 

विस्तारवाद्यांनी आदी मुंबय जिखली . मागीर तांची तारवां अरबी दर्या 
वटयां गोंय आनी कारवार जिखपाक भायर सरली . गोंयकारांच्या आनी 
कारवारकारांच्या मनांत कितें आसा हे समजून घेवपाचो ताणी यत्न केलो 
ना . ते खातीर तांचे कडेन वेळ नासलो . आनी तांकां ते गजालीची पर्वाय 
नासली . कारण तांची स्वताची एक भौच प्रखर इत्सा आसली . आनी ती 
इत्सा कशेय भाशेन भागोवंकूच जाय हो तांचो निर्धार आसलो . 
देखून ' झालाच पाहिजे ' ही घोशणा दीत ते 

मुखार सरले . पूण 

तांची 
तारवां ओपिनीयन पोलाच्या आकांताळ्या मॉडांत सापडली . मॉड इतलें 
प्रचंड आसलें की तांची सगळीं तारवां तातूंत नष्ट जालीं आनी अखेरेक मांडवी 
न्हयेत बुडली . 

ओपिनीयन पोलाच्या झुजांत मराठी विस्तारवादाक सासणा खातीर 
जलसमाधी मेळ्ळी . जनमतकौलांचे इतिहासीक म्हत्त्व तें हैं . ह्या कौला वरवीं 
गोंयकारांनी विस्तारवाद्यांच्या अश्वमेधाचो घोडो जंयचे थंय आडावन ताका 
धांवडावन घालो . सासणाखातीर . मारुतीरायान जे प्रमाण त्या म्हाताऱ्या 
वानराचे संवंग घेवन भिमाचे गर्वहरण केल्लें , ज्युस्त तेच भाशेन सादे भोळे 
दिसपी गोंयकारांनी ओपिनीयन पोलाच्या संग्रामा वरवीं महाराष्ट्रीय 
विस्तारवाद्यांचे गर्वहरण केलें ! 

कोंकणी चळवळीचे भांगराळे पर्व 


ओपिनीयन पोल ही कितें ल्हान समान गजाल नासली . तो एक व्हड 
संग्राम आसलो . एक आकांताळे मॉड आसलें . एक आनी दोन न्हय , पुराय 
साडेचारशीं वरसांदोशी जाल्ल्या गोंयच्या हिंदू आनी क्रिस्ताव भौसांक एकठांय 
हाडपाची करामत ह्या पोलात करून दाखयली . 

कोंकणी चळवळीचे बाबतींत जाल्यार ओपिनीयन पोल में एक भांगराळे 
पर्व थारता . ओपिनीयन पोला सावन कोंकणी ही गोंयच्या समाजकारणाची 
आनी राजकारणाची भास जाली . ती गोंयच्या व्यासपिठांची माध्यम जाली . 
आदले ' बंधु आनी भगिनीनो ' गेलें आनी ते सुवातेर ‘ भावांनो आनी भायणींनो 
आयलें . धन्यवाद ' गेलें आनी ' देव बरें करूं ' आयलें . गोंयच्या सणां परबांनी 
आनी काल्या जात्रांनी कोंकणी नाटकांचे प्रयोग वाडट्या प्रमाणात जावंक 
लागले . लग्न मुजी आनी हेर सुवाळ्यांच्यो आमंत्रण पत्रिको कोंकणींतल्यान 
भायर सरपाक लागल्यो . गोंयच्या विंगड विंगड शाळा कॉलेजींनी शिकपी 
हजारांनी विद्यार्थी मोटे उमेदीन कोंकणी विशय शिकूक लागले . खेळा मळां 
वयलीं धांवतीं वर्णनां कोंकणींतल्यान जावंक लागली . कोंकणी साहित्य 
सगळ्या आंगांनी चवरूंक लागले . कोंकणी कवितांक जाल्यार सामको वोतो 
आयलो . गोंयांत मुखार अठरा वरसां उपरांत पेटलेल्या इतिहासीक कोंकणी 
राजभास चळवळीचे मुळावण ह्या ओपिनीयन पोलांत पडला . 

ओपिनीयन पोला आदीं जायत्या गोंयकारांक कोंकणी विशी व्हडलोसो 
वोडणो नासलो . पूण विलिनीकरण मात तांका कशेच भाशेन नाका आसलें . 
पूण विलिनीकरण विरोधी विचारांक तर्कशुध्दता येवंक जाय जाल्यार 
कोंकणीचे समर्थन करप गरजेचे आसले . “ गोंयची लोकभास कोंकणी . कोंकणी 
ही खंयचेच भाशेची बोली न्हय . ती स्वतंत्र भास , देखून महाराष्ट्र वा खंयचेच 

दुसरे राज्य भाशेच्या आधाराचेर गोंयचेर दावो सांगूंक शकना . देखून गोंयचे 
खंयच्याच राज्यांत विलिनीकरण जावंक शकना . ” विलिनीकरणाचें संकश्ट 
टाळपाक हो वयलो युक्तीवाद सगळ्यांत चड बळिश्ट आसलो आनी ताचें 
समर्थन करप गरजेचे आसलें . म्हणून ज्या गोंयकारांक कोंकणीविशी व्हडलीशी 
आस्था नासली पूण जांकां विलिनीकरण कशेच भाशेन नाका आसलें ताणी 
थोड्या तेंपा खातीर ह्या वयल्या युक्तीवादाचे समर्थन करपाचें थारायलें . हे 
थोड्या तेंपा खातीर म्हूण कोंकणीवादी ' जाले . पूण मागीर कोंकणी मायच्या 
संपर्कात येतकीचते प्रभावीत जाले . तांचे भितर आशिल्लो आवयभाशे विशींचो 
सबावीक मोग आनी अभिमान जागो जालो . आनी नागेश करमली हांच्या 
उतरांनी सांगपाचें जाल्यार जे एकदा बाटले ते मागीर सासणा खातीर बाटले , 
अशें तांचे जालें . जे सोयरे म्हूण आयिल्ले ते मागीर घरचे जावन रावले ! 

ओपिनीयन पोलाच्या एकंदर प्रचार काळांत अश्यो काय घडणुको घडल्यो 
ज्यो विलिनीकरण विरोधकांक उर्बादिण्यो थारल्यो . प्रचार सामको रंगार 
आयिल्लो . मगोचो एक फुडारी आसलो . तो कामगार फुडारीय आसलो . भौच 
विद्वान . ' जनगर्जना ' नांवाचें सातोळें चलयतालो . ताचे नांव आसलें ना . 
भि . ना . गांवकार . भाऊचो सामको उजवो हात . 

वयर उल्लेख केल्ल्या गांवकार हाणे राष्ट्रमत दिसाळ्याचेर अवचीत एक 
लेखमाळ बरोवन काय सनसनाटी खबरो उक्ताडाक हाडल्यो . ताणे बरयलें 
महाराष्ट्रीय गोंयकारांक किंकोत करतात . तांका कः पदार्थ लेखतात . गोंयचो 
मुखेलमंत्री आसून लेगीत महाराष्ट्रांत जायते फावट भाऊसायबाक कितली 
अपमानास्पद वागणूक मेळटाली हे गांवकार हाणी अनेक देखी दिवन 
वाचप्यांक पटोवन दिले . देखून भाऊन हो विलिनीकरणाचो आत्मघातकी 
हट्ट सोडचो आनी गोंयकारांनी कशेच भाशेन विखाची परीक्षा घेवची न्हय 
अशें ताणें समेस्तांक आवाहन केले . 

अॅड . पां . पूं . शिरोडकार हो भाऊ फाटोफाट म . गो पक्षांत नंबर दोन चो 
फुडारी आसलो . पयले वेचणुकेंत तो शिवोलेंतल्यान वेंचून आयिल्लो . ते 

वेंचणुकेंत मगोक भोवमत मेळिल्लें आनी वयर उल्लेख केल्ल्या शिरोडकार 
हांचें नांव गोंयचे पयले मुखेल मंत्री म्हणून सगळे घेताले . ( तेदेवेळार 
भाऊसायब सोता वेचणुकेक उबो रावूक नासलो . मागीर महाराष्ट्रांतल्यान 
वसंतराव नाईक आयले आनी ताणी सगळं घुवणायलें . ) पां . पूं . शिरोडकार 
हो एक विद्वान वकील आनी इतिहास संशोधक आसलो . तो प्रखर सुटके 
झुजारी आसलो . तो गोंयचे विधानसभेचो पयलो वयलो सभापती आसलो . 

पूण ओपिनीयन पोला वगतार तो उदासीन कसो - सो आसलो . ताचे भितर 
मतपरिवर्तन जाल्लें म्हणपाचें स्पश्ट बरे जाणवतालें . उक्तेपणान जरी नासल्यो 
तरीकूय ताच्यो हालचाली विलिनीकरणा आड आसल्यो . त्या वेळार तो 
चंद्रकांतबाब केणी सारख्या काय विलिनीकरण विरोधी फुडाऱ्यां वांगडा 
चर्चा करतना दिश्टी पडटालो . 

महाराष्ट्रांतल्या रत्नागिरी जिल्ह्यांत एक नामनेचो पत्रकार आसलो . ताचे 
नांव आता म्हाका याद जायना . तो एक म्हयन्याळ उजवाडायतालो . त्या 
म्हयन्याळ्याचें नांव ' धनुर्धारी ' आसलें आसूंक जाय . सारखो उगडास जायना . 
ह्या पत्रकारान गोंयकारांक तेन्ना कळकळीची विनंती केल्ली की ताणी कशेच 
भाशेन महाराष्ट्रांत येवचे न्हय . महाराष्ट्रांत रावून जेपरी कोंकणाची दुर्दशा 
जाल्या तशी गोंयची जावची न्हय अशें ताका दिसतालें . गोंयान महाराष्ट्रांत 
वचप म्हणचे शिवरात्र एकादशीगेर जेवपाक वचपा सारकें तें जाता अशें तो 
म्हणटालो ! 

आनीक एक जाणटेलो विद्वान आसलो . महाराष्ट्रातल्या विदर्भ 
जिल्ह्यांतलो . नांव ताचे डॉ . अणे . ह्या डॉ . अणेन गोंयकारांकतेन्ना शिटकावणी 
दिली की ताणी महाराष्ट्रांत वचपाचो आत्मघात करचो न्हय . तो म्हणूक 
लागलो गोंयचे महाराष्ट्रांत विलिनीकरण जालें जाल्यार मागीर “ महाराष्ट्राच्या 
वाट्याला दही लोणी , गोमंतकीयांच्या तोंडी ताक पाणी ” अशें जातलें . 

स . का . पाटील म्हूण एक मराठी फुडारी आसलो . ताका काँग्रेस पक्षांत 
तेन्ना खूब मान आसलो . तो तेदेवेळार देशाचो रेल्वेमंत्री आसलो . हो पाटील 
सदींच स्वाभिमानी गोंयकारांच्या अन्न रावला . 

तेदेवेळार एस . निजलिंगप्पा हो एक राष्ट्रीय फुडारी म्हैसूर ( आतां कर्नाटक ) 
राज्याचो मुखेलमंत्री आसलो . आनीक एक राष्ट्रीय पांवड्या वयलो कर्नाटकाचो 
लीडर आसलो . नांव रामकृष्ण हेगडे . हे दोनूय फुडारी स्वाभिमानी गोंयकारां 
फाटल्यान सामके खांबे कशे आसले . 

खूब फावट म्हज्या मनात विचार येता . गोंय स्वतंत्र जाल्लें तेन्नाच तें 
सोमतेच शेजारच्या महाराष्ट्र वा कर्नाटक राज्यांत घाल्लें जाल्यार कितें 
जावपाचें ? खरे म्हणचे गोंय हो भौच ल्हान प्रदेश . महाराष्ट्र आनी कर्नाटक 
राज्यांतल्या सगळ्यांत ल्हान जिल्ह्यां परसूय धाकलो . शिवाय देशांत जेदेवेळार 
भाशीक राज्यां घडलेली तेन्ना कितलेशेच कोंकणी भाशीक वाठार आनी 
लाखांच्या संख्येनी कोंकणी भाशीक लोक ह्या वयल्या दोनूय राज्यांनी वांटून 
गेल्ले . आजुनूय ते थंय आसात . तर मागीर गोंयकारांनी इतल्या जिवाच्या 
आकांतान विलिनीकरणाक कित्याक म्हूण विरोध केलो ? 

म्हाका दिसता तेन्नाच्या महाराष्ट्रीय लीडरांचे हुतहुतेपण हाका 
जापसालदार आसा . तेदेवेळचे देशाचे प्रधानमंत्री पंडित जवाहरलाल नेहरू 
हाणी तांकां सांगलेलें , “ हे पळयात , गोंय निकतेंच मुक्त जालां . स्वतंत्रताय , 
लोकशाय म्हणचे कितें हे गोंयकारांक आजून सारखें कळूक ना . देखून आनीक 
धा वरसां रावात . धा वरसां सरले उपरांत ते आपणाल्या प्रदेशाचो राजकी 
फुडार थारावपाक समर्थ जातले . ” पूण ह्या हुतहुत्या महाराष्ट्रीय 
विस्तारवाद्यांक थारो जालो ना . ताणी बलात्कारी वृत्ती आपणायली . मजगतीं 
अचकीत पंडित नेहरू ह्या संवसाराक अंतरले . गोंयकारांचो एक व्हड आधार 
गेलो . नेहरूंचे सुवातेर लाल बहादूर शास्त्री आयले . शास्त्री वृत्तीन मवाळ . 
विस्तारवादी वसू सुटले . ते अदीक आक्रमक जाले . तांच्यो घोशणाय जबर 
आक्रमक आसल्यो . देखीक : 

आकाश पाताळ एक करूं , गोवा महाराष्ट्रात विलीन करूं ! " 
आमचा दावा महाराष्ट्रांत गोवा ! " 
" जिथे मुंबई तिथे गोवा ! ” 

" बेळगांव , निपाणी , कारवार , गोव्यासह संयुक्त महाराष्ट्र झालाच 
पाहिजे ! ' 

ह्यो वयर उल्लेख केल्यात तसल्यो घोशणा दीत दीत घाटयांचे चोम्याचे 
चोमे गोंयच्या रस्त्यांवयल्यान वताले . जण एकल्याच्या हातांत भगवो बावटो 
आनी जण एका बावट्या कणकणी एक एक मोठेलो दांडो ! हो आक्रमक 
देखाव पळोवन शांत प्रकृतिच्या गोंयकाराचो तेन्ना आवरो उडलो . वचत 
थंय एकूच हुयेल ' झालाच पाहिजे ' , ' झालाच पाहिजे ' . गोंयकारांनी तांकां 
' झापा ' नांव दवरिल्लें . उदय भेब्रे महाराष्ट्रीय लीडरांक विस्तारवादी म्हणटालो 
तो हेच खातीर . आनी हेच खातीर तेन्ना गोंयकारांनी जिवाच्या आकांतान 
विलिनीकरणाक विरोध केलो . 

हांगा एक गजाल नोंद करपा सारकी आसा . गोंयां प्रमाण तेन्ना दीव , 
दमण आनी पाँडिचेरी हेवूय संघप्रदेश म्हण आसले . दीवची आनी दमणची 
भास गुजराती . तांचे भोंवतणी गुजराती भाशीक गुजरात राज्य आसलें . पूण 
गुजरातच्या फुडाऱ्यांनी केन्नाच तांचेर आपणालो दावो सांगूक ना . ताणी 
केन्नाच थंय ' झालाच पाहिजे ' चळवळ उबारूक ना . तेचप्रमाण पाँडिचेरीची 
भास तामीळ आसली . ह्या प्रदेशाचे भोंवतणी तामीळ भाशीक मद्रास ( आतांचे 
तामीळनाडू ) राज्य आसलें . पूण मद्रास राज्यांतल्या फुडाऱ्यांनी पाँडिचेरीचेर 
आपणालो दावो केन्नाच सांगलो ना . ताणी थंय झालाच पाहिजे चळवळ 
उबारूंक ना . हांगा गोंयांत मात हो प्रदेश मराठी भाशीक नासताना , मराठी 
भाशीक महाराष्ट्र राज्य ह्या प्रदेशाचेर आपणालो दावो सांगतालें . थंयच्या 
फुडाऱ्यांनी हांगा झालाच पाहिजे चळवळ उबारून हांगा ते शबय घालूक 
लागले . 

हिंदू आनी क्रिस्ताव हांच्या अप्रूपाच्या अश्या इतिहासीक एकवटाक लागून 
तेन्ना गोंय वाटावलें . होच एकवट जर मुखार असोच चालू उरतो जाल्यार 
गोंयच्या इतिहासाक एक वेगळंच मोडण मेळटले आसलें . पूण दुर्दैवान तें 
तशें जालें ना . 

पोलांतलें जैत आमचे तकलेक चडले . आमच्या जण एका लीडराक 
दिसले आपल्याच खातीर जैत लाबले म्हूण . ' आमच्या ' भाऊक अशेच दिसले . 
कांपाला वयल्या ' हावू ' कुय अशेंच दिसले . जण एका लीडराक दिसलें आपुणूच 
पोलाचो बापूय म्हण . सगलेच भुल्लुसले . कानांत वारें गेल्ल्यावरी नाचूंक लागले . 
' वल्लेनूय धरना , सुपानूय धरना ' अशी तांची गत जाली . एक मिनेर आसलो . 
भौच दिलदार . मनोहर हिरु नायक परुळेकार ताचे नांव . ओपिनीयन पोलाच्या 
रणखेवांत दोन पानांचे वटेन सामको हुमलो कसो विडविडलेलो . वाग कसो 
झुजलेलो . ताका कितें दिसलें देवाक खबर . पूण ताणे सोमतोच एक नवो 
राजकी पक्ष जल्माक घालो . सोशल डेमोक्रेटीक पार्टी ह्या पक्षाचें नांव आसलें . 
आनी गोंयभर उमेदवार उबे केले . परिणाम कितें जालो ? फाटा फुटीक लागून 
तेन्ना जाल्ले विधानसभेचे वेचणुकेंत स्वाभिमानी गोंयकारांचो धुंवर जालो . 
' देव दिता , देवचार नाडटा ' अशी खबर जाली . 

ज्या पक्षाच्या तत्वांचो ओपिनीयन पोलाच्या होमखणांत सामको गोबोर 
जाल्लो तो महाराष्ट्रवादी गोमन्तक पक्ष प्रचंड भोवमतांनी वेचून आयलो . 
गोंयकार खऱ्यांनीच अजीब म्हणपाचे परतून एक फावट सिध्द जालें . भाऊ 
सायबाचे खोशयेक शीम मेर उरली ना . ताची उतरां खरी जाल्ली . तो एका 
म्हयन्या पयली लडाई जरी हारलेलो तरीकय मुखार मागीर युध्द जिखलो ! 

मराठ्यांच्या इतिहासांतले एके घडणुकेची पुनरावृत्ती जाली . भौच 
प्रतिश्ठेचो असो एक गड मराठे दुस्मानां कडल्यान जिखतात . पूण तांकां ते 
पासत एक आकांताचे मोल फारीक करचें पडटा . तांकां तानाजी मालुसरे 
ह्या म्हापराक्रमी झुजाऱ्याक व्हगडावचो पडटा . तेदेवेळार दुख्खान व्यथित 
जाल्ल्या छत्रपती शिवाजी महाराजानी म्हणिल्लें : 

' गड आला पण सिंह गेला ! ' 

हांगा गोंयांतूय तेन्ना तशेंच जाल्लें . पूण तें उरफाटे रितीन . हांगा गड 
आला पण सिंह गेला जालें ना . उरफाटें जालें . ते म्हणचे सिंह आला पण गड 
गेला अशें जालें . सिंह म्हणचे शिंव . म्हणचे मगो पक्ष . आनी गड म्हणचे गोंय . 

मगोपक्ष परतून सत्तेर आयलो पूण गोंय मात विलीन जालें ना ! 

पूण पोला उपरांत मगो पक्ष आदलो उरलो ना . तो सामको शेकलो भाजलो . 
आदीं तो कोंकणीक भासूच म्हणपाक तयार नासलो . तिका मराठीची एक 
बोली म्हणटालो . आता ताणे ती एक स्वतंत्र भास म्हणपाचें मानून घेतले . 
आदीं तो फकत मराठी म्हणटालो . आता तो मराठी आनी कोंकणी म्हणूक 
लागलो . 

पोला उपरांत जायतेजाण हेवटेनच्यान तेवटेन गेले आनी तेवटेनच्यान 
हेवटेन आयले . तांचे मदी दासराज तेलंग हो एक आसलो . पूण दासराज जंय 
जंय गेलो , थंय थंय आपणाल्या भुजार कोंकणीचो बावटो घेवन गेलो . कवी 
र . वि . पंडित , गजानन रायकार , अमृत कांसार हे दुसऱ्या अर्दान जरी आसले 
तरीकय ताणी कोंकणीक केन्नाच अंतर दिवंक ना . एम . एस . प्रभू हो ओपिनीयन 
पोला उपरांत कोंकणी चळवळीकलाबिल्लो भौच मोलादीक असो पलतडचो 
गडो ! 

ओपिनीयन पोलाचे मोल 


ओपिनीयन पोलाचे मोल करूंक जावचेना . कारण तो अमोल . तो एकमेव , 
तो युनिक , ताची सर हेर कित्याक येवची ना . कारण ताचे सारको तोच . 

गोंयच्या इतिहासांत हजारांनी वरसांनी जे घडूक पावलेंना ते ह्या 
ओपिनीयन पोलाच्या एकाच काळांत घडले . तशें गोंयच्या इतिहासांत आयज 
मेरेन शेकड्यांनी गोंयकार पर्जन्यात . तरातरांच्या मळांचेर . पूण ते सगळे 
एकोडे आसले आनी तांचे पर्जळपाचे काळ विंगड विंगड आसले . पूण पोलाच्या 
एकाच काळांत भौच व्हडा संख्येन गोंयकार एकाच वांगडा पर्जळ्ळे . केन्नाच 
नासलो असो धर्मीक आनी जातींकातींचो एकवट ह्या काळांत गोंयांत दिसलो . 

ओपिनीयन पोल 16 जानेवारी 1967 ह्या दिसा घडलो . पोला खातीरचो 
प्रचार काळ सादारण तीन चार म्हयने इतलो आसलो . पूण पोलांतल्या वादाचो 
धग मात गोंयची सुटका जाल्ली तेन्ना सावनूच लागिल्लो . गोंयचे सुटके 
वांगडाच हो काळो किट्ट वाद गोंयांत रिगलो . आनी ओपिनीयन पोल घड 
मेरेन ताणे नवमुक्त गोंयांत तरातरांचो अच्छेव मांडलो . आनी अखेरेक 16 
जानेवारी 1967 ह्या दिसा हो वाद मातयेक लागलो . 

जे प्रमाण दसऱ्या दिसा श्रीरामान रावणाचो वध केल्लो , जे प्रमाण दिवाळे 
दिसा श्री कृष्णान नरकासुराचो वध केल्लो , तेच प्रमाण सोळा जानेवारी ह्या 
मंगल दिसा गोंयच्या जनता जनार्दनान विलिनीकरणावादाचो हे पुण्य भूयेर 
वध केलो . देखून 16 जानेवारी हो दीस आमकां गोंयकारांक दसऱ्यावरी . 
' जैताची परब ' कसो . देखून 16 जानेवारी हो दीस आमकां गोंयकारांक 
दिवाळेवरी . ' उजवाडाची परब ' कसो . 

ओपिनीयन पोल इतलो अनमोल कित्याक ? कारण ह्या पोलाच्या काळांत 
सामके सुस्त न्हिदिल्ल्या गोंयकारांक उठोवन घाले . तांकां सारके बरे जागे 

केले . तांच्या भितरल्या न्यूनगंडाक धांवडावन घालून ह्या काळान तांचे मदी 
आत्मसन्मान केळयलो . तांकां सत्याचो दिश्टावो घडयलो . 

ह्या काळांत गोंयांत तराभासांच्या गिन्यानांचो शिंवर जालो . आमी 
कोण ? आमची भास , आमचो इतिहास , आमचो भूगोल , आमचें दायज , 
आमची अस्मिताय , आमची संस्कृताय , आमचे शेजारी , आमचे दुस्मान , 
आमचें बरें मागते , ह्या साबार गजालीं संबदान आमकां बोध जालो . आमचो 
देश म्हळ्यार कितें ? घटक राज्यां म्हळ्यार कितें , संघप्रदेश म्हळ्यार कितें ? 
भारतीय संविधान , देशांतली विविध राज्यां , तांचो आंकडो , भासांचेर 
आधारीत राज्यां हाचो अर्थ , राष्ट्रभास , राज्यभास , लोकभास , संवसारीक 
भास , निधर्मवाद , सर्वधर्मसमभाव , लोकसभा , विधानसभा ह्या सगळ्या 
गजालींचें गिन्यान गोंयकारांक ह्या काळांत मेळ्ळे . ह्या काळांत विचारमंथन 
जावन तरेकवार सत्यां भायर सरली . ह्या काळांत गोंयांत शेकड्यांनी उलोवपी , 
बरोवपी आनी साहित्यीक निर्माण जाले . 

ह्या काळांत नीज गोंयकारांक घरचे भेदी आनी भायले चोर हांचे आड 
एकाच वगतार झुजचे पडला . आनी हे झूज दिता आसतानाच तांकां गोंयचे 
जनतेक तिचें हीत कित्यांत आसा हे सारकें बरें पटोवन सांगचे पडला . तांकां 
एका हातांत तरसाद आनी दुसऱ्या हातांत लिखणी धरची पडल्या . 

पोलाच्या काळांत सत्य आनी असत्य , धर्म आनी अधर्म , उजवाड आनी 
काळोख , गिन्यान आनी अज्ञान , आत्मसन्मान आनी आत्महीनता , स्वाभिमान 
आनी परधार्जिणेपण हांचे मदीं आकांताचें झूज पेटलें . आनी अखेरेक सत्य 
जिखलें . धर्म जिखलो . उजवाड जिखलो . गिन्यान जिखलें . आत्मसन्मान 
जिखलो आनी स्वाभिमान जिखलो . ओपिनीयन पोलाचो काळ हो गोंयच्या 
इतिहासांतलो सगळ्यंत चड लखलखीत असो पर्वकाळ जावन आसा . देखून 
आमच्यांनी पोलाचे मोल करूंक जावचे ना . तो अमोल आसा . तो अनमोल 
आसा ! 

आमी पोलाचे मोल करूंक शकनात हे खरें . पूण आमी पोलाची तुळा 

तुळा 


मात करूंक शकतात . आमच्यांनी पोलाची तुळा फाटल्या सहस्त्रकांत येवरोपांत 
घडिल्ल्या रीनेसान्स हे क्रांती कडेन करूं येता . आमच्यांनी पोलाची 
महात्मा गांधी च्या सत्याग्रहांकडेन करूं येता . आमच्यांनी पोलाची तुळा 
लोकनायक जयप्रकाश नारायण हांच्या मुखेलपणा खाला जाल्ल्या देशाच्या 
' दुसऱ्या स्वातंत्र्या ' कडेन करूं येता . आमच्यांनी पोलाची तुळा खुद्द गोंयांत 
1986-87 ह्या वरसांनी पेटिल्ल्या कोंकणीच्या जनआंदोलना कडेन करूं 
येता . 

काळ केन्नाच कोणाक रावना . तो एकसारको मुखार धांवत रावता . आनी 
संवसारांत ज्योज्योबोवायट गजाली घडटात तांकांतो आपणाल्या उदरांत 
दवरता अशें म्हणटात . उदरांत म्हळ्यार पोटांत . ह्या सैमीकन्यायाक अणसरून 
ओपिनीयन पोल होय त्या काळाच्या पोटांत आसा . 

पूण तो गोंयकारांच्या मात काळजांनीय आसा . भाई मावज्यान बरयलां 
ते प्रमाण खऱ्यानीच ओपिनीय पोलाची सुवात गोंयकारांच्या काळजांच्या 
करणांनी आसा ! तो असोच , दिव्यान दिवो पेटयतात तसो , काळजांतल्यान 
काळजांनी पावूक जाय . कारण पोल ही गोंयची यशोगाधा . ह्या प्रदेशांतल्या 
स्वतंत्र अस्मिताये खातीरची ' अग्नी परीक्षा ' . ओपिनीयन पोल हें गोंयकारांच्या 
शाणेपणाचें , एकचाराचें , विवेकाचे , धिटायेचे , स्वाभिमानाचें आनी मोगाचें 
गीत गावपी एक म्हाकाव्य . 

पोलाच्या काळांतले शेड्डे 


आपणालो रंग बदलप हे शेड्डो ह्या जिवाचें खाशेलेपण . देखून जे मनीस 
आपणाले सुवार्थ सादोवपा पासत आपणाली तत्वां बदलतात , जे मनीस 
वारो येता तशे सुपां धरतात , जे मनीस काळा परमाणे माथ्यांक कुरपणे 
घालतात , तांका शेड्डे म्हणपाची चाल आसा . आयचे घटकेक ह्या संवसारांत 
असल्या शेड्ड्यांचो आंकडो हुस्को करपा इतलो वाडलेलो आसा . पूण 
ओपिनीयन पोला वगतार कितें तो सामकोच उणो नासलो . तें कित्याक , 
गोंयचे सुटके वेळार लेगीत गोयांत तरातरांचे शेड्डे जळी मळी दिश्टी पडटाले . 
माथ्यांक चेपी घालून पाखल्या सांगातान भोवून ' व्हिवा पोर्तुगाल ' म्हणपी 
आनी मागीर गोंय स्वतंत्र जायना फुडें माथ्यांक त्या चेप्यां वाट्याच्यो धव्यो 
तोपयो घालून आनी मुखांतल्यान ' जयहिंद ' च्यो घोशणां दिवपी जायते शेड्डे 
हावें म्हज्या ह्या दोळ्यांनी पळयल्यात . 

आमच्या गांवांत शिरी नांवाचो एक मनीस ओपिनीयन पोला वेळार 
आमच्या वांगडा वावुरतालो . आमच्या वांगडा प्रचाराखातीर हांगा थंय 
भोंवतालो . दोन पानांच्यो घोशणा दितालो . बनेरां लायतालो . पोश्टरां 
दसयतालो . आनी आमच्या वाठारांतल्या संघप्रदेशवाल्यांच्या सगळ्या ल्हान 
व्हड बसकांक अगत्यान हाजीर रावतालो . 

एक दीस खबर आयली की आमच्या गांवांत जो विलिनीकरणवाद्यांचो 
मुखेली आसलो , ताच्या घराचे माळयेर ताई आयल्या . आनी ताईन खूब कितें 
कितें वाटूंक हाडलां . आमकां हेवूय बी कळ्ळं की आमचो वयर उल्लेख 
केला तो सांगाती शिरी ते माळयेवयल्या सुवाळ्याक हाजीर आसलो म्हूण . 

जालें . जो शिरी ते माळयेचे निमणे सपण चड मेरेन दोन पानांकार आसलो , 
तो शिरी मागीर ते माळयेचे पयलेंच सपण फुलकार जावन देवलो . ! शिरी 

शेड्डो जालो ! 

शिरी मागीर फुलकारांच्या गाडयांनी भोवूक लागलो . फुलांची बनेरां 
हुमकाळावंक लागलो . पोश्टरां दसोवंक लागलो . तांच्यो घोशणा दिवंक लागलो . 
तांच्या माटवांनी बोवाळूक लागलो . तांच्या जाहीर सभांनी ताळयो मारूंक 
लागलो ! 

कालांतरान मागीर ह्या शिरीन थंय कसले नांवरूप केलें , देवाक खबर . 
पूण काय दिसांनी मागीर त्या पंगडान शिरीक धांवडावन घालो . आनी अखेरेक 
ह्या शिरीची गत ' शिरी रे शिरी , अधांतरी ' अशी जाली ! 

ओपिनीयनपोला वेळार शिरी सारके शेड्डे गांवा गांवांनी आसले . पूण आतां 
हांव तुमकां सांगूक सोदता ती खबर शिरी सारख्या किरकोळ , सामान्य 
शेड्ड्यांची न्हय . हांव तुमकां आतां सांगूक सोदता ती त्या वेळार गोंयभर 
फामाद आशिल्ल्या दोन असामान्य अशा मोट्या शेड्ड्यांची - रेड्या शेड्ड्यांची 


खबर . 


वयर उल्लेख केल्यात ते दोनूय रेडे शेड्डे आमच्याच म्हालांतले आसले . 
म्हणचे शणै गोंयबाबाच्या गांवांतले आसले . दोगूय जाण सुमारा भायले 
विद्वान . विद्येचे उपासक . दोगूय जाण खांपे आदवोगाद . आनी म्हत्त्वाचे 
म्हणचे दोगूय जाण आकांताचे आपसुवार्थी आसले . 

भितलो पयलो शेड्डो सुर्वेक गोंय हे भारत देशामंदी एक स्वतंत्र राज्य म्हूण 
नंदचे ह्या मताचो खर पुरस्कृतॊ आसलो . आनी कोंकणी भाशेचो खेरीत असो 
मोगी आसलो . तेन्नाच्या ' नवें गोंय ' ह्या कोंकणी म्हयन्याळ्यांत तो नेमान 
बरप करतालो . कोंकणी भावगितां रचतालो आनी गोंय आकाशवाणी पासत 
कोंकणी कार्यावळी आयोजित करतालो . 

आनी एक दीस खंय तो आपणालें गोंयच्या फुडारा संबदांतलें मत 
दिल्लीश्वरांक पटोवपाक दिल्ली गेलो . आनी थंय खंय ताका पं . जवाहरलाल 
नेहरू आनी लाल बहादूर शास्त्री हाणी सांगलें की गोंय हे कशेंच म्हणचे 
कशेंच स्वतंत्र राज्य म्हूण रावंक शकचेंना म्हूण . 

आनी कितें गा सांगपाचें ? खिणा भितर ह्या विद्वानाचे मतपरिवर्तन 
जालें . तो ' तो मी नव्हेच ' जालो . रंग बदलपाक ताणे शेड्ड्यांक फाटी घाले . 
म्हणूक लागलो . ' गोंय सांस्कृतीक , इतिहासीक , भुगोलीक , भाशीक आनी हेर 
सगले नदरेन महाराष्ट्राचो वेगळावंक जावचोना असो वांटो जावन आसा ! ' 

हो आवोगाद गोंया सावन दिल्लीक वतना घटक राज्यवादी आनी कोंकणी 
मोगी आसलो . आनी दिल्ली सावन गोंयां परतले बराबर सोमतोच 
विलिनीकरणवादी आनी मराठीमोगी जालो . हो चमत्कार कसो म्हूण घडलो ? 
म्हज्या मत्तान दिल्ली आनी गोंय हांचे मदीं महाराष्ट्राचे राजपाटण शार मुंबय 
हे आसलें ( म्हळ्यार आजुनूय आसा ) आनी हेच ह्या वयल्या चमत्काराचे 
मुखेल कारण आसलें . ह्या मुंबय राजपाटण शारांत तेन्ना महाराष्ट्रातले व्हडले 
व्हडले राजकारणी गोंयां सावन दिल्ली आनी दिल्ली सावन गोंयां यो वच 
करपी गोंयच्या फुडाऱ्यांक गरोवपाक बशिल्ले आसताले . 

हावें वयर उल्लेख केल्ल्या दोन म्हाशेड्यां मदलो दुसरो म्हाशेड्डो होवूय 
एक आकांताचो बुद्धिमान मनीस आसलो . सुर्वेक पयल्या शेड्ड्यावरी होवूय 
बी गोंय हो देशा भितल्लो एक वेगळो प्रदेश म्हूण उरचो ह्या मत्ताचो आसलो . 
आनी तश्या अर्थाचें एक निवेदन ताणे तेन्ना त्या वेळा वयले प्रधानमंत्री पं . 
जवाहरलाल नेहरू हांकां भेटयल्लें . 

पूण उपरांत ताणे आपणालो रंग बदल्लो आनी गोंयच्या विलिनीकरणाचो 
पुरस्कार करूंक लागलो . कित्याक ? हाचे कारण दितना तो सांगू लागलो की 
गोंयचे जनतेक विलिनीकरण जाय म्हूण तो विलिनीकरणवादी जालो ! लोकांक 
कितें बऱ्याक पडटा हाचे परस लोकांक कितें बरे दिसता हे गजालीक ह्या 
शिकिल्ल्या सवरिल्ल्या विद्वान आदवोगादान म्हत्त्व दिलें ! ताचें कोंत सादें 
सरळ आसलें . सत्ता हातातूंक जाय जाल्यार वेंचून येवंक जाय . वेंचून येवंक 
जाय जाल्यार लोकांनी मतां घालूंक जाय . आनी लोकांनी मतां घालूक जाय 
जाल्यार लोकांक जें जें आवडटा ( ते मागीर तांच्या हिताचे आसूंवा नातूं ) तें 
तें ताकां दिवंक जाय ! 

हो म्हाशेड्डो सत्ता हातासपाक सामको बसवशिल्लो . ताणे पळयलें . तो 
ज्या पक्षांत आसलो , तो पक्ष तेन्ना सत्तेर येवपाची कसलीच चिन्नां दिसनासली . 
देखून तो मागीर ‘ गयाराम ' जालो . ताणे आपणालो पक्ष सोडलो आनी भाऊच्या 
पक्षांत भितर सरलो . मागीर तो भाऊक फुलां माळूक लागलो . भाऊन ताका 
सत्तरीची तिकेट दिली . तेन्ना ' भाऊन सत्तरीत फातर लेगीत दवरल्यार तो 
वेंचून येतलो ' अशे लोक म्हणटाले . अशे तरेन हो फातर ( म्हळ्यार दोतोर ) 
सत्तरीत वेंचून आयलो . मुखार भाऊच्या आशिर्वादान तो सभापतीपदाच्या 
सर्वोच्च अशे कदेलीर वचून बसलो . 

हावें आतांच वयर उल्लेख केल्ल्या दोन म्हाशेड्ड्यां खेरीज आनीक जायते 
ल्हान व्हड शेड्डे ओपिनीयन पोला वेळार गोंयभर धुमशेणां कांडटाले . 

म्हाका उगडास जाता गोंयचो राजकी प्रस्न सोडोवपा पासत तेन्ना 
सार्वमत , प्लेबीसायट , रेफरंडम , ओपिनीयन पोल ह्या सारके पर्याय सुचयताले . 
पूण तेन्ना देशांतले कितलेशेच राजकी पक्ष आनी महाराष्ट्रांतले झाडून सगळे 
राजकारणी आनी महाराष्ट्रांतली आनी गोंयची सगळी मराठी खबरांपत्रां ( सोडून 
राष्ट्रमत ) ह्या वयल्या पर्यायांक खर विरोध करताली . हे वयलें पर्याय म्हणचे 
राष्ट्राक धोको अशें म्हणटाली . गरजे भायर गोंयच्या प्रस्नाचो सांगड काश्मीर , 
नागालँड ह्या सारक्या प्रस्नांकडेन घालतालीं . 

आनी जेन्ना केंद्र सरकारान गोयांत ओपिनीयन पोल घेवपाचो निर्णय 
जाहीर केलो , तेन्ना वयल्या सगळ्यांनी एकाच वेळार आपणाल्यो तोपयो 
धुवणायल्यो . मातूय कळाव करीनासतना ताणी एक बोटा वयली निथूदुसऱ्या 
बोटार काडली ! ताणी सगळ्यांनी अशे तरेन ओपिनीयन पोलाच्या प्रस्तावाक 
येवकार दिलो जशे परी तांणीच आदी हो पर्याय सुचयल्लो ! त्या वेळार वयले 
सगळे जाण एकाच वगतार सामुहीक रितीन शेड्डे जाल्ले ! 

म्हा - झुजांतले म्हा - झुजारी 


झूज म्हळे की झुजारी आयलेच . आनी ओपिनीयनपोल हे कितें निखटें 
झूज नासले . ते म्हाझूज आसलें . देखून ह्या म्हाझुजांत म्हाझुजारी आसप हे 
तितलेंच सबावीक . 

हांव आतां ह्या म्हज्या लेखा वरवीं ओपिनीयनपोलांतल्या म्हा - झुजाऱ्यांची 
कर्तुबां तुमचे मुखार दवरपाचो यत्न करतां . 

दयानंद बाळकृष्ण बांदोडकार 
पयलो मान फावो जाता सर्गेस्त दयानंद बाळकृष्ण उर्फ भाऊसायब 
बांदोडकार हांकां . कारण तो स्वतंत्र गोंयचो पयलो वयलो मुखेलमंत्री आसलो . 
ते भायर भारत सरकारान गोंयां खातीर ओपिनीयन पोल जाहीर केल्लो , तेन्नाय 
तो गोंयचो मुखेलमंत्री आसलो . फकत आचार संहितेक लागून ताणे पोलाच्या 
प्रचार काळांत आपणाल्या मुखेलमंत्रीपदाचो राजीनामो दिल्लो . 

भाऊचे व्यक्तित्त्व अश्टतासांचें आसलें . दानत हो ताचो सभाव धर्म 
आसलो . कर्णावरी तो दानशूर आसलो . पूण कर्णाकडेन दानती सारको भौच 
व्हड आनी दुर्मिळ असो सद्गूण आसून लेगीत लोकांच्या मनांमदीं ताचे 
विशीं फावो तितले आदरभाव रुजले नात . हाचे कारण तो कौरवांचे मुखेलीपण 
करतालो . जिस्त अशेच तरेच्यो भावना तेन्ना भाऊ बद्दल नीज गोंयकारांच्यो 
आसल्यो . 

तेदे वेळार भाऊ भारतांतलो सगळ्यांत गिरेस्त मुखेलमंत्री आसलो . 
भाऊन सरकारी बंगलो आनी गाडयो आपणापासत केन्नाच वापरल्यो नात . 
तो आपणालें मानधन सेवाभावी संस्थांक दान करतालो . 

भाऊसायबान पोलाच्या म्हाझुजांत विलिनीकरणावद्यांचे मुखेलीपण केलें . 
तेदेवेळार संबंद महाराष्ट्र भाऊक सामको माथ्यार घेवन नाचतालो . बाळ 

ठाकरेन एक व्यंगचित्र काडलेलें . गोंयांक सीतामाई केल्ली . सिकैर 
काकोडकरांक रावण - कुंभकर्ण केल्ले . तेदेवेळार महाराष्ट्राचो मुखेलमंत्री 
आशिल्ल्या वसंतराव नाईक हांका श्रीराम केल्लो . आनी आमच्या 
भाऊसायबाक मारुती म्हूण चित्रायल्लो . मारुतीन सीतेची 

सुटका 

करची 
आनी तिका श्रीरामाचे सुवादीन करची असो तेन्ना समेस्त महाराष्ट्रीयनांचो 
आंवडो आसलो . 

पूण विलिनीकरणवाद्यांचो हो कर्णधार सारको मन लावन खेळ्ळो ना . 
तांचो हो सरसेनापती झुजामळार पोटतिडकीन झुजलो ना . अदीक करून 
भाऊचो तेदेवेळचो सहकारी आशिल्ल्या ना . भि . ना . गांवकार हाच्या घणाघाती 
लेखां उपरांत भाऊचें मन दोशीं जालें जावंक जाय . ताचे मनोधैर्य खचलें 
जावंक जाय . आपणा कडल्यान गोंयकारांचो सासणाचो घात जावपा सारकें 
पातक घडटा ही खंत ताच्या भावनाप्रधान मनाक खाताली जावंक जाय . 

ओपिनीयन पोलाच्या निकाला उपरांत खासा भाऊनूय विलिनीकरणा 
आड मत दिल्लें अशें जायते गोंयकार तेन्ना असवडी उलयताले . आपणाले 
साश्टींतल्या समर्थकांक ' तुमी हे फावट दोन पानांचेर शिक्को मारात . फुडले 
खेपे मात शिंवाचेर मारात ' अशें भाऊन सांगलेलें अशें हालींच उजवाडाक 
आयिल्ल्या आपणाल्या लेखांत स . फेलीस्युबाब कार्दोज हाणी बरयला तें 
लटीक आसा अशें म्हाका दिसना . तेदेवेळचो भाऊचो एक सांगाती आनी 
देश पांवड्या वयलो नामनेचो समाजवादी फुडारी एस . एम . जोशी हाणी 
आपणाले आत्मकथेत बरयलां की भाऊक मनांतल्यान गोंयचे महाराष्ट्र राज्यांत 
विलिनीकरण जाल्लें नाका आसलें ! 

ह्यो वयल्यो गजाली जर खयो आसत जाल्यार पोलाच्या मतदाना दिसाच 
भाऊ उठून महाबळेश्वराक कित्याक गेल्लो ? निर्णय आयकून तो अस्वस्थ 
कित्याक जालोना ? उरफाटो सोमतोच कांपालार वचून क्रिकेट कित्याक खेळूक 
लागलो ? आनी पत्रकारांनी जेन्ना विचारले तेन्ना ' आम्ही लढाई हरलों , पण 
युध्द जिंकू ' अशें कित्याक म्हणले ? ह्या सगळ्या प्रस्नांच्यो जापो आपसूक 
मेळटात . विलिनीकरणावाद्यांच्या अर्शन हेर जायते म्हाझुजारी आसले . देखीक 

बॅ . नाथ पै , मधू दंडवते , बाळासाहेब देसाई , एस . एम . जोशी , ग . दी . 
माडगुळकर , आचार्य अत्रे , बाळासाहेब ठाकरे बी . पूण हे सगळे शिमे पलतडचे 
पावणे . विलिनीकरणा अर्दान हे तांबडे मातयेंतल्यान नदरेन भरपा सारखो 
एकलोय म्हाझुजारी निर्मलो ना ही मुजरत नोंद करपा सारकी गजाल जावन 
आसा . दुसऱ्या अर्शन म्हणचे विलिनीकरण विरोधी पंगडांत मात वातावरण 
सुमाराभायलें चैतन्यमय आनी उत्साहभरीत आसलें . 


डॉ . जॅक द सिकैरा 
डॉ . जॅक द सिकैरा हो स्वतंत्र गोंयचो पयलो - वयलो विरोधी पक्ष फुडारी 
आसलो . ह्या भाग्यवंताक सरस्पती आनी लक्ष्मी ह्यो दोनूय देवता वांगडाच 
प्रसन्न जाल्ल्यो . ताचो थाटूच खेरीज आसलो . हांसते मुखामळ , धवीफुल्ल 
मुस्तायकी , काळे बूट , धवे मेय , लांब बरे पिकिल्लें खाड .... एखाद्या 
तत्विगज्ञान्यावरी ताका कांत मारताली . वेवसायान भाटकार आनी उद्योगपती . 
बोरये हांगासर ताचो कोकाकोलाचो कारखानो आसलो . 

ओपिनीयनपोलाच्या म्हाझुजांत हो फुडारी तन मन धन झुजलो . ताच्या 
उलोवपांत एके तरेचे वेगळेपण आसतालें . मेजून मापून , येवजून एक एक 
उतर तो उलयतालो . उलोवप मात तर्कशुद्ध आनी ओडलायणे . सभेक कितलीय 
गर्दी आसूं वा थंय कितलोय बोवाळ आसूं दोतोर उलोवंक उबो रावलो 
म्हण्टकीच सगळेच जाण शांत चित्तान ताचें भाशण आयकताले आनी ताच्या 
एका एका उतराक दाद दिताले . हो येदो व्हडलो मनीस गोंय राखपा पासत 
दीस - रात जळा - मळा एकसारको थारो धरीनासतना विडविडटालो . 

' दोयानंद , तूंच गोंयचो मुखेलमंत्री जा . सदां खातीर . पूण आमचे गोंय 
मात विकून उडय नाका . ' अशे तरेन भौच कळकळीन तो भाऊक जाहीर 
विनंती करतालो . गोंयचो पुराय क्रिस्ताव भौस दोतोरा फाटल्यान एकवटान 
उबो रावलो . आनी ह्या प्रदेशांतलो जण एक क्रिस्ताव भाव आनी भयण 
चुकनासतना मतदान करतलीं आनी फकत दोन पानांचेरूच निशाणी मारतली 
हे पासत दोतोर शिटूक रावलो . पोलांत विलिनीकरणावादाचो दारूण पराभव 

जालो . लोक म्हणूक लागले ‘ सां फ्रांस्कान गोंय वाटायलें ' . हाचो अर्थ असो 
की क्रिस्ताव भौसाच्या एकगठ्ठा मतदानाक लागून गोंय वांचलें . आनी हाचे 
अदिकशें स्रय डॉ . सिकैरा हे व्यक्तीक फावो जाता . 

डॉ . सिकैरा गोंयच्या क्रिस्ताव भौसामदीं भौच लोकप्रिय आसलो . पूण 
भाऊ आससर मात ताका हांगाच्या हिंदूंच्या काळजांनी सुवात मेळ्ळीना . 
भाऊ उपरांत मात परिस्थितीत बदल जालो . भाऊची सर ताईक आयली ना . 
हिंदू भोवजन समाजाचेर आसलेली मगो पक्षाची पकड धील जावंक लागली . 
ह्या समाजांतल्यान वेगळे तरेचे सूर आयकूक येवंक लागले . देखीक ' आमकां 
दोनूय सारकेच . शशीकला आनी कोकाकोला ' ! 

पुरुषोत्तम केशव काकोडकार 
पुरुषोत्तम उर्फ भाऊ केशव काकोडकार ही व्यक्ती दिसपाक तशी 
किरकोळ . वामन मूर्त . ताचें उलोवप म्हणपा सारकें प्रभावी नासलें . आनी 
ताचे बरोवपूय ओडलायणे नासले . ह्या फुडाऱ्या ठांय लोगसंग्रह जाल्यार 
इल्लोय नासलो . तरीकय ताचे भितर अशी एक सुप्त शक्त आसली जी हेरां 
कोणाच भितर नासली ! कित्याक म्हूण कोण जाण , पंडित जवाहरलाल नेहरू , 
मोरारजी देसाय हांचे सारकेले म्हान राष्ट्रीय नेते ताका मानताले . खासा 
करून नेहरू आनी गांधी घराणी ताचें उतर केन्नाच सकयल उडय नासली . 
पूण ह्या सभाग्यान आपणा पासत केन्नाच कांयच मागले ना . मागतो जाल्यार 
तो तेन्नाच करोडपती जातलो आसलो . परदेशांनी भारताचो राजदूत म्हणून 
मिरयतलो आसलो . वा देशांतल्या विंगड विंगड राज्यांनी राज्यपाल म्हूण 
वतलो आसलो . जें कितें ताणें मागले तें गोंया पासत आनी कोंकणी पासत . 
गोंय आनी कोंकणी पासत ताणे आपणाली पुण्याय पणाक लायली . मदी 
भाऊ नाच्च जालो . बेपत्ता जालो . हिमालयांतल्या रुषिकेश हांगासर वचून 
रावलो . तेन्ना ताची जायत्या जाणांनी धजा उडयली . पूण भाऊचो तो एक 
राजकी डावपेच आसलो . ' विलिनीकरणाच्या प्रस्नाचेर वेंचणूक घेवपा बदला 
ओपिनीयन पोल घेवचो हे खातीर भाऊन तशें केल्लें ह्या भाई तेंडुलकाराच्या 


ओपिनीयन पोल # 69 


मता कडेन हांव पुराय सहमत आसां . 

हिंदी भाशेत एक म्हणणी आसा - ‘ सौ सोनारका एक लोहार का ' . गोंयचे 
चडशे फुडारी तेन्ना सोनार आसले आनी भाऊ मात लोहार आसलो . कारण 
भाऊच्या उतरांक आकांताळे वजन आसलें . ओपिनीयन पोल घडपांत , 
कोंकणीक साहित्य अकादेमीची मान्यताय मेळपांत , ती गोंयची राजभास 
जावपांत , तिचो आसपाव भारतीय संविधानाच्या आठवे वळेरेंत वचपांत 
आनी गोंयचे घटक राज्य घडपांत भाऊ काकोडकारान लोहाराची भुमिका 
केल्या . भाऊन गोंय आनी कोंकणी खातीर करूंक जाय तें सगळं सगळं केलें 
आनी अखेरेक धादोशी अंत : करणान आपणाले दोळे धांपले . 


चंद्रकांत शांताराम केणी 
चंद्रकांत केणी हो गोंय आनी गोंयकार हांच्या हिता पासत एकसारको 
चिंतन मनन करपी आनी ते पासत तळमळीन वावुरपी असो ह्या प्रदेशांतलो 
एक संवेदनशील म्हालगडो . ताचेर महात्माजींच्या विचारांचे संस्कार जाल्ले 
दिश्टी पडटात . तो नामनेचो सुटके झुजारी आसलो . आनी ताचो जायत्या 
राष्ट्रीय आनी थळाव्या फुडाऱ्यांकडेन लागींचो संबंद आसलो . 

चंद्रकांत केणी हो मुदलांत एक साहित्यिक . तातूंत एक शृंगारीक कथाकार . 
पूण पोला वगतार गोंयच्या सगळ्याच साहित्यिकांनी आपणाल्या हातांनी 
तलवारी घेतिल्ल्यो . सगळेच रायटर फायटर जाल्ले . हातूंत बाकीबाब बोरकार , 
लक्ष्मणराव सरदेसाय , रवीन्द्र केळेकार , मनोहरराय सरदेसाय , नागेश करमली 
हांचो आसपाव आसा . केणी तांचेच मदलो एकलो आसलो . 

पोला वगतार चंद्रकांतबाब आसतलो तिशीतलो तरणाटो . गोरो गोमटो , 
ओडलायणे आंगलटीचो , काजळ घाल्लेवरी काळ्या काळ्या दोळ्यांचो , 
चार चौगांत उठून दिसणारो असो . ताच्याच कथां मदल्या एखाद्या तरुण 
नायका वरी तेन्ना ताचें व्यक्तिमत्त्व आसले . मातसो सो ' अँग्री यंग मॅन ' कसो 
सो . आपणालेच तंद्रींत आसणारो विचारमग्न कसो सो . 

हिंदी , इंग्लीश , पोर्तुगीज , गुजराती , मराठी अश्या कितल्याश्याच भाशांचो 

जाणकार आशिल्लो केणी हाचें ओपिनीयन पोला खातीरचे सगळ्यांत व्हड 
योगदान म्हणचे तो तेन्ना ‘ राष्ट्रमता'चो संपादक आसलो . पोलांत दोन पानांचे 
जैत जावपांत राष्ट्रमताचो शिंवाचो वांटो आसलो हे सगळ्यांक खबर आसा . 
गोंय आनी महाराष्ट्रांतली झाडून सगळी मराठी खबरांपत्रां तेन्ना 
विलिनीकरणाचो प्रसार आनी प्रचार करताली . आनी एकटें राष्ट्रमत तेन्ना 
तांकां समर्थपणान तोंड दितालें . 

केणी हाचें बरप सदांच अभ्यासपूर्ण , मुद्देसूद तथा विस्तारान आसतालें . 
तो जितलें बरें बरयतालो , तितलेच बरें उलयतालो . फांतोड ते दनपार मेरेन 
राष्ट्रमतांत काम करप आनी मागीर दनपार ते मध्यान रात मेरेन प्रचारा खातीर 
गोंयभर भोंवप हो पोला वगतार ताचो नित्याचो क्रम आसलो . ताणे व्हड 
व्हड सभा गाजयल्यात . आनी तितलेच गंभीरतायेन आनी उमेदीन ल्हान 
सान कॉर्नर मिटींगांनी उलोवपां केल्यात . आपणाले विचार पध्दतशीरपणान , 
पटपासारके भाशेत थंडसाणीन मांडून तो लोकांची मनां जिखतालो . पोलाच्या 
संग्रामात चंद्रकांत केणी हाणी तेन्नाचे नामनेचे वकील अॅड . सुशील कवळेकार 
हांकां दिल्लें जाहीर आव्हान इतिहासीक म्हत्त्वाचे अशें आसा . ॲड . सुशील 
कवळेकार ही कितें ल्हान समान व्यक्ती नासली . मुळचो गोंयकार आशिल्लो 
पूण मुंबयंत आपणालो जम बसयल्लो तो नामनेचो हायकोर्ट वकील आसलो . 
गोंयची पयली - वयली विधानसभेची वेंचणूक जाले उपरांत ह्या प्रदेशाचो 
मुखेलमंत्री कोण जातलो ह्या संबंदान तेन्ना दोन नांवांकानार पडटाली . भितल्लें 
एक नांव आसलें पां . पू . शिरोडकार हांचें आनी दुसरें सुशील कवळेकार 
हांचें . हाचे वयल्यान कवळेकार केदें व्हडले प्रस्थ आसलें हाचो कोणायकूय 
अदमास येतलो . 

' विलिनीकरणाच्या प्रस्नाचेर तुमी म्हजे वांगडा वाद विवाद करपाक चार 
चौगांत येयात ' अशें जाहीर आव्हान केणी हाणी कवळेकार हाका दिल्लें . 
पूण कवळेकार तें स्विकारूंक शकलो ना . हाचे वयल्यान केणी हाका आपणे 
पुरस्कृत केल्ल्या तत्त्वाचेर केदो आत्मविश्वास आसलो हाचो अदमास येता . 

चंद्रकांत केणी हांचे विरोधक लेगीत ताचो आदर करताले . खुद्द 
भाऊसायबान पोला वगतार जायतेदां केणी हांचे वांगडा भासाभासो केल्यात . 
चंद्रकांतबाब भुल्लुसून वचप्यां मदलो नासलो . तो वास्तववादी आसलो . 
अखेरेक पोल हो एक सट्टो आसलो हाचें ताका भान आसलें . पोलांत 
संघप्रदेशावादी जिखतले हाचेविशीं ताका णव्वद प्रतिशत खात्री आसली . 
म्हणचे ती शंबर प्रतिशत नासली . 

पोलांत जर आमी हारिल्ले जाल्यार आमकां तो कौल मानून घेवचो पडटलो 
आसलो . विलिनीकरणवाद्यांनी मानून घेतलो तसो . आनी घडये तशी परिस्थिती 
आयली जाल्यार कितें करचें ह्या संबंदान तो येवजितालो . गोंय , महाराष्ट्रांत 
विलीन जालें जाल्यार ताका त्या राज्यांत खाशेलो द | मेळूक जाय . कोंकणी 
भाशेक सन्मान आनी राखण मेळूक जाय हे पासत तेन्ना चंद्रकांत 
भाऊसायबाचें मन घडयतालो . आनी तातूंत तो जैतीवंत जाल्लो . पूण मदींच 
मोनू परबान खो घालो . मोनू परोब म्हणचे एम . एस . प्रभू . एम . एस . तेन्ना 
कट्टर विलिनीकरणवादी आसलो . पोलाच्या निर्णया उपरांत मागीर चड काळ 
चंद्रकांतबाब गोंयच्या राजकारणात सक्रीय रावलो ना . घडये ताका अदीक 
अदीक सुवार्थी जायत चलिल्ल्या राजकारणाचो वीट आयलो जावये . आनी 
परतून मागीर तो साहित्य आनी पत्रकारिता ह्या आपणाल्या नीज धर्मावशीन 
वळ्ळो . 


शंकर रामनाथ भांडारी 
गोंय स्वतंत्र जालें तेन्ना शंकर भांडारी मुंबय आसलो . ताका मुंबय पोर्ट 
ट्रस्टांत बऱ्या पगाराची नोकरी आसली . पूण ताका ध्यास गोंयचो आनी 
कोंकणीचो . हाका लागून ताणे आपली नोकरी सोडली आनी गोंयां आयलो . 
हांगा सदांकाळ रावपा खातीर . गोंयच्या रासवळ जिवितांत 1962 सावन 
1968 मेरेनचो , म्हणचे गोंय मुक्ती सावन ओपिनीयन पोल मेरेनचो काळ हो 
शंकर भांडारीच्या कर्तुत्वाचो काळ . 

ह्या काळांत तो गोंय आनी कोंकणी पासत वाग कसो झुजलो . ह्या काळांत 

तो अक्षरश : ' रस्त्यार ' आयलो . ह्या काळांत ताणे सभा गाजयल्यो आनी समाज 
जागयलो . तांतयां , तोमातां , फातर खाले आनी दुस्मानांच्यो निथू लेगीत 
झेलल्यो . पदयात्रा काडल्यो , सत्याग्रह केले . बंदखण भोगली , घोशणा रचल्यो 
आनी मेळावे आयोजीत केले . एक आनी दोन न्हय . कितल्योश्योच राटावळी 


केल्यो . 


ह्या संबंद काळात तो सारको जेवलोना . ताणे सारकें खालेना . तो सारको 
न्हिदलो ना . एक सारको विडविडलो . गोंयभर पांयार नक्षत्र पडिल्लेवरी . ह्या 
काळांत गोंयच्या हिताच्यो ज्यो ज्यो म्हूण चळवळी जाल्यो . तातूंत शंकरबाब 
आघाडेर रावलो . पोलाचे रणधुमाळेत तर ताणे वीरभद्राचे ' संवंग घेतिल्लें . 
आनी विलीनकरणावाद्यांक तेन्ना तो आपणालो ' कर्दनकाळ ' कसो दिसतालो . 

आपणाल्या ह्या सुभाराभायल्या ' भौशिक ' वावराक लागून ताका स्वता 
संबंदान विचार करपाक वेळ मेळ्ळो ना . आपूण बाबा लग्न जावंक जाय , 
संवसार थाटूंक जाय हे असले ‘ सामान्य ' विचार ताणे प्रत्येक फावट ‘ मागिरांक ' 
दवरले . परिणाम कितें जालो ? शंकर जल्मभर आंकवारूच उरलो . शंकराच्या 
बोडार केंस नासले . पूण भितर मात बुद्धिमान मेंदू आसलो . रंगान गोरो गोमटो . 
मुखामळार सदींच पुनवेचे चान्नें . उंचायेन मात्सो मोटवो . आंगलोटीन घटमूट . 
खांपो उलोवपी , खांपो बरोवपी . दिलदार इश्ट . निश्ठावान वावुरपी . 
हजरजबाबी . गांधीवादी . खादी बगर दुसरे लुगट केन्नाच आंगार चडोवंक 
ना . ताणे कसलेच काम उणाक लेखले ना . तो जेवण सुवादीक रांदतालो . 
च्या इस्तिमासांवा'ची करतालो . भुरग्यांत भुरगो , जाणट्यांत जाण्टो असो 
सो . कुजनेर धरून मिनेर मेरेन ताचे दोस्त आसले . ताणे तत्वांकडेन केन्नाच 
तडजोड केली ना . कोणाचोच केन्ना वैयक्तिक दुस्वास केलो ना . 

तेन्ना गोंयांत आपणाले मायभुये पासत आनी मायभाशे पासत केदोय 
त्याग करपाक तयार आसपी हातावयल्या बोटांचेर मेजपा इतले जे भौच 
थोडे ' पिशे ' आसले , तांचे भितरलो एक पिसो म्हणचे हो शंकर रामनाथ 
भांडारी . 

ओपिनीयनपोलाच्या जैतान शंकर भुरकुटलो . ताचे खोशयेक शीम मेर 
उरली ना . आनी आनंदाच्या भारान तो ताका ना कळटां चुकीच्या मार्गा 
वयल्यान वचूंक लागलो . मैफिलिनी रंगपाक लागलो . आरंबाक कसलेच व्यसन 
नासलेलो हो निवळ नितळ गांधीवादी ब्रह्मचारी अखेरेक अचळय मदिरेचे 
वेंगेंत रिगलो . पुराय तरेन तिचे सुवादीन जालो . करतां करतां अती जावंक 
लागले . रात दीस तातुंतूच बुडून रावूक लागलो . हाका लागून ताची भलायकी 
खालावत गेली . 

1985 वर्सा तो गंभीर दुयेंत जावन हॉस्पिटलांत पावलो . मदीं खबर 
आयली ‘ शंकर गेलो ' म्हूण . पूण ती अफवाच थारली . आनी चमत्कार जाल्लेवरी 
शंकर पुराय तरेन बरोजावन घरा आयलो . दुसरे वर्स 1986. कोंकणी राजभास 
चळवळीचो सामको भार . तिसरे वर्स 1987 , ह्या वर्सा फेब्रुवारी म्हयन्यांत 
कोंकणी भास गोंयची एकमेव राजभास जाली . ह्याच वरसा मे म्हयन्यांत 
गोंयांक घटक राज्याचो द फावो जालो . आनी दुसऱ्याच म्हयन्यांत म्हणचे 
17 जून ह्या दिसा शंकर भांडारी ' खऱ्यानीच ' गेलो . 

खोशी इतलेच गजालीची की कोंकणी गोंयची राजभास जावची आनी 
गोंय घटक राज्य जावचे ही आपणाली दोन सपना साकार जाल्लीं शंकर 
भांडाऱ्याक पळोवंक मेळ्ळी . दुसऱ्या एका अर्थान शंकर भांडारी 
ओपिनीयनपोलांतलो हुतात्मो थारता . 

उदय लक्ष्मीकांत भेंब्रे 
ओपिनीयनपोलाच्या म्हाझुजांत जर कोणूय भाऊ सायबाची तुळा 
कौरवांच्या अर्दान झुजपी कर्णाकडेन करीत जाल्यार हांव उदयबाबाची तुळा 
पांडवांच्या अर्दान झुजपी अर्जूना कडेन करतलो . खऱ्यानीच पोलाच्या झुजांत 
उदयबाब अर्जुनाचे एकाग्रतेन आनी एकनिश्ठेन झुजला . 

उदया बगर पोलाच्यो यादी पूर्ण जायनात . ओपिनीयन पोला वगतार 
उदय वया वयलो . सळसळपी रगताचो . आपणाले शिक्षण अार सोडून 
ताणे स्वताक ओपिनीयन पोलाच्या होमखणांत घालून घेतले . गोंयच्या 

स्वातंत्र्या वगतारच्या स्वाभिमानी तरणाटे पिळगेचे उदयबाब प्रतिक . असत्या 
आड आनी सत्या खातीर झुजत रावप हो उदयाचो सभावधर्म . 

बापूय मराठीचो कट्टर समर्थक . पूत कोंकणीचो प्रखर समर्थक . बापूय 
पुताचो दिसपटटो वैचारीक वाद . एक फावट कोणेतरी ताका चार चौगांत 
विचारलें खंय , ' हय रे उदय , तुजो बापूय म्हणटा आपणाली आवयभास 
मराठी , तूम्हणटा तुजी आवयभास कोंकणी , हे कशें शक्य आसा ? ' हजरजबाबी 
उदयान फट्ट करून जाप दिली , ' ताची आवय वेगळी , म्हजी आवय वेगळी ! ' 

आयज मेरेन कोंकणी मोग्यांनी गोंयच्या एकाय मराठीवाद्याक सैल सोडूंक 
ना . सामके उजरावन काडल्यात तांकां . पूण लक्ष्मीकांत भेंब्रे ह्या मराठीवाद्या 
आड मात कोणेंच केन्नाच ब्र काडूंक ना . हाचे कारण रवीन्द्रबाबाच्या उतरांनी 
सांगचें जाल्यार , ' ताणे आमकां उदय दिला ! ' 

उदय भेंब्रेन ओपिनीयनपोल सगळ्या वटांनी गाजयलो . ताची दोनूय अस्रां 
लिखणी आनी वाणी भौच प्रभावशाली . ताचें उलोवप तर्कशुध्द आसताले 
आनी तें आयकुप्यांच्या काळजांक हात घालतालें . उदयाचे फकत एक भाशण 
आयकून 

जायते फुलकार दोन पानांकार जाल्ले हावे म्हज्या दोळ्यांनी 
पळयल्यात . ताणे बरयल्ल्या ' ब्रह्मास्त्रां ' नी तेदेवेळार क्रांती घडयली . ती 
वाचप्यांक सत्याचे दर्शन घडयतालीं आनी तांकां अंतर्मुख करताली . 
ओपिनीयनपोलाच्या जैतांत उदयाचो वांटो शिंवाचो . ' सर्वधर्मसमभाव ' हे 
तत्व मनापासून मानपी उदयबाब आयज लेगीत गोंयच्या विंगड विंगड 
लोकहिताच्या चळवळींनी सदांच मुखार आशिल्लो दिश्टी पडटा . 

हा म्हज्या ह्या लेखांत ओपिनीयनपोलांतल्या स म्हाझुजाऱ्यांचो उल्लेख 
केला . आनीकूय काय म्हाझुजारी आसले . तांचे मदीं बाकीबाब बोरकार , 
लक्ष्मणराव सरदेसाय , रवींद्र केळेकार , मनोहरराय सरदेसाय , शाबू देसाय 
ह्या नांवांचो आसपाव जाता . 

हावें वयर बरयलां की विलिनीकरणावाद्यांच्या पंगडांत नदरेन भर सारको 
हे भुंयेतलो एकलोय म्हाझुजारी नासलो म्हूण . ही गजाल खरी आसली . पूण 

आनीक एक गजाल तितलीच खरी आनी भिरांकूळ आसली . 

ती म्हणजे महाराष्ट्र राज्यांतले कितलेशेच रथी म्हारथी ह्या म्हा झुजांत 
प्रत्यक्ष झुजले . त्या राज्यांतले झाडून सगळे व्हड - व्हड वक्ते , साहित्यीक , 
विचारवंत , कलाकार , उद्योगपती , राजकारणी गोंयांत आयले आनी ताणी 
हांगा धुमशेणां कांडली . हो सगळो ‘ फुलू खुस्तार खोजनो ' आसलो . कारण 
तांचो सगळो खर्च ‘ सरकारी ' आसलो . आनी भाऊसायबा सारको गडगंज 
मनीस आपणालें सगळं सैन्य घेवन तांचे फाटल्यान उबो आसलो . गोंयचे हे 
पुण्यभुंयेर दुडू उदकावरी व्हांवतालो . महाराष्ट्रांतली आनी गोंयची झाडून 
सगळी मराठी खबरांपत्रां तेन्ना विलिनीकरणाच्या अर्दान सामकी किंवाट्यान 
प्रचार करताली . एकूच ‘ राष्ट्रमत ' हे स्वाभिमानी गोंयकारांचे मुखपत्र तांकां 
समेस्तांक समर्थपणान फुडो करतालें . 

देखून ओपिनीयनपोल हे दोन तोलामोलांच्या , तुल्यबळ पंगडामदलें झूज 
नासले . तें झूज आगळे वेगळे आसलें . एकमेवाद्वितीय अशें आसलें . ह्या 
म्हाझुजाची मोलमापणी ( मूल्यमापन ) सारकी बरी जावपाची गरज आसा . हे 
झूज चार कोटी आनी स लाख हांचें मदलें आसलें . हे झूज एक राष्ट्ररुपी 
विशाल राज्य आनी एक जिल्होरुपी सान प्रदेश हांचें मदलें आसलें . हे झूज 
शंबर कौरव आनी पांच पांडव हांचे मदलें आसलें . म्हाभारतांत लेगीत कौरवां 
वटेन जरी इकरा अक्षौहिणी सैन्य आसले , तरिकूय पांडवां वशीन सात 
अक्षौहिणी सैन्य आसलें . पूण पोलांतली असमानताय भौच भिरांकूळ आनी 
काकुळटीणी आसली . हे झूज ससो आनी हती हांचे मदले आसलें ! इतलें 
सगळे आसून लेगीत पोलाच्या म्हाझुजांत दोन पानांचो प्रचंड विजय जालो . 
आनी फुलाचो दारुण पराभव जालो . कित्या खातीर ? ओपिनीयन पोलाचो 
मोरल कितें ? तातूंतलो बोध कितें ? म्हज्या मत्तान ओपिनीयन पोलाची शिकवण 
ही अशी आसा : असत्य केन्नाच तिगना ; सत्य केन्नाच बुडना ' ! 

शाबू देसायाची करामत 


विलिनीकरणवाद्यां कडेन सगळे आसलें . तांचे कडेन महाराष्ट्रांतले व्हडले 
व्हडले वक्ते आसले . थंयचे साहित्यीक आसले . विचारवंत ( ! ) आसले . शाहीर 
आसले . कलापथकां आसली . प्रसार माध्यमां आसली . थंयचे संत साधू 
आसले . उद्येजक आसले . थंयचे आमदार , मंत्री आनी सगळ्याच पक्षांचे 
फुडारी आसले . इतलेंच न्हय जाल्यार त्यावेळार हिमालयाच्या आधाराक 
धावून गेल्लो महाराष्ट्राचो सह्याद्री यशवंतरावजी चव्हाण तांचे फाटल्यान 
पर्वत कसो उबो आसलो . तांचे कडेन शेकड्यांनी वाहनां आसली . लागत 
तितलो दुडू आसलो . सगळे सगळे आसलें . फकत एकूच नासलें . तांचे कडेन 
सत्य नासले . तांचेकडेन लोकांचे बुद्धिक पटपा सारखे मुद्दे नासले . तांचे लागी 
एक लेगीत विवेकशुध्द विचार नासलो . तांच्या विलिनीकरणा खातीरच्या 
युक्तीवादां भितर वेव्हारीक नदर म्हणटात ती वखदाक लेगीत नासली . 

विलिनीकरण जाल्लें जाल्यार गोंयांक मंत्रीमंडळ आसचे नासलें . 
विधानसभा आसची नासली . राजपाटण पणजे आसचें नासले . तें साधारण 
सयशीं किलोमीटर पयस आशिल्ल्या मुंबयंत वतलें आसलें . उंचेलें न्यायालय 
आसचें नासले . न्याय जाय जाल्यार मुंबय धांवचे पडटले आसलें . गोंयांक 
फकत चार पांच आमदार आसतले आसले . आनी तांचो आवाज मुंबय मेरेन 
पावचो नासलो . अर्दो वा पाव खासदार आसतलो आसलो . हांगाची भास , 
अस्मिताय , संस्कृताय ल्हव ल्हव करून ना जावन वतली आसली . गोंय 
महाराष्ट्राचो एक जिल्हो जावन पडटलो आसलो . आनी व्हडांतल्या व्हड 
म्हत्त्वाकांक्षी गोंयकाराच्या नशिबान चडान चड एक कलेक्टरपद , 
उपजिल्हाधिकारीपद वा मामलतदारपद आसतलें आसलें . सांगपाचें म्हणचे 
गोंयच्या विलिनीकरणवाद्यांक रावणा वरी भिकेचे दुवाळे लागिल्ले . 

हे खातीर विलिनीकरणाद्यांच्या आवाहनांक गोंयकारांचो प्रतिसाद मेळना 
जालो . मागीर महाराष्ट्रातल्या तेदेवेळच्या बुदवंतांनी एक नवी मांडणी सोदून 

काडली . ताणी गोंयकारांक धर्म , जाती , राष्ट्रवाद ह्या विशयांचेर खुबळावपाचे 
थारायलें . आनी ह्या तांचे नवे चालीक त्या वेळार व्हडा संख्येन आशिल्ले 
अशिक्षीत , नेणार आनी साडेभावार्थी गोंयकार फसूंक लागले . 

ते म्हणून लागले की गोंयचे महाराष्ट्रांत विलिनीकरण जालें ना जाल्यार 
गोंयांत क्रिस्तांवांचें आनी बामणांचे राज्य येतले . ते म्हणूक लागले विलिनीकरण 
जालें ना जाल्यार हिंदूंच्या दारांमुखावयली तुळशीवृंदावनां मोडटले आनी 
तांच्या सुवातींचेर खुरीस उबे रावतले . ते म्हणूक लागले विलिनीकरणाचे 
विरोधक हे अराष्ट्रीय , तांकां गोंयांत परतून सालाझार आयिल्लो जाय . 

खरे म्हणजे गोंयच्या विलिनीकरण विरोधकां मदीं शेकड्यांनी सुटके झुजारी 
आसले . देखीक पुरुषोत्तम काकोडकार , पांडुरंग मुळगांवकार , रवीन्द्र केळेकार , 
डॉ . जुझे मार्टीन्स , डॉ . विनायक मयेकार , निकूबाब कारापूरकार , नागेश 
करमली , फेलिस्यू कार्दोज , येवाग्रियु जॉर्ज , कान्होबा नायक बी . 

ते म्हणूक लागले महाराष्ट्र ही ज्ञानेश्वर , तुकाराम , रामदास ह्या सारख्या 
संतांची भूय . विलिनीकरणाक विरोध म्हणचे ह्या समेस्त संतांक विरोध 
केल्लेवरी जातलें . आचार्य अत्रे म्हणूक लागलो गोंयकारांनी पंढरपुरचो पांडुरंग 
आनी सांखळेचो पांडुरंग हांचे मदी वेगळोचार करचो न्हय . आनीक कोण 
कोण म्हणूक लागले ‘ साडेचारशी वरसां उपरांत महाराष्ट्रांतली देवी भवानी 
माता गोंयचे शांतादुर्गा मायेक भेटपाक सामकी आतूर जाल्या . म्हाका याद 
जाता महाराष्ट्रांतल्या काय वारकऱ्यांनी तेन्ना कोल्हापूरच्या भवानी मातेच्यो 
पादुको हांगा हाडिल्ल्यो . आनी लोकांच्यो भावना खुबळावपा खातीर गोंयभर 
भोवंडायल्ल्यो . 

ते म्हणूक लागले महाराष्ट्र ही छत्रपती शिवाजी महाराज , संभाजी राजे 
आनी तानाजी मालसुरे हांच्या सारख्या शूरविरांची भूय . देखून विलिनीकरणाक 
विरोध म्हणचे ह्या शूरवीरांक विरोध केल्ले वरी जाता . महाराष्ट्रांतले काय 
बुदवंत गोंयच्या हरिजन गिरीजनांक फुसलावपाचो यत्न करूंक लागले . म्हणूक 
लागले महाराष्ट्र ही महात्मा ज्योतीबा फुले आनी बाबासाहेब आंबेडकर हांची 
जल्मभूय . देखून विलिनीकरणाक विरोध करप म्हळ्यार तो बाबासाहेबांक 
आनी म . फुलेंक विरोध केल्लेवरी जातले ! लोकांच्यो भावना खुबळावन घालपा 
खातीर ताणी पुराणांतल्यान वांयग्यांची शाक करपाचो यत्न केलो . ताणी 

भाऊसायबाक केन्ना रामायणातलो भरत केलो जाल्यार केन्ना पवन पुत्र 
मारुती केलो . गोंयचे महाराष्ट्रांत विलिनीकरण म्हणचे ' नदीचे सागराशी मीलन ' 
इतली ती सभावीक अशी गजाल आसा अशें ते म्हणूंक लागले . अशे तरेन 
कशेय भाशेन सीतेन एकदांची रावणाच्या गळ्यांत माळ घालची हे खातीर ते 
एकसारके तळमळूक लागले ! दुर्दैवान तांच्या ह्या भावनाप्रधान आवाहनाक 
गोंयचे गरीब दुबळे आनी नेणार लोक भकीक पडूंक लागले . 

ज्युस्त अशा वगतार कुंकळ्ळेच्या क्षत्रीय घराण्यांतलो शाबू देसाय नांवाचो 
स्वाभिमानी तरणाटो गोंयच्या ह्या ओपिनीयन पोलाच्या झुजामळार देवलो . 
विलिनीकरण जालें जाल्यार गोंयचे घट्टन जातले म्हणपाचो शाबू देसायाक 
तेन्ना दिश्टावो जालो . हरशीं तो भाऊचो घट इश्ट आसलो . पूण भाऊ जेन्ना 
आपणालो विलिनीकरणाचो हट्ट कसोच सोडिना जालो तेन्ना ताणे भाऊक 
फाट केली आनी पोलाच्या संघर्शाक फुडो केलो . तो भोवच किंवाट्यान 
विलिनीकरणा आड झुजपाक लागलो . 

विलिनीकरणाक विरोध करून संघप्रदेश खातीरचो प्रसार करपा पासत 
एक खेरीत भाशेची कल्पना शाबू देसायाचे तकलेत घोळूक लागली . ताणे 
संघप्रदेशाची ज्योत अख्ख्या गोंयभर भोंवडावन जागृताय घडोवपाचो संकल्प 
सोडलो . आपणाली कुलदेवता तथा ग्रामदेवता श्री शांतादुर्गा कुंकळकान्नीचो 
ताणे प्रसाद घेतलो . संघप्रदेश ज्योती सांगातान ताणे हे देवीची प्रतिमा घेतली 
आनी गोंयभर भोवपाक भायर सरलो . भोवजन समाजांतले शेकड्यांनी तरणाटे 
त्या वेळार शाबू देसाय वांगडा गोंयची पायभोंवडी करूंक लागले . ही यात्रा 
म्हळ्यार शाबू देसायाचो ' अश्वमेध यज्ञ ' कसो आसलो . आनी ते यात्रेक 
आडावपाची कापजदाद कोण्णाक जाली ना . वचत थंय ज्योतीक उबैभरीत 
येवकार मेळूक लागलो . ज्योतीची भ्रमणाची दिका दक्षिण गोंय सावन उत्तर 
गोंय अशी आसली . फातर्प सावन सुरू जाल्ली ही यात्रा मागीर काणकोणा , 
सावड्ड्या , पंचवाडी , म्हापा , शिरोड्यां , फोण्या , मडकय , पणजे , मांद्रया , 
पेडण्या , म्हापशां , शिवोले , पत्रादेवी , दिवचले , सांखळे , सत्तरी , कुडतरी आनी 
निमणे मडगांवा पावली . वाटभर लोकांनी देवी शांतादुर्गेचे आनी संघप्रदेश 
ज्योतीचे उत्स्फूर्त स्वागत केले . तांणी देवीची पूजा केली . तिका आरती 
दाखयल्यो . ज्योतीक तेल दिले आनी माराणे मारले . मडगांवा जाल्यार हे 

ज्योत यात्रेक लोकांनी माथ्यार घेतली ! 

शाबू देसाय हांचो हो वावर इतिहासीक म्हत्त्वाचो असो आसलो . संघप्रदेश 
खातीरचे आंदोलन ही केवळ ख्रिश्चनांची धर्मीक चळवळ हो 
विलिनीकरणवाद्यांचो आरोप फटकिरो म्हणपाचे देसाय हांणी सिध्द करून 
दाखयलें . ताणे मिलाग्रीस सायिबणीचे बगलेक कुंकळकान्नीक हाडून बसयली 
आनी गोंयांत परंपरेन धार्मिक भावपण आनी एकचार नंदताम्हणपाचे दाखोवन 
दिले . शाबू देसाय हांचे हे वयले कर्तुब म्हणचे विलिनीकरणावद्यांच्या धार्मिक 
आनी जातीय पोल्यांचेर सणसणीत थापटां फुलयल्लेवरी आसलें ! 

ओपिनीयनपोलाच्या झुजांत शाबू देसायाच्या योगदानाक एक खाशेली 
सुवात आसा . ताणे विलिनीकरण विरोधी चळवळींत जहालता हाडली . 
भारताचे स्वातंत्र्य चळवळीत लोकमान्य टिळक आनी नेताजी सुभाषचंद्र 
बोस हाणी हाडिल्ली तशी . ताणे अशे तरेची करामत केल्ली जशी ओपिनीयन 
पोलाचे घडणुके उपरांत वीस वरसांनी गोंयांत घडिल्ल्या कोंकणी राज्यभास 
आंदोलनांत चर्चिल आलेमाव ह्या स्वाभिमानी नीज गोंयकारान केल्ली . 
चर्चिलानूय कोंकणी आंदोलनांत जहालता हाडिल्ली . कोंकणीच्या प्रस्नाचेर 
अख्खें दक्षिण गोंय सप्तकभर बंद दवरपाचो विक्रम चर्चिलान तेन्ना करून 
दाखयल्लो . देखून चर्चिल आलेमाव हो कोंकणी आंदोलनांतलो शाबू देसाय 
आसलो आनी शाबू देसाय हो ओपिनीयन पोलाच्या संग्रामांतलो चर्चिल 
आलेमाव आसलो अशें कोणेय म्हळे जाल्यार तें लटीक जावचे ना . 

फरक इतलोच . कोंकणीक जैत मेळ्ळे तरीकय चर्चिल मैदानारूच रावलो . 
मागीर ताणे कोंकणीची निसण केली . आनी वयर वयर चडत रावलो . आमदार 
जालो . मंत्री जालो . गोंयचो मुखेलमंत्री जालो . आनी खासदार जावन दिल्लीक 
पावलो . शाबून तशें केले ना . कार्य सिध्दीक वतकूच तो मैदानाचेर एक मिनीट 
लेगीत रावलो ना . ताणे आपणाली तलवार म्यान केली आनी मळ सोडले . 
शाबू देसाय खंय सावन आयलो आनी मागीर खंय गेलो कोण्णाक कळ्ळे ना . 

विलिनीकरणवाद्यांच्या धार्मिक , जातीय आनी राष्ट्रवादी ' प्रचाराक शाबू 
बाबनी देसाय ही एक चोख जाप आसली . शाबू हिंदू आसलो . प्रखर राष्ट्रवादी 
आसलो आनी मुखेल म्हणचे भोवजन समाजांतलो आसलो . शाबू देसाय हो 
ओपिनीयन पोलाच्या म्हाझुजांतलो एक म्हाझुजारी आसलो ! 

। 

राष्ट्रमत दिसाळ्याचो वांटो शिंवाचो 


ओपिनीयन पोलांत जैत संपादन करप ही गजाल एकल्या दुकल्याक साध्य 
जावपा इतली सादी नासली . भगवान जगन्नाथाचो रथ ओडपा सारको तो 
एक म्हायज्ञ आसलो . ह्या म्हान कार्याक धा जाणांचो हात लागप गरजेचे 
आसलें . पूण गोंयकार हे कसवणटेक उतरले . ताणी प्रसंग वळखलो आनी 
केन्ना न्हय असलो इतिहासीक एकवट राखून आनी दुस्मांना आड जिवाच्या 
आकांतान झूज दिवन अखेरेक जैत आपणा वटेन झोमून घेतले . 

स्वतंत्र गोंयांतलें हें पयलें वयलें अशें म्हान जैत हातासपांत राष्ट्रमत ह्या 
दिसाळ्याचे योगदान सुमारा भायर मोलादीक अशें आसा . गोंयांत तेन्ना तरूण 
भारत , नवप्रभा , गोमन्तक टायम्स , हेराल्ड ही दिसाळीं नासली . गोमन्तक , 
राष्ट्रमत , गोमन्तवाणी , नवहिंद टायम्स ही मुखेल दिसाळी आसली . रोमी 
कोंकणींतल्यान काय दिसाळी भायर सरताली . पूण ती हांगासल्ल्या हिंदू 
भौसाचेर प्रभाव घालूक शकनासली . तेच प्रमाण महाराष्ट्र राज्यांतल्यान 
उजवाडा येवपी महाराष्ट्र टायम्स , लोकसत्ता , सकाळ , नवशक्ती , नवाकाळ , 
केसरी , मराठा , मार्मीक ही दिसाळीं आनी सातोळी हांगा खपताली . पुणून 
फकत राष्ट्रमत हे एक नेमा सोडल्यार वयर उल्लेख केल्ली गोंयची आनी 
महाराष्ट्रांतली सगळी दिसाळीं आनी सातोळी विलिनीकरणाचे समर्थन आनी 
प्रचार करताली . 

दै . गोमन्तकाचे एक समजूं येता . त्या दिसाळ्याचो धनी गोंयकार नासलो . 
पूण नवहिंद टायम्स लेगीत तेदेवेळच्या त्या गंभीर प्रसंगार नीज गोंयकारां 
फाटल्यान खंबीरपणान रावलो ना ही दुखदिणी गजाल जावन आसा . म्हाका 
याद जाता ह्या दिसाळ्याचो त्या वेळा वयलो संयुक्त संपादक श्री . पर्वते 
हाका एकदां राष्ट्रमताच्या वर्धापनदीस सुवाळ्याक मुखेल सोयरो म्हूण 

आपयल्लो . आनी ह्या सभाग्यान राष्ट्रमताच्या वेदीवयल्यान गोंयचे महाराष्ट्रांत 
विलिनीकरण करप ह्या विचाराचे जाहीरपणान समर्थन केल्लें ! 

जण एका गोंयकाराक साळगांवकार , तिंबलो ह्या गोंयच्या उद्येजक 
घराण्यांविशीं अभिमान दिसूंक जाय . ही घराणी हांगासरले तांबडेमातये कडेन 
आनी हे मातयेंतल्या लोकभाशेकडेन सदांच एकनिश्ठ रावल्यांत . राष्ट्रमत 
दिसाळे सुरू करपाक ह्याच वयर उल्लेख केल्ल्या घराण्यांतल्या कर्तबगार 
गोंयकारांनी फुडाकार घेतला . तेदेवेळचे शांतीलाल खुशालदास हे एक उद्येजक 
घराणे हरशी मुळचे गोंयचे न्हय . पूण तेंवूय राष्ट्रमत सुरू करपाक साळगांवकार 
तिंबलो हांच्या सांगातान रावलें ही गजाल खऱ्यानीच लक्तुबायेची . 

नवगोमंत प्रकाशनाच्या दै . राष्ट्रमतान आपणाल्या जल्मा सावन ओपिनीयन 
पोल घड मेरेन म्हणजे सादारण स वरसां गोंयांत खऱ्या अर्थान जनजागरण 
केलें . अदीक करून गोंयच्या हिंदू भौसाक सत्यांचे दर्शन घडयलें . स्वातंत्र्य 
म्हणचे कितें , लोकशाय म्हणचे कितें , गणराज्य म्हणचे कितें , राष्ट्र म्हणचे 
कितें , राज्य म्हणचे कितें , भासांच्या आधाराचेर राज्यां घडप म्हणचे कितें , 
घटक राज्य म्हणचे कितें , सर्वधर्मसमभाव म्हणचे कितें , घटना म्हणचे कितें , 
संघप्रदेश म्हणचे कितें , विलिनीकरण म्हणचे कितें ह्या साबार गजालीं संबंदान 
गोंयकारांक राष्ट्रमतान सारकें बरें गिन्यान दिले . ताणे गोंयकारां मदलीं 
आत्महीनता पयस केली आनी तांचे भितर आत्मसन्मान केळयलो . 

गोंयकार कित्यानूच फाटीं नात . तांका इतिहास आसा . भूगोल आसा . 
तांकां तांची अशी संस्कृताय आनी अस्मिताय आसा . तांकां स्वत : ची अशी 
स्वतंत्र आनी गिरेस्त भास आसा . ही भास पुरातन आनी तातूंत लोकवेद 
आसा , ह्यो गजाली राष्ट्रमतान समेस्तांक सारक्यो बो पटोवन दिल्यो . 

साडेचारशीं वरसांच्या लांबच्या लांब काळा उपरांत निकत्याच स्वतंत्र 
जाल्ल्या गोंयांत महाराष्ट्राच्या तेन्नाच्या सुवार्थी आनी विस्तारवादी फुडाऱ्यांनी 
झालाच पाहिजे ही उग्र चळवळ सुरू केली . तांचें तें कर्तुब म्हणचे एखाद्या 

सान , नेणार बालिकेचेर एका उरफाट्या काळजाच्या वसवश्या हैवानान 
बलात्कार करपाचो यत्न करपा सारकें उणाक आसलें . 

पोला वगतार चंद्रकांत केणी राष्ट्रमताचे संपादक आसले . केणी हांचे 
अग्रलेख आनी हेर सगळे तरेचे बरप मुद्देसूद , तर्कसंगत , अभ्यासपूर्ण आनी 
वाचप्यांक अंतर्मुख करपी आसताले . लक्ष्मणराव सरदेसाय , बाकीबाब 
बोरकार , जनार्दन फळदेसाय , हरिश्चंद्र नागवेंकार , मनोहरराय सरदेसाय , 
शंकर भांडारी , पुरुषोत्तम काकोडकार , रवीन्द्र केळेकार , डॉ . विनायक मकार , 
वसंत वैकुंठ कारे , सदानंद जांबावलीकार , सुहास दलाल , अ . ना . म्हांबरो , 
चंद्रकांत केणी , गुरुनाथ केळेकार , विजयाबाय सरमळकार , दासराज तेलंग , 
ना . भि . ना . गांवकार , ( सगळ्यांचीच नांवां आतां याद जायनात ) ह्या लेखक , 
कवी , विचारवंतांचे राष्ट्रमताचेर सातत्यान बरप आसताले . राष्ट्रमतान मूळ 
धरपाक आनी मुखार ते तरतराक येवपाक अण्णा फणसे हांचे मोलादीक 
अशें योगदान आसा . 

राष्ट्रमतान विलिनीकरणाक प्रखर विरोध केलो आनी विलिनीकरणा वटेन 
आशिल्ल्या लोकांक तातूंतलें धोके पटोवन दिले . गोंयकारांनी आपणालें राज्य 
खासा आपणेच चलोवचें हो विचार ताणे समेस्तांच्या काळजां मेरेन पावयलो . 
आदी विलिनीकरणाक विरोध करा आनी मागीर गोंयचो खंयचोय मनीस 
गोंयचो मुखेलमंत्री जाल्यार जाता हो राष्ट्रमताचो तेदेवेळचो संदेश आसलो . 

पोलाचे धामधुमी वगतार गोंयचे लोककवी डॉ . मनोहरराय सरदेसाय 
हांची राष्ट्रमताचेर काटू पै , हुमलो ह्या टोपणनावांनी तरेकवार कवनां 
उजवाडाक येतालीं . म्हाका याद जाता महाराष्ट्राच्या तेदेवेळच्या मुखेल मंत्र्यान 
वसंतराव नाईकहाणी गोंयकारांपासत एक लांबचे लांब जाहीरनामो काडिल्लो . 
तातूंत गोंयकारांनी गोंय महाराष्ट्रांत विलीन करचें म्हूण कळकळीचे आवाहन 
आसले . ह्या जाहीरनाम्यांत विलिनीकरणाक मत दिवचे हे पासत गोंयकारांक 
तरेतरेची हायसां दाखयल्ली . ह्या संदर्भात डॉ . मनोहररायान केल्लें एक कवन 
अशें आसलें : 

" झोळी घेऊनी जोगी आला 
हांसत मागे दान 
सीतामायी मागे पाही 
सावधान ! सावधान ! 
भूमिसुतेला हात लावला 
तर लंकेशा जाण 
भात्या मध्ये वाट पाहतो 
श्रीरामाचा बाण ! ” 


१ 


आनीक एक अशेंच कवन : 
" नदर कावळ्याची तवश्यार 
नदर बुकल्याची भोपश्यार 
कावळ्याक तवशे मेळचेंना 
बुकल्याक भोपशें मेळचें ना 
मेळचें ना रे मेळचें ना 
गोंय आमगेलें मेळचें ना ' 

ब्रह्मास्त्र हे नित्याचें सदर राष्ट्रमताचें तेन्ना ' शान ' आसलें . तें राष्ट्रमताचो 
प्राण आसलें . उदय भेंब्रे हे सदर तेन्ना बरयतालो . उदयबाब तेदेवेळार 
पंचविशीतलो तरणाटो आसूंये . ताचें शिकप लेगीत तेन्ना पूर्ण जावंक नासले . 
पूण ताच्या विचारांमदीं परिपक्वता आनी पयस नदर आसा म्हणपाचे दिसून 
येतालें . ताच्या बरपाक परशुरामाच्या ब्रह्मास्त्राचें तेज मारतालें . तो कोणाचीच 
भीड मूर्वत धरी नासतना बरयतालो . तो खोऱ्याक खोरे म्हणटालो आनी 
कुदळेक कुदळ म्हणटालो . लोकां मुखार सत्य तेंच दवरतालो . विलिनीकरण 
कित्याक जावंक जायना हे तो लोकांक सारकें बरें पटोवन दितालो . 
महाराष्ट्रातल्या सुवार्थी विस्तारवाद्यांक आनी हांगासरल्या पडमूर घरभेद्यांक 
उगडे नागडे करपाक तो फाटफुडो पळय नासलो . हे खातीर तेन्ना जायते 
भितरले भेदी आनी भायले चोर उदयबाबाचेर आनी पर्यायान राष्ट्रमताचेर 

सामके जळटाले . कांय दुस्मान दुस्वासान राष्ट्रमताक ' भ्रश्टमत ' म्हूण 
हिणसायताले . उदयबाबा लागी दोन सदगूण उपजतच आसात . एक म्हणजे 
उजू लिखणी आनी दुसरो म्हणचे उजू वाणी . हे आपणाले दोनूय सद्गुण 
ताणे गोंय आनी कोंकणीचे सेवे पास ओंपल्यात . ओंपत आसा . 

हालींसाराक गोंयच्या शिंवासनार बशिल्ले कांय ' शाणे ' उदयबाबाक 
खेपताना दिश्टी पडटात . पूण उदयबाबा सारख्या निसुवार्थी आनी नीज 
गोंयकारांनी ओपिनीयन पोला वगतार तेन्ना आपणाल्या जिवाची पर्वा 
करिनासतना आकांताचें झूज दिवंक नासलें जाल्यार आयज ह्या ' आयत्या 
बिळांतल्या नागोबांक ' लोडेवपाक शिंवासनूच आसचें नासले . गोंय हो महाराष्ट्र 
राज्याचो एक सादो जिल्हो जावन पडटलो आसलो . आनी व्हडांतल्या व्हड 
म्हत्त्वाकांक्षी गोंयकारांच्या कटूलान चडान चड म्हळ्यार कलेक्टरपद 
आसतलें आसलें . 

' जननी जन्म भूमीश्च , स्वर्गादपी गरीयसी ' हे राष्ट्रमताचें तेन्ना ब्रीदवाक्य 
आसलें . हे वयलें वाक्य म्हणजे परमपूज्य श्रीरामाचे पवित्र वचन जावन 
आसा . लंका जिखतकच रावणाच्या भावाक विभीशणाकथंयचो राजा करून 
श्रीराम घरा परतुपाची तयारी करता . तेदेवेळार ताचो भाव लक्ष्मण श्रीरामाक 
म्हणटा , ' काय बरी ही गिरेस्त आनी भांगराची लंका . आमी ती व्हडा पराक्रमान 
जिखल्या . मागीर भावा , आमी घरा आनी कित्याक वचुंया ? हांगाच रायुया . ' 

तेदेवेळार आपणाल्या भावाची समजूत घालतना श्रीरामाच्या 
मुखांतल्यान जननी जन्म भूमीश्च , स्वर्गादपी गरीयसी ' ही वयलीं उतरां येतात . 
ह्या संस्कृत उतरांचो अर्थ असो की , आवय आनी जल्मभूय ह्यो सर्गा परस 
स्रेश्ठ आसतात ! 

राष्ट्रमतान आपणाल्या ह्या वयल्या ब्रीदवाक्याक सदांच पाळो दिलो . 
गोंयची भंय आनी गोंयची भास हांचेविशीं सदांच अभिमान बाळगिलो . गोंयची 
अस्मिताय , संस्कृताय हांची राखण करचे पासत हे दिसाळे ओपिनीयन पोला 
वगतार सामकें किंवाट्यान झुजलें आनी अंतीं जैतीवंत जालें . 

ओपिनीयन पोलांत विजय मेळ्ळो तेन्ना सावन मागीर ह्या जैतीवंत 
दिसाळ्यान आपणाल्या भाळार ‘ स्वाभिमानी गोमंतकाचे विजयी राष्ट्रीय 
मुखपत्र ' ही उतरां पितारून तें व्हडा अभिमानान गोंयच्या रासवळ जिवितांत 
मिरोवंक लागले . 

पूण दुर्दैवान राष्ट्रमताचें तें पोलाच्या काळावयलें वैभव मागीर चड काळ 
तिगले ना . कोणा पाड्याची ताका नदर लागली देवाक खबर . पूण जसो जसो 
काळ सरत रावलो तशें तशें राष्ट्रमताचें तेज उणें जावंक लागले . कृष्ण पक्षांतल्या 
चंद्रिमावरी तें सगळ्याच वाटांनी दिशी माशीं भागूक लागले . 

' चौगांचे आवयक कोण गा रडटा ? ' हे म्हणीचो कोणाकूय उगडास 
जावचो अशे तरेची गत ह्या दिसाळ्याची जाली . पोला वगतार अख्खं गोंय 
गाजोवपी हे खबरांपत्र निमाणे कडेन फकत मडगांव शारा पुरतेंच सिमीत 
उरलें . तें निखटे ' सिटी पेपर ' जालें . 

राष्ट्रमताची दुर्दशा इतल्यानूच सोंपली ना . कालांतरान ताचो संपादक 
बदल्लो . आनीक चड खंतीची गजाल म्हणचे ह्या इतिहासीक नेमाळ्याची 
मुळावी तत्वांय बदल्ली . आनी मागीर एका काळार गोंयच्या रासवळ मळबार 
सूर्या वरी तळपुपी हे ' राष्ट्रमत ' नांवांचे नखेत्र एक दीस उमाशेच्या चंद्रावरी 
नाच्च जालें । 

गोंयचेर व्हड उपकार करपी मराठी मनीस 


आपले म्हूण 

स्वतंत्र राज्य आसचें , ते आपल्याच मनशांनी चलोवचें , 
आपली भास त्या राज्याची राजभास जावची आनी ह्या राज्यांत आपणालें 
अस्मितायेची आनी संस्कृतायेची राखण आनी संवर्धन जावचे ह्या वयल्या 
गजालीं पासत मनशाक तळमळे लागप म्हणचे नेमकें कितें जावप हे मराठी 
मनशां इतलें सारकें बरें हेर कोणाकूच समजुपाचे ना . हाचे कारण म्हणचे 
देशांतल्या हेर भाशीक राज्यांवरी तांचे मराठी राज्य सोंपेपणान घडूक ना . हे 
खातीर तांकां सेगीत चार वरसां खर संघर्श करचो पडला . जीव व्हगडावचे 
पडल्यात . आनी निमाणे कडेन 1960 ह्या वरसा तांचे महाराष्ट्र हे मराठी 
भाशीक राज्य उदेवाक आयलें . 

पूण अजापाची आनी तितलीच दुखदिणी गजाल म्हणचे जशें आपणांक 
दिसताले तशेंचतें गोंयकारांकूय दिसप सभावीक अशें महाराष्ट्रातल्या खंयच्याच 
मळा वयल्या फुडाऱ्याक दिसलें ना म्हणपाचें ओपिनीयन पोलाच्या संग्रामा 
वगतार दिसून आयलें . हाका काय आडवाद आसात . नात अशें न्हय , पूण त्या 
वेळच्या चार कोटी इतली प्रचंड जनसंख्या आशिल्ल्या महाराष्ट्रांत हो 
आडवादाचो आंकडो भौच म्हळ्यार भौच उणो आसलो . 

वसंतराव नाईक , यशवंतराव चव्हाण , बाळासाहेब देसाई , मोहन धारिया , 
एस . एम . जोशी . बॅ . नाथ पै , मधू दंडवते , ना . ग . गोरे , जगन्नाथराव जोशी , न . 
र . फाटक , आचार्य अत्रे , जॉर्ज फर्नांडिस , कुसुमाग्रज , ग . दी . माडगुळकर , 
बाळ ठाकरे , अमर शेख , काकासाहेब गाडगीळ हे सगळे महाराष्ट्रीय 
राजकारणी , समाजकारणी , साहित्यीक , पत्रकार , कलाकार , शाहीर सगळे 
एका पोंतान आनी एका ताळ्यान गोंय प्रदेशाचेर तांच्या राज्याचो दावो 
सांगताले . 

गोंयकार कितें स्वतंत्र राष्ट्र मागनासले . आनी गोंयकारांची कोंकणी भास 

ही कितें पोर्तुगीजांनी खंय सावन तरी हाडिल्ली फिरंगी भास नासली . ती हेच 
तांबडे मातयेंतल्यान किल्लली निजाची भास आसली . हांगा मतींत धरपा 
सारकी महत्त्वाची गजाल म्हणचे ' संयुक्त महाराष्ट्र न दिल्यास आम्ही महाराष्ट्र 
हे वेगळे राष्ट्र बनवू ' अशी एस . एम . जोशी वरी अराष्ट्रीय भास गोंयकार 
केन्नाच उलय नासले . पूण विलिनीकरणाचो आग्रो धरपी एकलोय सबागो 
आपणाले सदसदविवेक बुध्दीक स्मरून वाग नासलो . 

यशवंतरावजी चव्हाण त्या वेळार देशाचो घर मंत्री आसलो . खरे म्हणचे 
ताणे तेन्ना तटस्थ रावपाचें . कारण तेन्ना तो सगळ्याच भारतीयांचो आसलो . 
पूण ताका राष्ट्रा परस महाराष्ट्र व्हड दिसतालो म्हणपाचें ताच्या त्या वेळारच्या 
आचार विचारांतल्यान सिध्द जातालें . 

आचार्य विनोबा भावे हो त्या वेळार संतांच्या पदवेक पाविल्लो म्हापुरुस 
आसलो . पूण ताणे तेन्ना महाराष्ट्रातल्या विस्तारवाद्यांच्या सुरांत आपणालो 
सूर भरशिल्लो . पूण विनोबाजींचे खरे अंतरंग मात ओपिनीयन पोला उपरांत 
सादारण आठ एक वरसांनी जगलोकांक कळं . इंदिराजीन ज्या वेळार देशाचेर 
आणिबाणी लादिल्ली , त्यावेळार लोकनायक जयप्रकाश नारायणाच्या 
मुखेलपणाखाला समेस्त भारतीय जनता देशाच्या दुसऱ्या स्वातंत्र्या ' खातीर 
झुजताली . जिस्त अश्या वेळार विनोबाजीन मौनव्रत आपणायल्लें ! आनी 
कांय तेंपान मागीर ' अनुशासन पर्व ' ही आणिबाणीची तुस्त करपी उतरां 
उलोवन आचार्यान आपणालें मौनव्रत सोडिल्लें ! तेन्ना सावन मागीर मराठी 
मनीस आपणाले भुंयेतल्या संतांची परंपरा सांगतना आदलेवरी ' ज्ञानोबा पासून 
विनोबा पर्यंत ' अशें म्हणपाक धजना जालो . 

हे फाटभुंयेर आमकां अशेय काय मराठी मनीस पळोवंक मेळटात जाणी 
विस्तारवाद आनी आपसुवार्थ ह्या मोहाक फाट करून सदांच सत्याचोच 
पाखोघेतलो . 

ह्या सत्यवाद्यां भितर पयलो मान फावो जाता आचार्य काकासाहेब 
कालेलकर , ह्या थोर मराठी महर्षिक . आचार्य कालेलकर हे नामनेचे गांधीवादी , 
साहित्यिक आनी शिक्षणतज्ज्ञ आसले . गोंयांक स्वतंत्र अस्मिताय आनी 
संस्कृताय आसा ह्या मत्ताचे ते आसले . कोंकणी भाशेचो तांका खाशेलो मोग 

आसलो . 1957 ह्या वरसा मुंबय हांगा भरिल्ल्या सव्या अखिल भारतीय 
कोंकणी साहित्य परिशदेचे माचये वयल्यान मुखेल अतिथी ह्या नात्यान 
उलयताना ताणी म्हळे ' कोंकणी ही एक स्वतंत्र भास आनी गोंय 

मुक्त 
जातकीच ती गोंयची राजभास जावंक जाय . 

गोंयांक हेर महाराष्ट्रीय फुडाऱ्या परस खेरीत नदेरन पळोवपी दुसरे व्हड 
मराठी मनीस आसले मामा वरेरकर . मामा वरेरकर हे मराठीचे नामनेचे 
नाटककार आनी कादंबरीकार आसले . गोंयचे महाराष्ट्रांत विलिनीकरण 
जावपाक वरेरकर हांचो खर विरोध आसलो . हाचे उरफाटें समेस्त कोंकणी 
भाशीक वाठारांचे मेळून स्वतंत्र कोंकणी राज्य घडचे अशें तांचें सपन आसलें . 

म्हाका घट्ट याद जाता एक फावट फाटक नांवाच्या महाराष्ट्रातल्या एका 
नामनेच्या इतिहास संशोधकाचे एक उलोवप गोंयांत खंय तरी कोणे तरी 
आयोजीत केल्लें . विशय इतिहासा संबंदान आसलो . पूण ह्या फाटकाक घडये 
भाशावाद करपाची कूय आयली जावये . सांगूक लागलो ' कोंकणी चळवळ 
म्हणटात ती केन्ना नासलीच ' . म्हणूक लागलो ‘ गोव्यांत काका - मामानी 
कोंकणीवाद माजविला ' ! हांगा काका म्हणचे काकासाहेब कालेलकर आनी 
मामा म्हणचे मामा वरेरकर . ह्या फाटकाक मागीर उदयबाबान आपणाल्या 
ब्रह्मास्रांतल्यान सडीक बरी जाप दिल्ली . 

स . का . पाटील हो एक मराठी फुडारी तेन्ना भारतीय राजकारण आनी 
समाजकारण गाजयतालो . तो एक निष्ठावान काँग्रेस वावुरपी तेच परी देशाचो 
रेल्वेमंत्री आसलो . तो जरी स्वता मराठी मनीस आसलो तरीकय गोंयचो 
फुडार गोंयकारांनीच थारावंक जाय तातूंत महाराष्ट्रीयांनी धवळ घालचो 
न्हय . अशा मताचो आसलो . देखून हेर सगळे मराठी फुडारी तेन्ना ताचेर 
जळटाले . ताका ‘ सूर्याजी पिसाळाच्या अवलादीचा ' असो लेखून ताचो निशेध 
करताले . 

तेन्ना महाराष्ट्रातल्या रत्नागिरी जिल्ह्यांत एक नामनेचो पत्रकार आसलो . 
ताचें नांव आतां म्हाका याद जायना . तो ' धनुर्धारी ' नांवाचें सातोळे काय 
म्हयन्याः चलयतालो . पोला वगतार आपणाले सदसदविवेकबुध्दीक स्मरून 
तो सत्याच्या अर्शन रावलो . ताणे समेस्त गोंयकारांक आवाहन केलें की ताणी 

कशेच म्हणचे कशेच भाशेन विलिनीकरणावटेन मतां दिवन आपणालो 
आत्मघात करचो न्हय . महाराष्ट्रांत रावून कोंकणाची कितली काकुळटेणी 
गत जाल्ली हाचे चित्र ताणे गोंयकारां मुखार दवरलें . गोंय महाराष्ट्रांत येवप 
म्हणचे एकादस शिवरात्रेगेर जेवपाक आयिल्लेवरीतें जातले अशें तो सांगतालो . 

महाराष्ट्रातल्या विदर्भ जिल्ह्यांत एक व्हड फुडारी रावतालो . लोकनायक 
डॉ . अणे हे ताचे नांव . कोणाचीच भीड मुर्वत धरीनासतना आनी कोणाचीच 
पर्वा करीनासतना तो समेस्त गोंयकारांक कळकळीन आनी जाहीरपणान 
विनंती करतालो की खंयचेच परिस्थितींत ताणी विलिनीकरणाक मतां दिवची 
न्हय . तो म्हणटालो की गोंयचे महाराष्ट्रांत विलिनीकरण जालें जाल्यार तें 
' महाराष्ट्राच्या घशांत दही लोणी व गोमंतकीयांच्या वाट्याला ताक पाणी ' 


अशें जातले म्हूण . 


विष्णू महादेव फणसे उर्फ अण्णा फणसे हो एक मराठी मनीस पोला 
वगतार नीज गोंयकारां फाटल्यान सामको खंबीरपणान रावलो . अण्णा आदी 
महाराष्ट्रांतल्यान उजवाडाक येवपी ' दै . मराठा ' ह्या दिसाळ्याचो पालवी 
संपादक आसलो . ताणे गोंयांत येवन राष्ट्रमत दिसाळ्याचे मुळावण घालें 
आनी उपरांत ताची घडी बसयली . ओपिनीयन पोलाच्या जैतांत राष्ट्रमताचो 
शिंवाचो वाटो आसलो हे सगळ्यांक खबर आसा . चंद्रकांत केणी , उदय भेंब्रे , 
जनार्दन फळदेसाय , हरिश्चंद्र नागवेकार , श्रीपाद घारसे , शंकर भांडारी , हांचे 
सारक्यांचे संगतीक रावून अण्णा नीज गोंयकारां परस अदीक नीज जालो ! 
राष्ट्रमताचे धोरण मोवाळ आसचे न्हय . तें जहाल आसचे ह्या मताचो अण्णा 
आसलो . ' गोवा महाराष्ट्रात विलीन करण्यास कडाडून विरोध व कोंकणी 
शिवाय इतर कोणत्याही भाषेला स्थान नाही ' हे राष्ट्रमताचे धोरण आसचे 
अशें अण्णाचें आगऱ्याचे मत आसले . गोंय वेगळे उरूंक जाय . तेच प्रमाण 
महाराष्ट्रातल्या विदर्भ मराठवाडा जिल्ह्यांक स्वायत्तता मेळूक जाय अशा 
मत्ताचो अण्णा आसलो . 

कित्याक म्हूण कोण जाणा , पूण म्हाका जेन्ना अण्णाची याद जाता , त्या 
वेळार म्हाका आनीक एका मनशाची याद जाता . तो मनीस म्हणचे राजन 
नारायण . ह्या दोनूय मनशां भितर एकसारकेपण आसा . अण्णा वरीच राजन 

नारायण गोंयकार न्हय . तो केरळी . पूण अण्णा सारकोच नीज गोंयकारा 
परस अदीक नीज . ताणे वीस वरसां फाटीं कोंकणी राजभास आंदोलनाक 
दिल्लें योगदान मोल करूंक जावचेंना अशे आसलें . तो ' हेराल्ड ' ह्या 
खबरांपत्राचो संपादक आसलो . सध्याक ‘ गोवन ऑब्झरवर ' हे सातोळे 
चलयता . हेराल्ड खबरांपत्र कोंकणी गोंयची एकमेव राजभास हे मागणेचो 
नेटान पुरस्कार करतालें . 

अण्णा फणसे हाच्या ओपिनीयन पोला वयल्या वावराची तुळा कोंकणी 
राजभास चळवळी वगतार राजन नारायण हांणी केल्ल्या वावरा कडेन करूं 


येता . 


फाटल्या दसकांत आनीक एका खरेल्या मर्द मराठ्याचें दिलदारपण 
गोंयकारांनी देखलें . हो मर्द मराठा जावन आसा मानादीक शंकररावजी चव्हाण . 
चव्हाण तेदेवेळार देशाचे घरमंत्री आसलो . कोंकणी भाशेचो आसपाव भारतीय 
घटनेचे आठवे वेळेरेत करपी थारावणी चव्हाणान स्वता देशाच्या संसदेच्या 
दोनूय सभाघरांनी मांडली . आनी कोणाचोच विरोध जाले बगर ती एकमतान 
संमत करून घेवपाची कापाजदाद दाखयली . समेस्त कोंकणी भाशिकांची 
काळजां तेदेवेळार ह्या चव्हाणान जिखलीं ! 

ओपिनीयन पोला वगतार आनीक एक चव्हाण आसलो . तोय मराठी 
मनीस आसलो . आनी तोवूय बी देशाचो तेन्ना घरमंत्री आसलो . पूण त्या 
चव्हाणान जितलो म्हूण तेदेवेळार गोंयकारांचेर अन्याय केल्लो ताचे दुपेटीन 
ह्या वयर उल्लेख केल्ल्या भौ . शंकरराव चव्हाणान गोंयकारांचेर उपकार केले . 

वयर उल्लेख केल्यात ते मराठीमनीस खऱ्या अर्थान गोंय आनी गोंयकारांचे 
बरें मागते आसले . तांचो आंकडो ल्हान आसत पूण ते स्वता म्हान आसले . 

ओपिनीयन पोलाचो बापूय 


1967 वरसां गोंयांत घडिल्लो ओपिनीयन पोल हो स्वतंत्र भारतांतलो 
पयलो वयलो आनी आयज मेरेनचो एकमेव असो लोकमत आजमावपाचो 
राजकी प्रयोग जावन आसा . हाचे मुखारूय असले तरेचे राजकी प्रयोग देशांत 
आनीक खंयच जातले अशें दिसना . ते नदरेन गोंय भाग्यवान . हरशीय 

म्हूण 
ही परशुरामाची भूय भाग्यवान म्हणपाचे जायतेदां दिसून आयला . गोंयची 
मुक्तताय हिवूय बी एक अशीच अप्रूपाची घडणूक . गोंयकार रातीकडेन न्हिदले 
परराज्यांत , आनी दुसऱ्या दिसा उठले ते स्वराज्यांत ! गोंय एके रातयांत स्वतंत्र 
जालें ! रगताचो एक थेंबो लेगीत गळयले बगर ! अशे तरेची घडणूक घडये 
संवसारात हेर खंयच घडूक ना आसतली . 

गोंय मुक्त जाता थंय आसा , महाराष्ट्र राज्यांतल्या काय विस्तारवादी 
फुडाऱ्यांनी ह्या प्रदेशांत एक नवो वाद सुरू केलो . तो म्हणजे विलिनीकरणवाद . 
गोंयचे महाराष्ट्रांत विलिनीकरण जावंक जाय . न्हय जावंकूच जाय . ' झालाच 
पाहिजे ' हो तांचो अट्टाहास आसलो . 

तेदेवेळार भारताचे प्रधानमंत्री पं . जवाहरलाल नेहरूहाणी तांकां सांगिल्लें , 
“ हे पळयात , गोंय निकतेच स्वतंत्र जालां . देखून मातसो थारो धरात . आनीक 
धा वरसां रावात . धा वरसां सरले उपरांत गोंयकार आपणाले भुंयेचो राजकी 
फुडार थारावपाक समर्थ जातले . " 

पूण महाराष्ट्रांतले विस्तारवादी आनी तांचे गोंयचे सांगाती धा वरसां 
रावपाक तयार नासले . तांकां विलिनीकरण जाल्लें जाय आसले . तत्काळ 
म्हणजेच ' ताबडतोब ' - विनाविलंब . आनी हे पासत ते ह्या शांत प्रदेशांत 
तरेकवार धुमशेणां कांडूक लागले . हांगासल्ली सवस्तकाय दिसान दीस इबाडूंक 
लागली . अखेरेक विटून म्हणटात तशें 1966 वरसा सप्टेंबराच्या पयल्या 

सप्तकांत देशाच्या केंद्रीय संसदीय मंडळान एक निर्णय घेतलो . तो म्हणजे 
गोंयात ओपिनीयन पोल घेवन गोंयच्या राजकी फुडारा संबंदाचो वाद एकदांचो 
सासणाचो सोंपोवचो . ताणी ह्या पोला खातीर तारिकूय निश्चित केली . 16 
जानेवारी 1967 . 

प्रचाराखातीर फकत चारूच म्हयने उरिल्ले . समस्या खूब मोटी आसली . 
गोंयांत जनमत घडोवंक जाय आसलें . वेळ साप्प उणो आसलो . ' रात थोडी , 
सवंगा चड ' अशी अवस्था जाल्ली . 

देखून समेस्त गोंयकार सामके नेटान कामाक लागले . दोनूय अर्दानचे . 
फुलकार आनी पानकार . रातदीस वावुरले . जिवाच्या आकांतात झुजले . निमाणे 
कडेन चार म्हयने सरले उपरांत गोंयचे जनतेन कौल दिलो . चौतीस हजारां 
परस अदीक मतांनी गोंयकारांनी विलिनीकरण भायर मारले . 

एक वाद सोंपलो . सासणा खातीर . ल्हव ल्हव गोंयांत शांतीकाय नंदूक 
लागली . आनी मागीर अवचीत एक दीस एका नव्या प्रस्नान तकली वयर 
काडली . हो प्रस्न आसलो ओपिनीयन पोलाचो बापूय कोण ? 

प्रचाराचे रणधुमाळीक लागून तेन्ना हो प्रस्न सुर्वेक कोणाच्या लक्षांत 
आयलो ना . पूण जैताक बापूय हजार ही जी म्हणणी आसा ती फट न्हय . हो 
वयर उल्लेख केला तो प्रस्न जैतीवंताकूच सतावंक लागलो . जे हारलेले ते 
बाबडे सात कामरुणां घेवन सुस्त न्हिदले . 

पूण ओपिनीयन पोलाचो बापूय कोण ? देशांतलो एकमेव असो अप्रूपाचो 
राजकी प्रयोग कोणाचे म्हूण तकलेंतल्यान भायर सरलो हाचेविशीं सारकी 
बरी म्हायती मेळना जाली . आनी मागीर तर्क वितर्क जावंक लागले . 

ओपिनीयन पोलघेवपाचो निर्णय जाल्लो तेन्ना श्रीमती इंदिरा गांधी देशाची 
प्रधानमंत्री आसली . हरशीं इंदिराजी हें एक जबरदस्त व्यक्तित्त्व . तिची कारकीर्द 
संवसारभर गाजल्या . आपणाले कारकिर्दीत तिणे जायते राष्ट्रीय आनी 
आंतराष्ट्रीय निर्णय घेतल्यात . पूण ओपिनीयन पोलाचो निर्णय जाल्लो तेन्ना 
इंदिराजीक सत्तेर येवन धड एक वर्स लेगीत जावंक नासले . आनी तेदेवेळार 

तिचे खरे रूप देशाक आनी जगाक दिसूंक नासले . तिची प्रतिमा तेन्ना 
कठपुतळी बावली अशी आसली . काय जाण तिका गुंगी गुडिया म्हणटाले . 
महाराष्ट्रांतले तिचे काय विरोधक तिका तेन्ना इंदिरा काकू अशें म्हणून तिची 
धजा उडयताले . तेन्ना अदिकशे निर्णय तिचे सहकारीच घेताले . ह्या 
सहकाऱ्यांमदीं मोरारजी देसाय , के कामराज , गुलजारीलाल नंदा , यशवंतराव 
चव्हाण , स्वर्णसिंग , स . का . पाटील ह्या राष्ट्रीय मुत्सद्यांचो आसपाव जाता . हे 
फाट येर गोंयांत ओपिनीयन पोल घेवचो हो निर्णय देशाची पंतप्रधान ह्या 
नात्यान खासा इंदिरा गांधी हाणी घेतिल्लो जावंक जाय हो विचार तर्कात 


बसना . 


दुसरो एक तर्क करतात की हो इतिहासीक निर्णय के . कामराज हांणी 
घेतलो . के . कामराज तेन्ना सत्ताधारी भारतीय राष्ट्रीय काँग्रेसचो अध्यक्ष 
आसलो . ताचें व्यक्तित्व प्रभावशाली आसलें . तो द्रश्टो आसलो . ताच्यो कांय 
येवजण्यो तेन्ना ' कामराज योजना ' म्हूण देशभर लोकप्रिय आसल्यो . आपलो 
काँग्रेस पक्ष तेदेवेळार पाँडीचेरी संघप्रदेशाक घटक राज्याचो दर्जा दितलो 
अशें के . कामराजान जाहीर केल्लें . देशाचो प्रधानमंत्री आनी राष्ट्रपती कोण 
जावचो हे तेन्ना कामराज थारायतालो . देखून ताका सगळेजाण तेन्ना 
' किंगमेकर ' म्हणटाले . 

हे सगळे जरी खरे आसलें . तरीकय गोंयात ओपिनीयन पोल घेवपाची 
कल्पना कामराजाचे सुपीक तकलेंलायन भायर सरल्या अशें म्हणपाक 
कसलीच गवाय मेळना . 

काय जाणांच्या मतान स . का . पाटील हो ओपिनीयन पोलाचो बापूय . 
पाटील हो हरशी मराठी मनीस . पूण कित्याक म्हूण कोण जाणा ताका 
महाराष्ट्रातल्या तेदेवेळच्या विस्तारवाद्यांचे विचान मान्य नासले . गोंयचो फुडार 
गोंयकारांनीच थारावंक जाय . महाराष्ट्रीयांनी थंय धवळ घालचो न्हय ह्या 
मताचो हो पाटील आसलो . ताचो ‘ झालाच पाहिजे'क जाल्यार प्रखर विरोध 
आसलो . 

7 एप्रिल 1964 ह्या दिसा पं . जवाहरलाल नेहरू हांचे अध्यक्षतेखाला 
काँग्रेस संसदीय बोर्डान मुखावयलीं धा वरसां मेरेन गोंय आसा तशेंच संघप्रदेश 
म्हूण उरचे अशी थारावणी घेतिल्ली . आनी काँग्रेस पक्षाचो हो वयलो निर्णय 
गोंयांत जाहीर करपाक स . का . पाटील तेन्ना पणजे आयिल्लो . महाराष्ट्रांतले 
सगळे विस्तारवादी तेन्ना सामके खवळिल्ले . ते स . का . पाटीलाक जाप 
विचारपाक तांचे कडेन गेले . स . का . पाटील हो एक निष्ठावान काँग्रेसमॅन 
आसलो . तेदेवेळार तो देशाचो रेल्वेमंत्री आसलो . तिडकल्ल्या विस्तारवाद्यांक 
पाटीलान थंडसाणीन जाप दिली . म्हणूक लागलो . ' हांव काँग्रेस पक्षाचो 
एकनिश्ठ सेवक . पक्षाचे आदेश शिरोधार्थ मानपी . हावें पक्षाचो संदेश गोंयांत 
पावयला . हावें पोश्टमनाचे काम केलां . ' 

स . का . पाटीलाच्या वयले जापेचेर भाश्य करताना आचार्य अत्रे तेन्ना 
आपणाल्या ' मराठा'तल्या अग्रलेखांत बरयल्लें , “ पण पोश्टमन कधी पत्रे 
फोडून वाचतो काय ? ” 

गोंयांविशी ताणी तेन्ना घेतिल्ले भुमिकेक लागून तेदेवेळच्या चडावत 
मराठी लीडरांनी स . का . पाटलाचो खर निशेध केल्लो . ते ताका बेयमान , 
नमकहराम आनी घरभेदी लेखूक लागले . ते ताका ‘ सुर्याजी पिसाळाच्या 
अवलादीचा ' म्हणून खेपपाक लागले . 

हे सगळे जरी खरे आसले , तरीकय ओपिनीयन पोलाची कल्पना पाटील 
हांची आसली अशें मानपाक कसलोच बळीश्ट आधार ना . 

तर मागीर कोण तर ओपिनीयन पोलाचो बापूय ? 

डॉ . जॅक सिकैरा हे एक गोंयचे जबरदस्त व्यक्तित्त्व आसले . तेदेवेळार 
गोंयचो पुराय क्रिस्ताव भौस डॉ . सिकैरा फाटल्यान आसलो . ओपिनीयन 
पोलाच्या जैतान डॉ . सिकैराचो शिंवाचो वांटो आसलो हे विशी दोन मतां 
आसची नात . तो गोंयच्या युनायटेड गोअन्स ह्या विरोधी पक्षाचो अध्यक्ष 
आसलो . गोंयचो फुडार थारावपा पासत तेन्ना दिल्ली हांगासर जाल्ल्या अनेक 
बसकांक डॉ . सिकैरा मुजरत हाजीर रावतालो . पोलाच्या जैता उपरांत जाल्ल्या 

विधानसभेच्या वेचणुकांच्या प्रचार सभांनी आपूण ‘ फादर ऑफ धी पोल ' 
म्हूण तो गोंयभर सांगतालो . 

पूण डॉ . सिकैरा ओपिनीयन पोलाचो पाय आसलो अशें मानपाक कसलोच 
ठोस पुरावो मेळना . 

पुरुशोत्तम केशव काकोडकार ही व्यक्ती तेदेवेळार गोंयच्या राजकारणात 
गाजताली . प्रखर सुटके झुजारी , निष्ठावान काँग्रेसमॅन , कोंकणीचो असीम 
मोगी आनी विलिनीकरणाचो कट्टर विरोधक . दिल्ली दरबारांत तेन्ना 
काकोडकार हाका खाशेलो मान आसलो . गोंयांत तेन्ना नीज गोंयकारामदीं 
तो ' भाऊ ' म्हूण लोकप्रीय आसलो . भाऊचे समर्थक म्हणटात भाऊक लागून 
पोल घडलो . देखून भाऊच पोलाचो बापूय . ' ते खंयच्या आधारार अशें 
म्हणटात ? पळोवया . 

गोंयच्या राजकी मळार मजगतीं एक नाट्यमय ' घडणूक घडली . अवचीत 
एक दीस भाऊ काकोडकार बेपत्त जालो ! सगळ्याक सोदासोद केली . खंयच 
मेळना . सबंद देश हादरलो . जवाहरलाल नेहरू आनी इंदिरा गांधी ह्या दोनूय 
घराण्यांक भाऊ काकोडकाराविशीं सुमाराभायर आपलेपण आसलें . इंदिराजीचे 
सांगणेन गुप्तहेर पुलिसांनी संबंद देश धुंडाळ्ळो . अखेरेक भाऊ मेळ्ळो . 
हिमालयातले रुषिकेश हे सुवातेर . 

भाऊचे समर्थक हे वयले घडणुकेचो खेरीत भाशेन अर्थ लायतात . ते 
सांगतात की विलीनकरणाच्या प्रस्नाचेर गोंयांत वेचणूक घेवची हाचेर 
गोंयांतल्या तेन्नाच्या दोनूय मुखेल राजकी पक्षांचे म्हणचे म . गो . आनी यु . 
गो . पक्षांचे एकमत जाल्लें . तेदेवेळारचे भारताचे पालवी प्रधानमंत्री आनी 
अर्थमंत्री मोरारजी देसाय हांकां हो गोंयचो प्रस्न जाता तितले बेगीन सुटिल्लो 
जाय आसलो . मोरारजीभायन एक फावट भाऊकाकोडकाराक सांगले , “ आतां 
रोखडीच संसदीय मंडळाची बसका जातली आनी तातूंत बांदोडकार आनी 
डॉ . सिकैरा हांणी कबूल केल्ले प्रमाण गोंयांत विलीनकरण प्रस्नाचेर वेचणूक 
घेवपाचो निर्णय जातलो . ” भाऊ शिटकावलो . ताका खात्री आसली की 
वेंचणूक जाली जाल्यार विलिनीकरणवादी जिखतले आसले आनी विरोधक 
हारतले आसले . ताका विलिनीकरणाच्या प्रस्नाचेर वेंचणूक कशीच म्हळ्यार 

कशीच नाका आसली . खंयचेय परिस्थितीन ती नियोजीत संसदीय पक्षाची 
बसका रद्द जावप सामके गरजेचे आसलें . हे फाट येर भाऊ मागीर एक दीस 
' नाच्च ' जालो . 

भाऊचे समर्थक म्हणटात भाऊ ना जाल्ल्यान ती जावपाची आशिल्ली 
संसदीय मंडळाची बसका मागीर जाली ना . हाचे कारण भाऊ तेन्ना गोंय 
प्रदेश काँग्रेसचो अध्यक्ष आसलो . ताची उपस्थिती आसले बगर त्या महत्त्वाच्या 
प्रस्नाचेर उलोवप शक्य नासले . काय दिसां उपरांत भाऊ प्रगट जालो . 

पूण 
तोवेळ मेरेन परिस्थितीत पुराय बदल जाल्लो . 

कांय तेंपा उपरांत काँग्रेस संसदीय मंडळान गोंयचो राजकी फुडार 
थारावपाक ओपिनीयन पोलघेवपाचो निर्णय घेतलो . भाऊचे समर्थक म्हणटात 
की भाऊ अप्रत्यक्षपणान ओपिनीयन पोल घडपाक कारणीभूत आसा . देखून 
तोच पोलाचो बापूय थारता . 

भाऊ काकोडकाराच्या समर्थकांचो वयलो युक्तीवाद जरी मनाक पटपा 
सारको आसलो , तरीकय ओपिनीयन पोल ह्या नवलाच्या नांवांची शिफारस 
ताणी केल्ली अशें मानपाक कसलोच पुरावो ना . तर मागीर पोलाचो बापूय 


कोण तर ? 


पोरूं वरसा ‘ ओपिनीयन पोलाचो बापूय कोण ? ' ह्या सुनापरान्ताचेर 
उजवाडाक आयिल्ल्या आपणाल्या लेखांत एक नवे गजालीकडेन अॅड . उदय 
भेंब्रे वाचप्यांचे लक्ष ओडटात . उदयबाब बरयतात : “ आतां निवृत्त आय . 
ए . एस . अधिकारी आल्बान कुटो हांचे कडसून भितरली खबर कळटा ती 
अशी : गोंयचो राजकी प्रस्न केंद्र सरकारचे घर खाते हाताळटालें . एल . पी . 
सिंग हे आय . एस . एस अधिकारी घर खात्याचे सचिव आसले . गोंयांत जनमत 
कौल घेवचो म्हूण थारायलें तेन्ना ताका ओपिनीयन पोल हे नांव ताणी सुचयलें . 
ओपिनीयन पोलाचो बापूय जावपाचे स्रय ताकाच दिवंक फावो . ” 

म्हाका दिसता की ही वयली खबर ओपिनीयन पोलाचो बापूय कोण ? 
ह्या प्रस्नाक सारकी बरी जाप दिता . 


- 

पोलांत आमी हारिल्ले जाल्यार ? 


आयज आमी 16 जानेवारी हो ओपिनीयन पोलाचो दीस ' अस्मितायेचो 
दीस ' म्हूण व्हडा अभिमानान मनयतात . पूण पोलाचो पर्याय स्विकारून 
नीज गोंयकारांनी तेन्ना खूब मोटी जोखीम घेतिल्ली हे सत आमी नदरेआड 
करूंक शकनात . कारण पोल हो कितलोय जाल्यार एक सट्टो आसलो , एक 
जुगार आसलो . आमी तेन्नाचे परिस्थितीचो बारीकसाणेन नियाळ केलो 
जाल्यार गोंयचे महाराष्ट्र राज्यांत विलिनीकरण जावपाक ती तेन्ना भोवच 
अनुकूल आसली म्हणपाचे लक्षांत आयले बगर रावचेना . 

पयली गजाल म्हणचे गोंय स्वतंत्र जायत सावन विलिनीकरणाचो 
पुरस्कार करपी राजकी पक्ष - महाराष्ट्रवादी गोमंतक पक्ष गोंयांत सत्तेर आसलो . 
गोंयच्या तेन्नाच्या वट्ट अठ्ठावीस मतदारसंघां मदल्या सोळा मतदारसंघांनी 
ह्या पक्षाक भोवमत आसलें . विलिनीकरणाक विरोध करपी पक्षाक म्हणचे 
युनायटेड गोअन्स ह्या पक्षाक तेन्ना फकत बारा मतदारसंघांनी भोवमत 
आसले . काँग्रेस पक्ष तेन्ना दोन व्हड्यांचेर पांय दवरून उबो आसलो . ह्या 
पक्षांतलो पुरुशोत्तम काकोडकार गट विलिनीकरण विरोधी आसलो जाल्यार 
गोपाळ आपा कामत हाचो गट विलिनीकरणाच्या अर्शन आसलो . आनी हेच 
खातीर ह्या पक्षाक तेन्ना गोंयच्या एकाय मतदारसंघात सुवात मेळ्ळीना . 

दुसरी गजाल म्हणचे गोंयचे विधानसभेत तेन्ना गोंयचे विलिनीकरण 
महाराष्ट्र राज्यांत जावचे अशा अर्थाची थारावणी सत्ताधारी महाराष्ट्रवादी 
गोमंतक पक्षान मांडलेली . आनी ती समंत जाल्ली . अश्याच अर्थाची थारावणी 
तेदेवेळच्या महाराष्ट्राच्या विधानसभेनूय संमत जाल्ली . 

तिसरी गजाल म्हणजे गोंयांतल्या भोवजन समाजांत जल्माक आयिल्लो 
दयानंद बाळकृष्ण म्हणचे भाऊसायब बांदोडकार हो मनीस तेन्ना अख्ख्या 

गोंयांत भौचलोकप्रिय आसलो . आनी हो भाऊसायब तेन्ना विलिनीकरणवादी 
शक्तीचो सरसेनापती आसलो . आनी म्हत्त्वाचे म्हणचे 1966 सालांत 
ओपिनीयन पोलाचो पर्याय जाहीर जाय मेरेन तो गोंयचो मुखेलमंत्री आसलो . 

चौथी गजाल म्हणचे प्रचाराखातीर जाय आशिल्ले खडेगांठ उलोवपी , 
बरोवपी , कवी , शाहीर , पत्रकार , राजकारणी , बुदवंत सल्लागार हांची आयात 
महाराष्ट्रांतल्यान हांगा एकसारकी जायत आसली . 

पांचवी गजाल म्हणचे देशाच्या केंद्रीय मंत्रीमंडळांत लेगीत तेन्ना 
विलिनीकरणावाद्यांची लॉबी आसली . जाका तेन्ना ' प्रती शिवाजी ' अशे 
मानताले , तो यशवंतराव चव्हाण तेन्ना पं . जवाहरलाल नेहरू , लालबहादूर 
शास्त्री आनी इंदिराजी गांधी हांच्या मंत्रीमंडळांत दुसरे सुवाते वयलो मंत्री 
आसलो . मा . चव्हाण विलिनीकरणाचो कट्टर समर्थक आसलो.म्हाका उगडास 
जाता गोंय स्वतंत्र जातकीच रोखडोच म्हणजे 1963 वर्मा काँग्रेस पक्षाच्या 
प्रचाराखातीर यशवंतरावजी गोंयांत आयिल्लो . तेन्ना ताणे कुडण्या ( सांखळे 
लागी ) एके व्हड जाहीर सभेत केल्लें भाशण म्हाका आजून घट्ट बरें याद 
आसा . चव्हाण त्यावेळार उलयल्लो : “ मी गोव्यात येण्यासाठी विमानांत 
बसलो . वैमानिकाने विमान उंच आकाशात नेले . नंतर वर आकाशात काहीच 
दिसेनासे झाले . चोहोबाजूनी केवळ ढग होते . माझे विमान कुठल्या दिशेने 
जात आहे याचा मला काहीच उलगडा होत नव्हता . पण वैमानिकाने मोठ्या 
शिताफिने मला सुखरूप गोव्यात आणले . जे माझ्या मनात होते तेच झाले ! " 
नामदार चव्हाण मुखार उलयलो , ' माझी विमानात जशी मनस्थिती झाली 
होती , तशीच नेमकी तुमची मनस्थिती सध्या आहे हे मला ठाऊक आहे . 
तुम्हाला कुठे जायचे आहे हे पण मी जाणतो . पण जरा धीर धरा . तुम्हाला 
जिथे जायचे आहे तिथे आमचा पक्ष तुम्हाला नक्कीच नेणार असे मी तुम्हाला 
अभिवचन देतो ! 

काँग्रेस पक्षाचो प्रचारक म्हूण चव्हाण गोंयांत आयलो आनी अप्रत्यक्षपणान 
ताणे गोंयभर विलिनीकरणाचो प्रचार केलो !! 

विलिनीकरणाक अनुकूल अशी सवी म्हत्त्वाची गजाल म्हणचे 
महाराष्ट्रांतली झाडून सगळी आनी गोंयची चडावत खबरांपत्रां , सातोळी 
आनी म्हयन्याळी तेन्ना भौच पोटतिडकीन विलिनीकरणाचो प्रचार करताली . 

सातवी गजाल म्हणजे महाराष्ट्रांतले कितलेशेच अधिकारी तेन्ना 
' डेप्युटेनिश्टस ' म्हूण हांगासर व्हडा हुद्यार काम करताले . तेच प्रमाण त्या 
राज्यांतले जायते जाण गोंयच्या पंचायत संस्थांनी नोकर्यो करताले . अनेक 
जाण पुलीस सेवेत आसले . हे सगळे जाण आप - आपणाले परीन 
विलिनीकरणाचे चळवळीक हातभार लायताले . 

आठवी गजाल म्हणचे गोंयांत विंगड विंगड आघाड्यांचेर 
विलिनीकरणाचो प्रचार जायत रावतालो . हाचोच एक महत्त्वाचो वांटो म्हणचे 
' महाराष्ट्र परिचय केंद्र ' हे संस्थेची गोंयांत जाल्ली थापणूक . हरशी ही संस्था 
हांगा स्थापन करपाची कसलीच गरज नासली . गोंयांत तेन्ना म्हैसूर ( आतांचे 
कर्नाटक ) परिचय केंद्र नासले . गुजरात परिचय केंद्र नासले . आंध्र परिचय 
केंद्र नासलें . पूण ज्या राज्याचो गोंयकारांक सगळ्यांत चड परिचय आसलो 
त्या राज्याचे परिचय केंद्र मात हांगा स्थापन केल्लें ! हे केंद्र हांगा ' महाराष्ट्र 
दर्शन ' सारखे जायते उपक्रम आयोजीत करून विलिनीकरणा वाटेन लोकांची 
मनां घडयताले . साहित्यांतूय राजकारणाचे भरसप जाताले . मराठी साहित्य 
संमेलनां म्हूण भरताली . आनी तातूंत मराठी , महाराष्ट्र हांचो गौरव करताले 
आनी कोंकणीची निर्भत्सना करताले . कोंकणी समर्थकांक काळोखाचे पुजारी ' 
म्हूण हिणसायताले . 

णवी म्हत्त्वाची गजाल म्हळ्यार गोंयच्या शेकड्यांनी 
शाळांनी शिकोवपाक महाराष्ट्रांतल्यान आयिल्ली हजारांनी शिक्षक आनी 
शिक्षिका गोंयभर स्थायीक जाल्ली . सभावीकूच तांची निश्ठा ताच्या राज्यावटेन 
आसली . 

धावी गजाल म्हणचे गोंयच्या जायत्या ज्ञाती संस्थांनी जाहीरपणान 
विलिनीकरणाक आपणालो तेंको प्रगटायल्लो . देखीक गोंयच्या सुवर्णकार 


मुळाव्या मराठी 

संघान ' अशा अर्थाची थारावणी संमंत केल्ली . 

गोंयचे महाराष्ट्रांत विलिनीकरण जावपाक अनुकूल अशी इकरावी आनी 
सगळ्यान म्हत्त्वाची गजाल म्हणचे दुडवांचे घसघशे महाराष्ट्रांतल्यान गोंयांत 
एकसारके वोतत रावताले . 

देखून ओपिनीयन पोलाच्या पर्यायाचो स्वीकार करून नीज गोंयकारांनी 
तेन्ना खूब मोट्या आव्हानाक फुडो केल्लो . पूण विलिनीकरणा खातीर इतली 
पकदस्त अशी अनुकूल परिस्थिती आसतना लेगीत ओपिनीयन पोलाच्या 
झुजांत विलिनीकरणवादाचो धूप जालो . ह्या विचाराचो दारुण पराभव जालो . 
म्हाका दिसता आमच्या ह्या गिऱ्या वयलो विसाव्या शेंकड्यांतल्या राजकी 
आनी भौशीक मळावयलो हो एक भौच अजापभरीत आनी दुर्मीळ असो 
जनकौल आसा . 
पूण 

पोलाचो निर्णय विलिनीकरणा वटेन लागिल्लो जाल्यार ? अखेरेक 
पोल म्हळ्यार कितें दर पांच वरसांनी जावपी वेचणूक नासली . एका वादाचो 
सासणा खातीर विलो लावपा पासत तो फकत एकदांच जावपाचो आसलो . 
आनी एक लेगीत एकोडें सिंगल मत जेवटेन चड पडटलें , तो विचार जिखतलो 
अशें आदींच थरिल्लें . 

तर मागीर ओपिनीयन पोलाचो निर्णय आमच्या विरोधान गेल्लो जाल्यार ? 

म्हज्या मत्तान पोलांत फूल जिखिल्लें जाल्यार ताचे व्हड परिणाम 
जावपाचे . भितरलो एक परिणाम सोमत्याक सोमतो जावपाचो . आनी दुसरो 
सवका सवका कालांतरान जावपाचो . 
फुलाचें जैत जाल्लें जाल्यार ताचो सोमत्याक सोमतो परिणाम 

म्हण 
हांगा हाणामार्यो आनी अत्याचार जातले आसले . कारण ते लोकूच तसले 
आसले . म्हाका याद जाता , पोलाचो प्रचार सामको रंगार आयिल्लो तेन्ना 
आमच्या गांवांतल्यान विलिनीकरणवाद्यांची एक भौच प्रचंड मिरवणूक गेल्ली . 
तातूंत गोंयकार कोणूच नासले म्हळ्यार जाता . ट्रकांनी भर - भरून चौघुल्याच्या 
खाणी वयले शेंकड्यांनी घांटी आयिल्ले . सगळ्यांची मुखामळां खुनशी कशी 

" 


आसली . ते मोट्या मोट्यान गगनभेदी घोशणा दीत दीत रस्यावयल्यान वताले . 
वातावरण तंग आनी स्फोटक आसलें . जण एकल्याच्या हातात भगवो बावटो 
आसलो . आनी दरेका बावट्या कणकणी एक मोटो दांडो आसलो . तांच्यो 
दोन तीन घोशणा म्हाका आजुनूय याद जातात त्यो अश्यो : 

आकाश पाताळ एक करूं , गोवा महाराष्ट्रात विलीन करूं ! ' 
आमचा दावा , महाराष्ट्रांत गोवा ! " 
" गोवा , बेळगांव , कारवारसह संयुक्त महाराष्ट्र झालाच पाहिजे ! ' 

तांचो मुखावयलो पवित्रो कितें आसूंक शकतालो हे तांच्या हातांत 
आशिल्ले ते मोटेले दांडे मोन्यानी खुणायताले . 

फेलिस्यु कार्दाज आनी बालाजीबाब बोडके हाणी हालींच सुनापरान्तात 
उडवाडाक आयिल्ल्या तांच्या ओपिनीयन पोला वयल्या लेखांनी म्हळां की 
पोलाच्या निर्णया दिसा खंय महाराष्ट्र गोंय शिमेचेर शेकड्यांनी वाहनां हारीन 
उबी आसली . फूल जिखतले . त्याच खिणाक गोंय महाराष्ट्राचे जातलें . आनी 
मागीर वाजयत गाजयत म्हणटात तशे हो विजयोत्सव मनोवपाक गोंयात 
येवप असो तांचो मनोरथ आसलो . 

पूण शेकड्यांच्या आंकड्यांतलीं तीं वाहनां मागीर हजारांच्या आकड्यांची 
जातली आसली . आनी हो आंकडो मागीर दिसान दीस वाडत रावतलो आसलो . 
आनी सोयरे येतले आसले ते कितें निखटे चॉकलेटी , पिपिरमिटां आनी पेढे 
वाटून मागीर घरा परतुपाक न्हय . ते हांगा धुमशेणां कांडटले आसले . मुंबय 
जेन्ना तांकां मेळिल्ली तेन्ना तांणी पळय थंय अच्छेव मांडिल्लो ताचें वर्णन 
जायते फावट दिवचलच्या बाब दत्ता नायकान जाहीर सभांनी विसकटावन 
सांगला . तेन्ना ताणी गुजराती बायलांच्या न्हेसणांक लेगीत हात घालूक फाटी 
फुडें पळोवंक नासलें खंय . फूल जिखलेलें जाल्यार गोंयानूय अशेंच घडटले 
आसले . मुंबयच्याकूय भिरांकूळ घडटलें आसलें . एक कारण म्हणचे गोंयचो 
प्रस्न हो भौच प्रतिश्ठेचो आसलो . दुसरे कारण म्हळ्यार हांगा सदा सर्वकाळ 
सोऱ्याचो सुकाळ . मस्तेन आनी सोऱ्यान ते कुड्डे जातले आसले . परत एक 


102 # ओपिनीयन पोल 


फावट अत्रे , ठाकरे , बापट , धारिया , पै , दंडवते , फर्नाडीस , शेख , माडगुळकर , 
जोशी , गोरे ही शबय गोंयात येतली आसली . लोकां मुखार ते प्रक्षोभक उलोवपां 
करतले आसले आनी गोंय पेटयतले आसले . चार कोटी सलाख भितर भरसतले 
आसले . मागीर परिस्थिती कोणाच्याच नियंत्रणांत उरची नासली . 

वसंतराव नाईक ( तेन्नाचे महाराष्ट्र राज्याचे मुखेलमंत्री ) आनी 
भाऊसायब बांदोडकार हे लेगीत कांयच करूंक शकचे नासले . हे अशें जायतें 
दीस चलपाचें . दरेका विलिनीकरणाच्या विरोधकाक सोदून काडून ताका 
मार घालतले आसले . सूड घेतले आसले . चड करून हांगासरलो क्रिस्तांव 
भौस तांचो टारगेट आसतलो आसलो . आनी जे प्रमाण बाटाबाटीच्या वेळार 
हजारांनी गोंयकारांक तेन्ना आपणाली घरां दारां सोडून गोंयां भायर वचचें 
पडिल्लें , नेमकी अशी परिस्थिती विलिनीकरणाविरोधकांचेर येतली आसली . 
स्वाभिमानी गोंयकारांक महाराष्ट्र राज्यांत आशिल्या गोंयांत रावतना घुसमटूंक 
जातलें आसलें . 

मन चितता ते वैरी लेगीत चितूंक शकना अशें म्हणटात . पूण पोलांत 
फूल जिखिल्लें जाल्यार हाचे वयर बरयलां तश्शें जातलें आसलें . हांव हे 
बेश्टेंच घडोवन सांगिना . म्हज्या बरपान इल्ली लेगीत अतिताय ना . कारण 
हावें हे कोणेतरी म्हाका सांगिल्ले तें आयकून बरोवंक ना . हावे हे खंयतरी 
वाचिल्लें ताचे वर्णन करिना . ओपिनीयन पोल हावें खासा अणभवला . त्या 
इतिहासीक झुजांतलो हांव एक सक्रीय सैनीक आसलो . तेन्नाचें तें वातावरणूच 
तशें आसलें . घरचे भेदी हजारांनी आसले . आनी भायले चोर लाखांनी ! हांगा 
एक गजाल मतीन धरूंक जाय . पोलाच्या निर्णया खातीर महाराष्ट्रातल्या 
गोंयकारांचेर सूड घेवंक जाय अशें खुबिल्लो आचार्य अत्रे तेन्ना उलयल्लो . 

पोलांत आमी हारिल्ले जाल्यार ताचो आनीक एक भौच म्हत्त्वाचो असो 
इतिहासीक परिणाम जावपाचो . पूण तो सोमत्याक सोमतो न्हय . सवका 
सवका . हो दुसरो परिणाम कसलो जातलो आसलो तो आतां हांव तुमचे 


मुखार दवरतां . 

तो आड गेल्लो जाल्यार आमकां पोलाचो निर्णय मान्य करचोच पडटलो 
आसलो . पोल परतून घेवचो अशी आमी मागणी करूंक शकचे नासले . आनी 
आमी बरी तशी मागणी केल्ली , म्हूण ती मान्य जावची नासली . कारण एक 
गजाल आदींच थारिल्ली . जेवटेन एक लेगीत एकोडे , सिंगल मत चड पडटलें , 
तो विचार जिखतलो . 

पूण म्हजें मन म्हाका सांगता की पोलांत हारिल्ले जाल्यार लेगीत नीज 
गोंयकार हातपाय कामरून सुस्त बसचे नासले . ते तरातरांनी येवजीत रावतले 
आसले . कारण शणै गोंयबाबान सुरू केल्ली चळवळ उखलापी नासली . ते 
परतून पोल माणूक शकचे नासले ही गजाल खरी . पूण ते हेर कितें तरी माणूक 
शकतले आसले . तो तांचो लोकशाय हक आसलो . आनी मागीर एके नवे 
चळवळीचे मुळावण पडटले आसलें . ही नवी चळवळ म्हणचे स्वतंत्र कोंकणी 
भाशीक राज्याची मागणी ! आनी हे नवे चळवळींत महाराष्ट्र राज्यांतल्या 
सिंधुदुर्ग जिल्ह्यांतल्या समेस्त कोंकणी भाशिकांक आपल्या सांगातान घेवपाक 
नीज गोंयकार खात्रीन जैतीवंत जातले आसले . 

खरे म्हणचे आमचें हें आयचे गोंय म्हळ्यार पुराय कोंकणी भाशीक राज्य 
न्हय . आमच्या आयच्या गोंयचो नकासो हो पुराय कोंकणी भाशीक राज्याचो 
नकासो न्हय . एखाद्रे वस्तूचो एक कुडको म्हळ्यार ती पुराय वस्तू जायना . 
आंब्याची एक शीर म्हळ्यार पुराय आंबो जायना . वळे म्हळ्यार नाल्ल जायना . 
आमच्या आयच्या गोंय राज्याचो नकासो हो पोर्तुगीजांनी घडयल्लो आसा . 
आमच्या आयच्या गोंय राज्याचो नकासो हो फिरंगी राजवटीची आनी तांच्या 
अत्याचारांची उगडास करून दिवपी दुर्दैवी निशाणी आसा . 

कोकणी भाशीक राज्य फकत गोंया पुरतें सिमीत ना . ह्या राज्यांत महाराष्ट्र 
राज्यांतलो सिंधुदुर्ग जिल्हो , कर्नाटक राज्यांतले उत्तर आनी दक्षिण कॅनरा 
जिल्हे , आनी केरळ राज्यांतल्या कोची वाठाराचो आसपाव जाता . खऱ्या 
कोंकणी राज्याची शीम पेडण्या सावन काणकोण मेरेन इतली मोटवी ना . ती 
मालवण सावन कोची मेरेन शेकान शेक पातळ्ळया . शणै गोंयबाबान ह्या 

कोंकणी राज्याच्या शीमां संबंदान विस्तारान बरें बरयल्लें आसा . स्रेश्ठ मराठी 
नाटककार मामा वरेरकार हाणी जायते फावट ह्या कोंकणी राज्याचे समर्थन 
केल्लें आसा . सभावीक कोंकणी राज्यांत मालवण , वेंगुर्ला सावंतवाडी , गोंय , 
कारवार , सदाशीवगड , कुमठा , गोकर्ण , भटकळ , उडुपी , शिरसी , कुंदापूर , 
येल्लापूर , मंगळूर , कोची अशा शेकड्यांनी वाठारांचो आसपाव जाता . 

ओपिनीयन पोलाच्या संग्रामावेळार कोंकणांतल्या जायत्या कोंकण्यांची 
नीज गोंयकारांक सानभूती आसली . जर कट कारस्थानां करून , राजकारण , 
फटींगपण करून , लोकांची दिकाभूल करून , तांका तरातरांची हायसां दाखोवन 
महाराष्ट्रान गोंय गिळंकृत केल्लें जाल्यार काळांतरान तांका तें म्हारग पडपाचें . 
महाराष्ट्र घडये गोंय गिळीत आसलो . पूण ताका तें पचचे नासलें . योग्य वेळ 
येतकीच गोंय महाराष्ट्राचे पोट फोडून भायर सरतलें आसलें . आनी आपणाल्या 
सांगातान महाराष्ट्रातल्यान सिंधुदुर्ग जिल्ह्याक घेतलें आसलें ! “ ही काळ्या 
दगडावरची पांढरी रेघ आहे . " 

पूण देवा दयेन आमी , म्हणचे नीज गोंयकार ओपिनीयन पोल जिखले . 
आनी हावें वयर उल्लेख केल्यात त्यो कठोर कल्पना केवळ कल्पनांच उरल्यो . 
दोन पानांक घसघशीत बरें जैत दिवन पोलान कोंकणी राज्याची बुन्याद घाली . 
तिचेर देवूळ उबारप आता आमच्या हातांत आसा . 

काळ दिता जाप 


खुबशे फावट एखाद्री गजाल वा एखाद्रो विचार , तो खरो काय फट , बरो 
काय वायट , तारपी काय मारपी हे त्याच वेळार सारकें बरें कळना . अश्या 
वेळार आमी म्हणटात हाची जाप काळूच दितलो . 

आयज ओपिनीयन पोल घडून गेल्यार तीन तपां सरली . मेज्जून 38 वरसां 
पासार जालीं . आनी ह्या लांबच्या लांब काळान पोला वेळार 
विलिनीकरणवाद्यांनी केल्ली विधानां कितलीं फटकिरी आसलीं , कितली 
दिकाभूल करपी आसलीं , कितली घातमारी आसली म्हणपाचे दाखोवन दिला . 

पोला वेळार विलिनीकरणवादी म्हणटाले की संघप्रदेश हो द | सासणा 
खातीर आसना . तो तात्पुरतो म्हणचे थोड्या काळाखातीरची वेवस्था . पूण 
तांच्या या वयल्या म्हणण्याक संविधानाचो आदार नासलो . आपणाल्या 
म्हणण्याक वजन येवंक जाय म्हणून मागीर ते संस्कृत उतरांचो आदार घेताले . 
म्हणटाले संघप्रदेसाचे अस्तित्व ‘ यावश्चंद्र दिवा करो ' उरचे ना . म्हणचे 
संघप्रदेशाची वेवस्था सूर्य - चंद्र आस मेरेन उरची ना . देखून गोंय हे विलीन 
करचेंच पडटलें . तें जर महाराष्ट्र राज्यांत केलेंना जाल्यार मागीर म्हैसूर ( कर्नाटक 
राज्याचे तेदेवेळचे नांव ) राज्यांत करचें पडटलें . 

खरे म्हणजे ह्या संवसारांत सासणाचें अशें कांयच आसना . सूर्य चंद्र 
आस मेरेन फकत सूर्य चंद्रूच उरतले . हेर कांयच उरचेना . पूण हो आध्यात्मीक 
मुद्दो कुशीक दवरल्यार लेगीत काळान तांचे हे वयले विधान फटकिरें आसलें 
म्हणपाचे सिध्द करून दाखयलें . कारण देशांतल्या साबार घटक राज्यां वरीच 
हांगाचे साबार संघ प्रदेश आदले वरीच अस्तित्त्वांत आशिल्ले दिश्टी पडटात . 
देखीक अंदमान निकोबार , दिल्ली , पाँडिचेरी , दादरा नगरहवेली , चंदिगड , 
दमण दीव आनी लक्षद्वीप हे प्रदेश आदलेवरीच आयजूय संघप्रदेश म्हणुनूच 

नंदतात . काय राज्यांचे तर विघटन जालां . देखीक पंजाब , आसाम , बिहार , 
उत्तर प्रदेश , मध्य प्रदेश हीं व्हड राज्यां चिरून काय नवीं ल्हान राज्यां निर्माण 
केल्यात . देखीक हरियाना , हिमाचल प्रदेश , अरुणाचल , झारखंड , छत्तीसगड , 
उत्तरांचल ही सान राज्यां . कांय संघप्रदेशांचे रुपांतर घटक राज्यांनी केला . 
उदारण गोंय राज्य . पूण एकूय आदलो संघप्रदेश दुसऱ्या खंयच्याच घटक 
राज्यात विलीन करूंक ना ! 

विलिनीकरणवादी म्हणटाले : गोंय हे केन्नाच घटक राज्य जावंक शकचें 


ना . 


पूण काळान तांचे हे वयलें भाकीत फटकीरें आसलें म्हणपाचे दाखोवन 
दिले . गोंयचे सुटके सावन म्हणचे 1961 सावन 1986 मेरेन म्हणचे सेगीत 
पंचवीस वरसां गोंय , दमण आनी दीव हे प्रदेश एकवटीतपणान संघप्रदेश 
म्हूण 

रावले . मागीर 30 मे 1987 ह्या दिसा देशाचे संसदेन एकमतान गोंयाक 
पूर्ण राज्याचो द | फाव केलो . देशांतल्या हेर स्वायत्त घटक राज्यांवरी गोंय 
घटक राज्य जालें . दमण आनी दीव हे प्रदेश आदलेवरीच संघप्रदेश 

म्हण 
उरले . 

विलिनीकरणवादी आपणाल्या ताळ्यांक खळयो घालून सांगताले की 
कोंकणी ही स्वतंत्र भासन्हय म्हूण . ते तिका मराठीची एक बोली अशे लेखताले . 
आनी ' भाषा वार प्रांत रचना ' ह्या तत्त्वाक अणसरून गोंयचे विलिनीकरण 
महाराष्ट्र ह्या मराठी भाशीक राज्यांत जावप हे सामकें अटळ जावन आसा 
अशें सांगताले . 

पूण काळाची जाप जिस्त उरफाटी आसा म्हणपाचो प्रत्यय आयलो . 
जस जसो काळ मुखार वचत रावलो , तस तशी कोंकणी भास सगळ्या 
वटांनी वयर सरत रावली . तिच्या स्वाभिमानी पुतांनी आनी धुवांनी तिची 
सेवा अखंडपणान चालूच दवरली . 1976 वरसा भारतीय साहित्य अकादमीन 
कोंकणी भाशेक ती एक देशांतली स्वतंत्र साहित्यीक भास म्हणून मान्यताय 
दिली . 1987 वर्सा ती गोंयची एकमेव राजभास जाली . मजगतच्या काळांत 

ती गोंयच्या मुळाव्या शिक्षणाची माध्यम जाली . 20 ऑगस्ट 1992 ह्या 
शुभदिसा देशाचे संसदेच्या दोनय सभाघरांनी कोंकणी भाशेचो आसपाव 
भारतीय संविधनाचे आठवे वळेरेंत करपी थारावणी कसल्याच विरोधाबगर 
एकमतान संमत केली . आयचे घटकेक कोंकणी भाशेची सुवात असामी , 
बंगाली , गुजराथी , मराठी , कानडी , तामीळ , तेलगू ह्या तिच्या भयण भासां 
इतलीच सन्मानाची आसा . कावळ्यांनी स्राप दिलो , पूण गाय मेली ना ! 

पोला वगतार विलिनीकरणवादी म्हणटाले की विलिनीकरणा बगर गोंयाक 
पर्याय ना . विलिनीकरण जालें ना जाल्यार गोंयचो विकास जावचोना . गोंय 
सगळ्याच मळांचेर फाटी उरतलें म्हूण . 

ह्या तांच्या वयल्या विधानाक काळान सणसणीत बरी जाप दिल्या . 
आयज गोंय हे देशांतले एकमेव अशें कोंकणी भाशीक राज्य जावन आसा . हे 
राज्य आयज जिवितांतल्या सगळ्याच मुखेल मळांचेर मुखार आसा . हालींच 
ताणे देशांतल्या ल्हान राज्यांमदी नंबर वन ' चे राज्य म्हूण नामना जोडल्या . 
पर्यटनाच्या मळार जाल्यार गोंयची किर्त आयज सगळो संवसारभर फांकल्या . 

विलिनीकरण जाल्लें जाल्यार गोंय हो महाराष्ट्र राज्याचो एक निखटो 
जिल्हो जावन उरतलो आसलो . पूण सुदैवान तशें जालेंना . जिल्हो जावपा 
कडेन पाविल्लें गोंय , स्वाभिमानी गोंयकारांच्या भगीरथ प्रयत्नांक लागून 
वाटावलें आनी संघप्रदेश म्हूण उरलें . कालांतरान ताका मागीर घटक राज्याचो 
दों फावो जालो . 

पळयात आयज महाराष्ट्रातल्या सिंधुदुर्ग , रत्नागिरी , मराठवाडा ह्या 
जिल्ह्यांची तुळा गोंय राज्याकडेन करून . हे वयले जिल्हे गोंय राज्याच्या इल्ले 
तरी लागी आसात व्हय ? उदरगतीचे नदरेन गोंय राज्य ह्या वयर उल्लेख 
केल्ल्या महाराष्ट्रातल्या जिल्ह्यां परस शंबर वरसांनी मुखार आसा हे सूर्याच्या 
उजवाडा इतले स्पश्ट आसा . 

पोला वगतार हे विलिनीकरणावादी आनीक एक ' फुटके वाजंतर ' भोवन 
भोवन वाजयताले . म्हणटाले विलिनीकरण म्हणजे सत्तेचे विकेंद्रीकरण . 

तांच्या वयल्या म्हणण्याचो अर्थ असो की गोंयचे महाराष्ट्रांत विलिनीकरण 


108 # ओपिनीयन पोल 


जालें जाल्यार सत्या म्हणचे प्रशासन एकल्या दुकल्याच्या हातान उरची ना . 
धा जाणांच्या हातांत पावतली . म्हणचे प्रशासन जनताभिमूख , प्रजाभिमूख 
जातलें . जर गोंयचे विलिनीकरण जालें ना जाल्यार मात सत्या म्हणचे प्रशासन 
थोड्याच लोकांच्या हातांत उरतलें . तें धा जाणांच्या हातान पावचें ना . 

पूण तांच्या वयल्या फटकिय प्रचाराक काळान सारकी बरी जाप दिली . 
आयज गोंय खंयच्याच राज्यांत विलीन जाल्लें ना . तें स्वायत्त राज्य म्हूण 
नंदता . पूण म्हणून गोंयची सत्या वा प्रशासन केवळ एकल्या दुकल्याच्या 
हातांत ना . गोंयचे जनतेचे प्रतिनिधीत्व करपाक तीग खासदार दिल्लीक 
बसतात . जनतेचे वट्ट चाळीस प्रतिनिधी मेळून राज्याची विधानसभा घडटा . 
हांगाच्या शारांचोकारभार नगरपालिकांच्या वतीनचलता.गांवगिऱ्या वाठारांचे 
प्रशासन जिल्हो परिशदो आनी ग्रामपंचायती चलयतात . पुराय तरेन ह्या राज्याचे 
प्रशासन वा सत्या धा जाणांच्या हातान पावल्या . तर मागीर हे सत्तेचे 
विकेंद्रीकरण जालें ना ? ते पासत गोंय दुसऱ्या एखाद्र्या राज्यांत विलीन 
जावपाची गरज आसली व्हय ? 

खरे म्हणचे विलिनीकरण जाल्लें जाल्यार गोंयांत फावो तशें सत्तेचे 
विकेंद्रीकरण जावचें नासले . गोंयचे जनतेचे वतीन तीन खासदार दिल्लीक 
वचचे नासले . अर्दो वा पाव खासदार दिल्लीक गोंयचे प्रतिनिधीत्व करतलो 
आसलो . आमदारांची संख्या तीन वा चार आसतली आसली . अर्दी जिल्हा 
परिशद आसतली आसली . विधानसभा सयशीं किलोमीटर पयस मुंबय हांगा 
आसतली आसली . उंचेलें न्यायालय पणजे वाट्याचें मुंबय हांगासर आसतलें 
आसलें . एका अर्थान असले तरेच्या प्रशासनाक सत्तेचे विकेंद्रीकरण म्हणनात . 
तें सत्तेचे केंद्रीकरण जातले आसलें . 

एक याद जाता . पोला खातीरचे मतदान सामकें लागी पाविल्लें तेन्ना 
वसंतराव नाईकाच्या मुखेलपणा खालच्या महाराष्ट्राच्या सरकारान गोंयकारां 
पासत आश्वासनांचो सामको शिंवर घाल्लो . हांतूतलें एक मुखेल आश्वासन 
आसलें कोंकणी भाशे संबंदान . महाराष्ट्र सरकारान जाहीर केल्लें की तांच्या 


ओपिनीयन पोल # 109 


राज्यांत कोंकणीक मानाचो पाट मेळटलो . त्या राज्यांतल्या विश्व विद्यालयांनी 
आनी विद्यापिठांनी कोंकणी भाशेचें अध्ययन जातलें म्हूण . ते भायर कोंकणी 
साहित्याच्या उदर्गती पासत सरकार सगळे तरेचो पालव दितलें म्हूण . जालें . 
पोल संपन्न जालो . गोंयचे जनतेचो कौल सगळ्यांक खबर आसा . 

उपरांत कांय वरसांसरली . 1975 वर्स उजवाडले.आनी कोंकणी भाशेक 
भारतांतली एक स्वतंत्र साहित्यीक भास म्हूण मान्यताय मेळची असो प्रस्ताव 
भारतीय साहित्य अकादमी मुखार आयलो . अश्या वेळार कोंकणी भाशेक 
स्वतंत्र साहित्यीक भास म्हूण कशीच मान्यताय दिवची न्हय म्हणून सगळ्यान 
चड बोवाळ कोणे घालो खबर आसा ? तो महाराष्ट्रातल्या राजकारण्यांनी 
आनी साहित्यिकांनी घालो . भौ . मोहन धारिया तेन्ना केंद्रीय मंत्री आसले . 
ताणी अकादमीक पत्र बरोवन कोंकणीक मान्यताय दिवची न्हय म्हणून 
कळयलें . मराठी कवी वसंत बापटान तेन्ना कोंकणी साहित्याचो अपमान 
केलो . शशीकलाताई आनी पु . ल . देशपांडे हे खरे म्हणचे कोंकणी मनीस . पूण 
ते लेगीत आपणाले आवय कडेन पडमूर जाले . काय जाणांनी कोंकणीक 
' नायकीण ' म्हूण गाळ संवली . 

आनी हे लोक विलिनीकरणा उपरांत कोंकणी भाशेक आपणाल्या राज्यांत 
मानाचो पाट दितले आसले व्हय ? निखालूस ना . विलीनकरण जाल्लें जाल्यार 
' काम जालें वैज मेलो ' म्हणटले आसले . इतलें फकत तोंडान म्हणून वग्गी 
रावचे नासले . वैजाक खऱ्यानीच जिवानिशीं मारतले आसले ! 

ओपिनीयन पोलांतलो जनकौल 


वट्ट मतदार 

3,88,392 
मतदान जालें 

3,17,633 ( 81.70 प्रतिशत ) 
संघप्रदेशा अन मतां 

1,72,191 ( 54.20 प्रतिशत ) 
विलिनीकरणा अन मतां 1,38,170 ( 43.54 प्रतिशत ) 

7,272 ( 2.30 प्रतिशत ) 


बाद मतां 


संघप्रदेश 


2304 


3767 


5868 


मतदारसंघ कणकणी कौल : 
मतदारसंघ विलिनीकरण 
पेडणे 

5965 
मांद्रे 

8993 
शिवोली 

5583 
कळंगूटे 

4928 
हळदोण्या 

4700 
म्हापशें 

5859 
थिवे 

6110 
दिवचल 

7741 
पाळये 

6305 


8146 


7609 


5889 


3526 


2183 


3668 


4974 


4505 


सत्तरी 
पणजी 
सांताक्रूज 


4175 


6245 


4311 


8609 

3930 


7590 


सांत आंद्रे 
सांत इस्तेव्हांव 


6903 


4628 


मडकय 


8408 


1671 


8082 


3090 


6369 


4165 


4560 


4566 


5832 


4622 


3447 


4217 


3425 


6856 


फोणे 
शिरोडे 
सांगें 
काणकोण 
के 
कुडचडे 
कुंकळी 
बाणावली 
नावेली 
मडगांव 
कुङतरी 
कुठाळी 
मुरगांव 


1774 


9080 


629 


10769 


3061 


10335 


3241 


7157 


926 


12597 


1376 


10411 


7654 


8072 

मूक्त 

गोंयांतल्यो कांय म्हत्वाच्यो घडणूको 


गोंयची मुक्तताय 


19 डिसेंबर 1961 
08 डिसेंबर 1963 विधानसभा आनी लोकसभेखातीर गोंयांत पयली 

वयली वेंचणूक . 
07 एप्रिल 1964 पं . जवाहरलाल नेहरू हांच्या नेतृत्वाखाला 

काँग्रेस संसदीय मंडळाची दिल्लीत बसका . 
हे बसकेंत गोंय धा वर्सी केंद्रशासीत प्रदेश म्हूण 
उरचो ; धा व ॰ सोपले उपरांत गोंयचो राजकी 
फुडार गोंयकारांनीच थारावचो ही थारावणी 

संमत . 
22 जानेवारी 1965 गोंयचे विलिनीकरण महाराष्ट्र राज्यांत जावचे 

अशी मागणी करपी एका खाजगी वांगड्याची 

थारावणी गोंयचे विधानसभेत संमत . 
10 मार्च 1965 गोंय प्रदेशाचें जाता तितले बेगीन विलिनीकरण 

महाराष्ट्र राज्यांत करचें अशी मागणी करपी 

थारावणी महाराष्ट्र विधानसभेत संमत . 
12 आनी 15 मार्च 1965 गोंय था वरसां केंद्रशासीत प्रदेश म्हूण उरचो . 

उपरांत गोंयकारांचे इत्सेप्रमाण गोंयचो राजकी 
फुडार थारावचो . जर गोंयचे विलिनीकरण 
करुंकच जाय आसत जाल्यार तें म्हैसूर ( आतांचे 
कर्नाटक ) राज्यांत करचें अशी मागणी करपी 
थारावणी म्हैसूरचे ( कर्नाटक ) विधानसभेत 
संमत . 

जुलय 1965 


3 सप्टेंबर 1966 


13 सप्टेंबर 1966 


गोंय धा वरसा केंद्रशासीत प्रदेश म्हूण उरचो ह्या 
काँग्रेसच्या आदल्या धोरणाचेर पुनर्विचार 
करपाक प्रधानमंत्री लाल बहादूर शास्त्री तयार . 
गोंय , दमण आनी दीव हांचो राजकीय फुडार 
थारावपा खातीर ' ओपिनीयन पोल ' घेवचो अशी 
इतिहासीक स्वरुपाची सुचोवणी काँग्रेस 
पार्लमेंटरी बोर्डान भारत सरकाराक केली . ह्या 
ओपिनीयन पोलांत गोंय संघप्रदेशांतल्या 
लोकांमुखार दोन पर्याय आसले . एक 
संघप्रदेशाचो द | आसा तसो दवरप , दुसरो गोंय 
महाराष्ट्रांत आनी दमण - दीव गुजरातेत विलीन 
करप अशें काँग्रेस पार्लमेंटरी बोर्डान थारायलें . 
गोंयचो राजकी फुडार ओपिनीयन पोला वरवीं 
थारावचो म्हूण भारत सरकाराक शिफारस 
करपाची थारावणी काँग्रेस संसदीय मंडळान 
घेतली . 
महाराष्ट्र - म्हैसूर ( कर्नाटक ) शिमे तंटो सुटावो 
करपा पासत न्यायमुर्ती मेहरचंद महाजन हांची 
नियुक्ती . 
ओपिनीयन पोलाच्या कायद्याक राष्ट्रपतींची 
मंजुरी आनी पोल घेवपा खातीर 16 जानेवारी 
1967 हो दीस निश्चीत . 
संघप्रदेशा खातीर दोन पानां आनी विलिनीकरणा 
खातीर फूल ही चिन्नां दिवपाचो निर्णय . 
गोवा संघप्रदेश जोत साश्टींतल्यान कुंकळ्ळी ह्या 
गांवांत पेटयली आनी तिचो गोंयभर संचार सुरू 


25 ऑक्टोबर 1966 


13 डिसेंबर 1966 


23 डिसेंबर 1966 


29 डिसेंबर 1966 


जालो . 

30 डिसेंबर 1966 


16 जानेवारी 1967 
26 फेब्रवारी 1975 


04 फेब्रुवारी 1987 


महाराष्ट्राचे मुखेलमंत्री वसंतराव नाईक हांची 
गोंयकारांक आश्वासनां " गोंयचे विलिनीकरण 
जाल्यार गोंयकारांक सगळे तरेच्यो सवलती 
मेळटल्यो आनी कोंकणीची उदरगत करतले . 
ओपिनीयन पोलांतल्या मतदानाचो दीस . 
कोंकणी भाशेक देशांतली एक स्वतंत्र साहित्यीक 
भास म्हूण भारतीय साहित्य अकादमेची 
मान्यताय . 
गोंयची लोकभास आशिल्ल्या कोंकणी भाशेक 
गोंयची एकमेव राजभास करपी थारावणी गोंयचे 
विधानसभेत संमत . 
गोंय संघप्रदेशाक घटक राज्याचो दो फाव 
जालो . 
कोंकणी भाशेचो आसपाव भारतीय 
संविधानाच्या आठवे वळेरीत करपी थारावणी 
भारतीय संसदेच्या दोनूय सभांघरांनी एकमतान 
संमत . 


30 मे 1987 


20 ऑगस्ट 1992 

ब्रम्हास्त्र 


: पाब्लु मोरास 


आधारावळ 

: अॅड . उदय लक्ष्मीकांत भेंब्रे 
गोवा ओपिनीयनपोल 

: सुरेश जी . आमोणकार 
पुंडलिक डी . गायतोंडे 
युफेमियानो डायस 
गुरुदास दुकळो 

मोहन तांबा 
कोंकणी चळवळ 
आमचे भाऊ भाऊसाहेब बांदोडकार 
गौरवग्रंथ 

: संपादक : मधुकर पाटकर 
शंकर भांडारी स्मृती अंक : संपादक : दिलीप बोरकार 
पुरूषोत्तम काकोडकार गौरव ग्रंथ : लेखक डॉ . हरिश्चंद्र नागवेंकार 
दोन आंकी कोंकणी नाटक : लेखक : प्रा . प्रकाश रमाकांत वजरीकार 
राष्ट्रमत - कितलेशें गोंयमत ? : सुशांत कुंकळयेंकार 

जाग , दिवाळी आंक 
नेहरू गोंयांत 

लेखक : गुरुनाथ केळेकार 
तेंच प्रमाण 16 जानेर 2004 16 जानेर 2005 मेरेन सुनापरान्त दिसाळ्याचेर 
उजवाडाक आयिल्ले ओपिनीयन पोलावयले तरेकवार लेख , वयर उल्लेख 
केल्ल्या लेखांचे बरोवपी आसात . 
उदय भेंब्रे , डॉ मनोहरराय सरदेसाय , पंढरीनाथ दामोदर लोटलीकार , नागेश 
करमली , स . फेलीस्यु कार्दोज , शांताराम वर्दे वालावलीकर , डॉ . हरिश्चंद्र 
नागवेकार , सदानंद तेंडुलकार , दामोदर मावजो , उल्हास बुयांव , गुरुदास 
सामंत , शाबू बाबनी देसाय , बालाजी दत्ताराम बोडके , एन . शिवदास , अशोक 
नारायण काणेकार , मोतीराम नागेश कामत , मनोहर केळकार , गजानन पै 
कुचेलकार आनी श्रीमती सुहासिनी तेंडुलकार . 

श्री सदानंद सीताराम काणेकार 


O 


o 


O 


जल्म : 10 जून 1935 
नामो : त्रिमुर्ती , वसंत नगर , सांखळी , गोंय . 
वेवसायान व्यापारी 
1967 वर्सा घडिल्ल्या इतिहासीक ' ओपिनीयन पोलाच्या 
संघात किंवाट्यान झुजला . 
कोंकणी भाशा मंडळ , गोंय हे संस्थेचे वावुरपी समितीचेर दोन 
वेळावेंचून आयला . 
1987 वर्सा सांखळेंत संपन्न जाल्ल्या णव्या अखिल भारतीय 
कोंकणी साहित्य संमेलनाचो कार्याध्यक्ष . 
गोवा कोंकणी अकादेमीचे वावुरपी समितींत एक कार्यकाळ पुराय 
केला ( 2001-2003 ) . 
कोंकणी सेवा केंद्र , सांखळी हे संस्थेचे एक कार्यकाळ अध्यक्ष 
( 2004-2006 ) . 
अखिल भारतीय कोंकणी परिशद हे संस्थेच्या वावुरपी समितींत 
वर्स 2006 सावन वर्स 2008 मेरेन कार्याध्यक्ष , उपरांत 2008-10 
ह्या दोन वर्सा पासत सहकार्यदर्शी . 
कोंकणी लेखक संघ - पणजी , कार्यकारी मंडळाचो वांगडी 
2015-2018 
लेखन : 
वैश्य भारती ह्या तीन म्हयनाळे पत्रिकेचो स वर्सा पालवी संपादक . 
' ओपिनीयन पोल ' 2005 , ' उगडासांचे वझरे ' , ही पुस्तकां 
उजवाडाक आयल्यां . 
पुरस्कार : 
कोंकणी भाशा मंडळ , गोंय पुरस्कृत ' सेवा पुरस्कार , 2012 त फाव 
जाला . 
तेभायर जायत्या संस्थांनी , कार्याचो गौरव करून सत्कार केला . ' 


O 


O 


O 


